



ప్రముఖ దాతృకి అలసూరి నారాయణరాధికారిచే  
తందనములతో సమర్పించబడినది

## అన్నపూర్ణాదేవి లేఖలు

(జి. శే. శ్రీమతి మాగంటి అన్నపూర్ణాదేవి  
తనభర్తకు వ్రాసిన లేఖలు)

“నన్ను మరచినను దేశమును మరువవలదు.

నేను స్థిరము గాదు”

—అన్నపూర్ణాదేవి.

ప్రకాశకుడు :

బా పి నీ డు

ఇంచలి మొదటి 18½ ఫారములు

లోఁద్ర ముద్రణాలయము నందును,

మిగిలిన దంతయు

ఆంధ్రపత్రికా ముద్రణాలయమునందును

ముద్రిత మయినది.

25-6-88

వెల రు. 1-0-0]

[అన్ని హక్కులును ప్రచురణకర్తవే



అనుకూల హాంపత్యము

క లి గి

దేశ సేవాపరాయణు లయిన

యువతీయువకు లకు

ప్రేమపూర్వక మయిన

కా ను క





## తొలిపలుకు

స్వవిషయములు ప్రకటింపవలెనన్న మహాద్మునివంటి లోకోత్తరపురుషుని ఆత్మకథగావలె, లేక వీరేశలింగము పంతులు గారివంటి అసామాన్యపురుషుని స్వీయచరిత్రనుబోలు అసాధారణగ్రంథమైనకావలసియుండును. గ్రంథరచనలో స్వీయవిషయములు బహిర్గతమైనదర్శన దుర్బలము, అస్వాభావికము, అపాయకరము. అందులో సతీపతుల ప్రేమలేఖలసంగతి చెప్పవలసిన దేమున్నది? ఆదర్శదంపతులని అందరు అభినందించినవారి లేఖలు వారికాలము వాటినిసమ్మట బయలుపరచుటకు సంకోచింపఁబనిలేదు. అచ్చప్రేమ, దురచ్చప్రేమగాని, ఇందులో ఒకరు అస్తమించిరి. అస్తమించిన అర్ధాంగి బ్రతికిన కొలదికాలము బలే యనిపించుకొని పుణ్యశీలితయై ధన్యురాలయ్యెను. ఇక ఈదీనుడు ఈ సతీయండుండె. దేశీయులందరిని ఆకర్షింపగల్గిన ఆదర్శశీవి అన్నపూర్ణ. మాస్థితిలో నున్న యితరులకు జాబులు ప్రకటించుటకు సంకోచము సహజము. దంపతులలో నొకరిలేఖలనే చదువుటచే చదువరుల కందలి పూర్వాపరసందర్భములు తెలియక, దురభిప్రాయముపడు అవకాశము గలను. ఇట్టిచో ఆప్తులనుకొనువారే సాధారణముగ భేదాభిప్రాయపడుట కద్దు. మరి కొందరు స్వవిషయముల ప్రకటించుట ఆత్మస్తుతియని తలంచనచ్చును. ఇది కడుసాహసముని మరికొంద రూహింపవచ్చును. అయినను ఈయుత్తరములు ప్రచురించి ఆంగ్రులసాత్తుజేయుటకు ఈ క్రిందవివరించిన కారణములచే అవసరమగు విధియను విశ్వాసముతో దేశీయులకు సమర్పించుచున్నాను :

౧. ఏనాడు దేవి దేశారాధనమునంగు ప్రాణసమర్పణకావించినదో, అప్పటినుండియు, ఆ అన్నపూర్ణ నాఅన్నపూర్ణయేగాక, మన ఆందరి అన్నపూర్ణ అయినది. ఆమె నువ్వులు, ఆభరణములు, ఆరోగ్యము, ప్రాణము, దేశమునకు సమర్పింపబడుచును ఆమె గర్భములు, ఉత్తరములు దేశసంపత్తి గాకుండు తెట్లు? తానులేనిలోపముచేతన తల్లియగు కలగరపిచ్చన్యూగారిని, తన మాడేండ్లముద్దుబిడ్డయిన ఝాన్సీని కూడ కారాగృహమునకు బంపియుండె.

౨. నీకు సామాన్యజీవితమైనప్పటికి ఆదర్శఅర్థాంగి అట్టిది, గాదు. “ఎంతయో ధైర్యము, చిత్తశుద్ధి, దేశభక్తి గలిగి, నిశ్చల భక్తితో ఖలాసేక్ష వదిలి దేశసేవచేసి, భారతపురంధ్రులలో తనకుగల పుత్రికలలో అత్యుత్తమురాలని భావించుకొనుభాగ్యము” తనకు గలదని మహాత్ముడు వ్రాసెను. స్త్రీలలో ఇంతవర కిట్టి ప్రశంస పొందినవా రెవరును లేరు. ఇది ఆంధ్రనారీమణుల మహాభాగ్యము. ఇట్టి అత్యుత్తమురాలి మనోవికాస మెట్టివో తెలిసికొనుట పురుషుల కెట్లున్నను స్త్రీలకు అవసరము. కారణము: ఈజాబులలో విద్యాకాంక్ష, వాతావరణ ప్రభావము, పండితుల స్నేహము, దేశారాధకుల సహవాసము, దేశ సేవకయి వజ్రసంకల్పము, త్యాగము, చివరకు ఆత్మసమర్పణము, తన కథ తానే చెప్పుకొనును.

౩. భార్యాభర్తల ఆదర్శజీవితము, దాంపత్య సౌఖ్యము స్నేహము, ప్రేమ కనబడుటయేగాక, సమదేశము లింన్న ఆదరించి ప్రోత్సహపరచిన స్త్రీ లె ట్లుత్తమరాండ్రయ్యెదరో సజీవముగు దృష్టాంత మిందు గలదు.

౪. స్త్రీలకు స్వాతంత్ర్య మియ్యరాదని పూర్వచారపరాయణులు భ్రోషించినను హిందూగృహమందు ముఖ్యవిషయములందు నిర్ణయవచనము గృహలక్ష్మిలే. ఒకప్పుడు శక్తిస్వరూపిణియగు స్త్రీ అట్టిశక్తి దుర్వినియోగముచేయుటగూడ కలదు. ఇచట సద్వినియోగముచే సంఘమునకు దేశమున కెంతమంగళప్రసాదా తెలుపుచున్నది. (I wish that many wives will acquire by their purity, single-minded devotion, the gentle but commanding influence, Annapurna Devi acquired over her husband)  
 “అమెనుబోలా, భారతనారీమణి తెల్లదు పవిత్రహృదయలై, పతి వ్రతలై అనురాగబలముననే తమ భర్తల ననుకూలురుగను, సన్మాన్ద ప్రవర్తకులుగను గావించురలయు”నని మహాద్భుతము చేప్పినట్లు హితోపదేశము చేసికొనుచున్నట్లు తలంపకయే, పరస్పర కీర్తిములం దెట్లు మార్చుకలుగునో ఇవి ఈకాలపుయువతీయువకులకు మార్గదర్శకములు అగునని యోచించి, వారిముందు ఉంచబడినవి.

౫. స్త్రీలహక్కులు, భార్యాభర్తల ధర్మములు, విదేశవిషయములు సామాన్య హిందూస్త్రీకి సహజముగ కోపము, అసూయ, బలహీనత, స్త్రీహృదయము, మానవస్వభావము ఇందు వ్యక్తీకరింపబడినవి.

ఇంతకంటె ప్రచురణకు మూడు ముఖ్యకారణములు గలవు:

(౧) ఇంగ్లీషు, బెంగాలీ, హిందీభాషలలో నున్నట్లు తెలుగు భాషలో లేఖలులేవు. ఒకవేళ నున్నను నిజమైనవి, ఆదర్శమైనవి గావు. దేవి భాషానేక కివి యూతగ సంభవచ్ఛను.

(౨) భారతిలోను, ఆంధ్రయవతీసంఘమువారు ప్రచురించుచున్న “అన్నపూర్ణాదేవి గ్రంథములయందలి వేంకటసీతన్మూగారి అన్నపూర్ణాదేవి జీవితమునందును, త్రివేణిలోని న్యాయములందును దేవిజీవితము ఆంధ్రలోకమునకు కొంతవరకుఁ బరిచితమయినదిగాని ఈపత్రములలో నామె నిజస్వాదయము విస్తృతముగా ప్రకటితమగును. ఈయుత్తరములు వ్రాయునపుడు ఎపుడైనను ప్రచురణమునకు వచ్చునని కలలోఁపైన దేవి భావించియుండదు. అందుచే ఆమె నిజవృత్తాంతము ఆమెవల్లనే వినుభాగ్యము మనకు కల్గినది.

(౩) ఆంధ్రదేశముందు ౧౯౨౦ మొదలు ౧౯౨౩ వరకు రాజకీయాందోళనచే ఆంధ్రుల హృదయ మెట్లు మధించబడెనో, గాంధీ తత్త్వ మెట్లు యువతీయువకుల నాకర్షించి, మహాయుద్ధమునందు దుమికించెనో, పూసస్రుచ్చినట్లు ఈయుత్తరములలో చిత్రింపబడెను. ఈవికాసచిత్రపటము ఆంధ్రులయెదుటఁ బెట్టుభాగ్యమునకు నోచిన నేను ధన్యుఁడను.

ఈలేఖలలో ఇంతవిలువ యున్నదని, అన్నపూర్ణ అస్తమించిన పిమ్మట దుఃఖిసముద్రములో మునియున్నప్పుడు, మనస్సు కుదుటబడక మనశ్శాంతికై కట్టలువిప్పి మరల చదువువరకు నాకును నెలియలేదు. ఈలేఖలు చించివేయక దాచిపెట్టినది ఈ ఆదృష్టహీనుని, ఈ మనశ్శాంతికొరక గాబోలు.

అమెరికాలో నున్నపుడు వ్రాసిన మూడుసంవత్సరములతో పాటు కలకత్తాలో బ్రాహ్మబాలికాశరణాలయమున ౧౯౧౪ సం॥ చదువుచున్నప్పటి లేఖలు, మదరాసునందు మెట్రిక్యులేషనులో

నున్న కాలమునందలి ప్రత్యుత్తరములు, మావివాహముమందు కన్యగా  
వ్రాసినవి, అప్పటి మానసికస్థితి, భావములు చందునారాయణరాజు  
గారు కాకినాడసముజ్జ్వలలో నుండగా వ్రాసిన యుత్తరములు దేవి  
అధ్యాత్మకచిత్తప్రవృత్తిని తెలుపగలవు. లేఖలన్నియు పఠించిన  
గాంధీ భక్తురాలి క్రమవికాసము, చన జీవిత తత్వరహస్యము విశద  
మగును. గృహకలహములచే అనందజీవనము, దాంపత్యసౌఖ్యము  
లేక, సంసారము యమలోకమై బాధపడు తరుణ చంద్రులకు, జేతా  
న్నత్యమునకై ముందంజవేయదలచిన నేవాశ్రీతిగల భర్తలకు ఇంటి  
పోరుచే వారి ఉత్సాహాన్ని చల్లార్చి, భీరులను భీరుల చేయు భార్య  
లకు కలకంఠకంఠికన్నీ రొలికిన సిరియింట నుండనొల్లదినుట మరచి  
స్త్రీస్వాతంత్ర్యము అపాయకరమనియు, అర్థాంగికి ఉత్కృష్టజీవన  
మున్నచనుమాట విస్మరించు పతులకు, ఈ ప్రణయ పత్రములు ఇంచుకై  
నను తోడ్పడిన, అస్తంగ మిత అన్నపూర్ణాదేవి భయ్యరాలగును.

ఈ లేఖలు వివిధస్థలములనుండి, అనేకపరిస్థితులలో వ్రాయ  
బడెను. ఏలూరు, చాటపట్టు, కలకత్తా, మదరాసు, సరోజిని స్వగృ  
హము, హైదరాబాదు, భీమవరం మున్నగునవి ముఖ్యస్థలములు.  
కొన్ని రెండుపేజీలు మొదలు ౨౦ పేజీలువరకు నున్నవి. మధ్యమధ్య  
తప్పిపోయినవి కొన్ని. చక్కూరి తెలుగునకంటె ఇంగ్లీషులో ముద్దులు  
మాట కట్టుచుండును.

అమెరికాయుత్తరములు మూడుభాగములు చేయవచ్చును :  
తాను ఉన్నతవిద్యకై అమెరికాకు నావెనువెంట ప్రయత్న  
ములు.

గాంధీయుద్యమము - అందామె స్థానము.

తత్ఫలితము.

సర్వతోముఖమగు నామె శౌతిక, అభ్యాత్మికహృదయమును, ఆంధ్రపాళకలోకమునకు బరిచితముచేయు సంకల్పముతో నేను ఆమె లేఖల భావగాని, భావములుగాని లేక మేని సంస్కరింప బూనికొనలేదు.

లేఖలప్రచురణ కనేకమంది తోడ్పడిరి. కొంతమంది స్నేహితులు ప్రచురణార్హముని ప్రచురణకు ప్రోత్సహించిరి.

చౌదనామ్యయబ్రహ్మ శ్రీ గుగ్గి రాల బలరామకృష్ణయ్యగారు ఉత్తరములన్నియు ప్రతులు వ్రాసిపెట్టియు, ఏయేభాగములు వదలి వేయవలెనో సలహానిచ్చియు విశేషముగ తోడ్పడిరి. శ్రీయుత ఉన్నవ లక్ష్మీనారాయణగారు కడమాట వ్రాసి సహజమగు స్త్రీవిద్యాభిమానమును, స్వతంత్ర భావప్రియత్వమును, మాదంపతులయం దుండు వాత్సల్యమును వెల్లడించిరి. విశాఖపట్నములో అన్నపూర్ణాదేవి స్నేహితురాండ్రును, స్త్రీవిద్యాభిమానులగు నారీమణులు కొందరును ప్రచురణకై కొంతధనమును వనూలుజేసి సహాయమును జేసిరి. ఇంకను కొంతమంది ఆంతరంగికమిత్రులు ఇతరసహాయముల చాలజేసిరి. వారి పేరులను బ్రకటించుటకు నారికిని నాకును ఇష్టములేదు. వీ రందరికి నందనము లర్పించుచున్నాను.

పూజనీయులగు దేశోద్ధారక శ్రీనాగేశ్వరరావుగారు సహజౌదార్యముతో ఈప్రచురణమునకు మిక్కిలి సాహాయ్యము జేసిరి. బ్లాకులను జేయించుటకును, పరిశిష్టమును ముద్రించుటకును గ్రంథమున

కింక ననేకములగు మెరుగులు గలుగుటకును నారే కారకులు. నారే!  
నాకృతజ్ఞతాపూర్వకపందనములు.

ఈలేఖల నాంధ్రదేశ మాదరించినచో మిసిలిసవి (నేను వ్రాసినది  
కలసి) నేకరించి ద్వితీయముద్రణమున బహురింపబయల్పించెద.

ఇట్లు విన్నవించు :  
మా గంటి హిపినీడు.





Chimbaloor.

17 10 27

My Dear Friend

Good Narayan Bapu sent me a wire on Monday about the passing away of Annapurna. Now I have the letter he informed me of. I knew nothing of this sad news. I had inquired about her only the other day of Deshabhatkar & he told me she was ailing as usual. - The wire therefore stunned me.

If you have lost a dear wife I have lost a dearer daughter. I don't mind your rebuke you are entitled to chide me, to chide fate herself in your irreparable loss. But I ask you to have my belief that Annapurna

whom you loved & I loved is  
not dead her imperishable  
soul must be, now that she  
cannot speak ~~as~~ <sup>as though</sup>  
her body a greater reminder of  
our respect & affection.

I do hope that you will  
follow in her footsteps & carry  
out her many noble wishes.

You ask me to give my name  
to the proposed committee I may  
not do so for the simple reason  
that I have many daughters  
both dead & living. It would be  
too great a burden for me to  
carry, if I began to become a  
member of committees <sup>perhaps</sup> for to pro-  
tect their names I must be  
satisfied with the endeavours  
to become worthy of so many noble  
daughters. I am writing <sup>in all haste</sup> ~~and~~ <sup>with aching</sup>  
~~unwillingly~~ <sup>unwillingly</sup> as I am  
unwillingly

## బాపినీడుగారికి మహాత్ముడు వ్రాసిన లేఖ

ఈ దుఃఖకరమగు విషయమును గురించి నాకేమియు తెలియదు. ఆక్రిందటి రోజుననే ఆమె యెట్లున్నదని దేశభక్తునికి వ్రాసితిని. ఆమె మామూలు వలె జబ్బుగానున్నదని ఆయన నాకు తెలిపెను. ఇట్టి స్థితిలో తంఱిని చూచుకొని నిర్ఘాంతపోతిని.

మీకు ప్రియమైన భార్య పోయినయెడల, నాకు ప్రియతరమైన కుమార్తెయే పోయినది.

మీరు ప్రగాఢముగా శ్రమించిన అన్నపూర్ణ మరణింపలేదని మీరును నావలె విశ్వాసము కలిగియుండవలెను. ఆమె శరీరధారి జీయే మనల ప్రబోధింపజాలదుగాన, ఆమె వినాశముగు ఆత్మవల్లనే పూర్వముకంటె ఎక్కువ జాగరూకతతో మన బాధ్యతలను జ్ఞాపకముంచుకొనవలసి యున్నది. మీరు ఆమెమార్గము నవలంబించి ఆమెకుగల అనేక పవిత్రాశయముల నెఱవేర్చెదరని యాశించుచున్నాను.



## ‘నుహత్తుని ప్రకంస’

ప్రప్రథమమున ౧౩౨౧-వ సంవత్సరములో బెజవాడయందు జరిగిన స్త్రీమహాజనసభయందు విద్వరుషస్త్రువులను ధరించిన యీశిల్ల యొక్కతెయ్ సభానిర్వహణభారమును వహించి క్రమమును నెల కొల్పచు ఓపికతోడను, నిశ్చయముతోడను దిరుగుచుండఁ గాంచితిని. తన విలువగల యాధరణముల నన్నిటిని బంగారుగాజులను బరువయిన బంగారు గొలుసును ఇచ్చివేయుటయందు నాకు జ్ఞప్తియున్నంత వఱకు ఈమెయే ప్రథమురాలు. ఆయాధరణములను నా కందించు నప్పుడు ‘నీతల్లి చంద్రులు దీనికనుమతించిరా’ యని యామెను నే నడిగి తిని. ‘నాతల్లిచంద్రులు నానేవచ్చ నరికట్టరు. నాయిష్టమునచ్చినట్లు నన్ను సలుపనిత్తురు.’ అని యామె సమాధానమును జెప్పెను. ఆన్న పూర్ణాదేవి ఆంగ్లభాషను ప్రావాసీకముగ మాటాడఁ గలిగెను. కలకత్తాయం దామె విద్యనభ్యసించెను. గొప్పదగు నా స్త్రీసమాజ ములో విరాళములను బ్రోవుచేయుటకు దిరుగుచు నాధరణములను, ద్రవ్యమును దెచ్చియిచ్చినది. అప్పటినుండియు సుద్యమముతో నామె సంబంధమును గలిగియున్నది. అంతియకాదు, ఉద్యమమునకు ఆత్మ ర్పణము గావించినది.

ఒక విశ్వాసముగల భక్తురాలు పోయినకంటె గూడను నా కామె మృతివలన నెక్కువ నష్టము వాటిల్లిన దనుట నిశ్చయము.

భారతదేశమునం దంతటను నాయదృష్టవశమువలన నాకుఁ గల్గిన చాలమంది కొమారితెలలో నొకతే పోయినది. వారిలో నీమె యత్యుత్తమురాలు. ఈమె దృఢవిశ్వాసముతో పొగడ్తనుగాని, బహుకరణమును గాని అభిలషింపకయే కృషి సల్పుచుండెడిది. పవిత్రతవలనను పాత్రివ్రత్యమువలనను అన్నపూర్ణాదేవి తన భర్తపయి నెట్లు మృదువయిన యధికారమును సంపాదించఁగలిగెనో యట్లే అనేకగృహిణులు తమ భర్తలపయి నట్టి యధికారమును సంపాదించవలెనని నేను కోరుచున్నాను. మాతృదేశమునకు నేవ సల్పుటవలనఁ దన శరీరమును అన్నపూర్ణాదేవి క్షీణింపజేసికొనినందులకు బాపినీడుగారు నన్ను మృదువుగా మందలించుటను నేను మెచ్చుకొను చున్నాను. ప్రాచీన కాలమున మనదేశ మనుభవించుచుండినట్లు అనేకులు చెప్పు స్వాతంత్ర్యమును మన దేశము తిరిగి పొందుటకుఁగాను అనేకులగు యువతీయువకులు ఈమెమార్గము ననుసరించి తమ జీవితములను నిజధర్మాచరణమునకు భారవోయక తప్పదని నేను నిశ్చయముగాఁ జెప్పఁగలను.

# అన్నపూర్ణా దేవి లేఖలు



ప్రథమ లేఖానుః

బామ్మ బాబికాపాళశాల  
కలకత్తా

16-8-1914

నాస్రియమైనమామా,

నీ యభిమానసూచనమగు జాబును చాలసంతోషముతో నందుకొంటిని. కాని నేను ముందుగ జవాబువ్రాయలేక పోతిని. నేను కులాసాగానున్నాను. నేను నాచదువును బాగ రూకతతో జూచుకొనుచున్నాను. నేను యమ్. యస్ చౌదరి గారి కొకజాబు వ్రాసెదను. ఇప్పుడు నేనొక వారపత్రిక నందు కొనుచున్నాను. ఇంగ్లండు జర్మనీదేశముల కొకయుద్ధము జరుగునను సంగతి నీకు తెలియునని నే భావించుచున్నాను. వస్తువులధర హెచ్చయినది. నీవెటులఁ జదువుకొనుచున్నావు? దయచేసి త్వరలో జవాబువ్రాయవలెను. నీజవాబున కెదురు చూచుచున్నాను. నేనిప్పుడభివందనములతో నుత్తరము ముగించవలసియున్నది. వరహాపట్నమునుంచి యేవైనను జాబు లందుచుండెనా. ప్రేమతో నేనుందును

ఇట్లు ప్రేమగల మేనగోడలు,

అన్నపూర్ణ.



ఏలూరు

12-7-1918

రెండవ లేఖానువాదము

ప్రియమైన మామా,

మీరు దయతో వ్రాసిన లేఖ చేరినది. సంతోషము. కాని మీరు జ్వరపీడితులై యున్నారని వినుటకు విచారించుచున్నాను. మీరిప్పుడెట్లున్నారు? నేటివఱకు నేను నానేత్రములకుఁ జికిత్సచేయుచు నేయున్నాను. 'మే' పాఠశాలజీత మామె కిచ్చివేసితిని. 'జూన్' మాసము జీతముకూడ మన మీయవలసియుండుననియే తలఁచెదను. ఆమెకు దానినిగూర్చి పిదప వ్రాయుదును. అమ్మమ్మ కుశలము. మేమందరము మీకొత్తకై యాతురపడుచున్నారము. మాకే లేఖలు వ్రాయుచుండుడు. ఆరోగ్యమునుగూర్చి శ్రద్ధనహింపుడు. "ఆరోగ్యమేమహాభాగ్యము" మీసంతోషవార్త తెలుపుచున్నందులకు మేమందరము సంతసించుచున్నారము. అమ్మ యెప్పటివలెనే యున్నది. జ్వరము సయితము వచ్చుచున్నది. ఆమె యిపుడు కొంచెము బాగున్నది. నాయన కొంచెము బాగుగనేయున్నాడు. ఆయన కూడ జబ్బుపడియుండెను. నేను క్షేమము. కొన్ని దినములైన పిదప విశేషము లన్నియు వ్రాసెదను. మేమందరము మీ జవాబుకయి ప్రతీక్షించుచున్నాము. మీనూతన ద్వితీయ నత్సరమెట్లు గడపుచున్నారు? మీరు కళాశాలకుఁ బోవుచున్నారా?

మీయొక్క ప్రియమైన

అన్న పూర్ణ.

# అన్న పూర్ణాదేవి లేఖలు

మూడవ లేఖ

Bentic High School,  
Veperi, Madras.

12-7-18

నేనిస్పృహకృడనున్న సంగతి మీకు బహుశా తెలిసి  
యుండదు. నేను సోమవారము బయలుదేరి మంగళవారము  
రోజున సీమహాపురము చేరితిని. తత్క్షణమే మాంబళము వెళ్లి  
తిని. బుధవారము తిరిగి కేకటాస్థానమునకు వెళ్లితిని. కాని యా  
రోజునఁ బరీక్ష చేయనందునలన నాహాస్థలులో రెండు రోజు  
లుండనలసినట్లును. పరీక్షచేసి ఫిట్ కాలేదని చెప్పినందువలన  
నితర స్థూల్ల ప్రయత్నము చేయనలసినట్లునది. క్రిష్టియన్ పాఠ  
శాలల భోజనము సరిగానుండదని మైసూరు ప్రయాణమైతిమి.  
మైసూరులో స్థూలుపై నలుకు చరిత్ర, మఱియు నర్థశాస్త్రము  
తీసికొనవలసినట్లునందున మరలఁ దిరిగినట్లునాను. ఇక్కడ క్షణ  
కుట్టుపని మఱియు తెలుగు అభిమాన విషయములుగా స్థూలు  
పై నలుకుఁ జదువుచున్నాను. ఇక్కడ నందరు క్రిష్టియన్లు. శ్రీ  
సుబ్బకృష్ణయ్యగారితో వివాహము కాఁబోవు పత్నియొక్క  
మరదండ్రు నలువు రిచ్చట నున్నారు. వారికి నాకు వేఱుగ  
భోజనము పెట్టుచున్నారు. ఈసంవత్సరము పరీక్ష యేమగునో  
భయముగనున్నది. ఇక్కడ నందరి యుత్తరములు చించి చూ  
చెదరు. ఎవరి చేతులలోనై నఁబడిన అందరు చూచెదరు. కనుక

జాగ్రత్త. నాకు ఎంగేజమెంటు అయినదనియు, ఉత్తరములు చూడనద్దనియు చెప్పండిని శ్రీరాఘవచంద్రయ్యగారినిగోరితిని. ఆయనకుచెప్పగా నీయత్తరములు ఎవరి చేతికి వెళ్లనీయమని యు నేను చూల్చు ప్రకారము చించి చూచెదననియుఁ జెప్పినారు. మరియుఁ దెనుగులో వ్రాసికొన్నట్లయితే నాకేమియుఁ దెలియదు గనుక అట్లు వ్రాసుకొమ్మనిచెప్పినది. మనకింత సాయము చేసినందులకు దేవునికెన్నియో వందనము లర్పించు చున్నాము. కనుక మీ రెక్కువ వ్రాయవలయునన్నవన్నియు తెనుగులో వ్రాసికొనవచ్చును. ఇన్నిరోజులనుండి మీఉత్తరము రాకపోవుటవలన నాకు చాల విచారముగానున్నది. కనుక మీ కుత్తరమందిన వెంటనే జవాబువ్రాయఁ గోరెదను. మీరిప్పుడెక్కడనున్నది వెంటనే యన్నిసంగతులు తెలియఁ గోరుచున్నాను. క్రీష్ణమను కిక్కడ నెవరు నుండరట. అప్పుడు ఏలూరు రావలసియుండును. నాన్నగారు నిన్ననేవెళ్లినారు. ఇన్నిరోజులు నాకొఱకు కష్టపడవలసినచ్చినది. చాలా జబ్బుచేసినది. రాఘవచంద్రయ్యగారికికూడ జబ్బుచేసినది. విశ్రాంతి లేకుండా అధికముగాఁ దిరుగుటవలన చాలా బాధపడుచున్నారు. అందరిని నేను కష్టపెట్టుదాననేకాని సంతోషపెట్టుదాననుగ్గానైతిని. మీరుత్తరములు వ్రాసినపుడు కవర్పైను మీదగ్గరనుంచి వచ్చినట్లు వ్రాయ గోరెదను. అట్లయితే యెవరును చూడరు.

మీయు త్తరముకొర కెదురుచూచుచున్నాను. వెంటనే వ్రాయ  
కోరెదను.

ఇట్లు,

మీ ప్రియురాలు.

Anne (అన్న)

4-వ లేఖ.

ఏలూరు,

14-8-18.

ప్రియతమా,

మీకు నిన్న నొక యుత్తరము వ్రాసియుంటిని. అది  
అందియుండవచ్చును. మీకు నిన్ననే వ్రాసినప్పటికి మరల  
నీ రోజుననే వ్రాయుచున్నాను. నిన్న వ్రాసిన లేఖయందుండు  
సంగతులు మీరు విశదముగా నాలోచించుడు. తొందరపడి  
మఱల నన్ను నిందింప యత్నింపకుడు. ఇప్పుడే నా మనస్సు  
బాగుండలేదు. మరల నన్నవమానపరచుచు వ్రాసినయెడల  
నెట్లుండునో మీరే యాలోచింపుడు. నేను వ్రాసిన విష  
యము కేవలము నా లాభముకొఱకే కాదు. ఇందు మీరు  
లాభమును బొందుదురు. ఏ విధముగానై నా నేను ధనార్జ  
నము చేయగలిగితే మీబాకీ తీర్చుకొందును లెండి. ఇప్పుడు  
మాత్రము నా ముద్దు చెల్లింపండి. మీరు కోపపడవద్దు.  
కేవలము నీనగలు నా సౌందర్యమునకే గాదు. ముందు

## అన్న పూర్ణాదేవి లేఖలు

మీకు దేనికయిన అడ్డుపడును. నా యద్వైతశ్యములన్నియు మీ రెవరికి తెలియజేయవద్దు. మీ నాయనగారు మొదలయినవారికి నేను పెండ్లివిషయమయి తొందరచేయుచున్నట్లు యేమాత్రము వ్రాయవద్దు. మీ రేవిధముగ వ్రాసినను వారు నేనిందులకే చదువు మానివేసితినిని యనుకొందురు. నా శరీరస్థితి బాగుగానుండకపోవుటవలన మానివేసినానని యనుకొనరు. నన్ను నమ్మరు. నేను చిక్కులలోఁ బడెదను. చదివితే తలపోటు యెక్కువగుటవల్లను, వృథాకాలయాపన చేయవలసి నచ్చుచున్నందువలనను నా మనస్సు యెప్పుడును మీమీఁదనే యుంటున్నది. మీరు సెలవులలో రాదలచుకొన్నారు గనుక తప్పక వివాహమాడ కోరెదను. తక్కిన స్థితిగతులు చూచిన నెంత త్వరితముగానయితే అంత మంచిదని తోచుచున్నది. నా చదువు యేలాగును అడుగంటి నది. పెండ్లి చేసికొన్న నేమియు నప్తముండదు గదా! ఏది యెట్లున్నను నేను చదువు మానివేసి వృథాకాలయాపన చేయు పత్నిని కానని నమ్ముదు. ఇప్పుడుకూడా నా చదువు వృద్ధిపరచుకొనుటకు నానావిధముల ప్రయత్నించినను నా కష్టములు ఫలించుటలేదు. ఎప్పటికిని ఈ తలపోటి ట్లేయుండి నన్నే కార్యమును చేయనీయదేమోయని భేదపడుచున్నాను. దేవునిదయ యెట్లున్నదో? వివాహసంస్కరణమును గుఱించి

## అన్న పూర్ణాదేవి లేఖలు

మీ కేమి యుద్దేశ్యమో తెలియజేయగోరుచున్నాను. వివాహమును గురించి శ్రీ ముట్నూరి కృష్ణారావుగారి యుద్దేశ్యమేమిటి? ఏ విధముగ నైతే బాగుండునని చెప్పినారు? ఆయననే ఆచార్యులుగ, పురోహితునిగ నియమించిన బాగుండునని తోచుచున్నది. మన కమ్మవాళ్లలో మరి నాయుళ్లలో సంత ప్రసిద్ధి కెక్కినవారు లేరుగదా! మీ యుద్దేశ్యమును తెలియజేసినయెడల నా యుద్దేశ్యములు వివాహపుమార్పులను గురించి తెలియజేసినను. మీరు నామాట వింటే నేను మీమాట వినెదను. ఒకరిమాట యొకరికి కలియకపోతే చిక్కులుండునని తెలిసికొనుడు. ఆడవాళ్లే మగవాళ్లమాట వినవలెనా? మగవాండ్లు ఆడవాండ్ల మాటలు వినకూడదా? జబ్బుగానుంటే మాత్రము చదువుకొనవద్దాయని మీ యన్నగారు అడిగినారు. ఈ తలపోటుతో నెట్లు చదువుకొనుట? నేనీ సంగతిని వ్రాసినని యెవరికిని జెప్పవద్దు. నాకంటే మీకు వివాహపు తొండర చాలరోజులనుండి యున్నదికదా! నా మాటలు విననందువలన నేవిధమయిన కష్టముండునని మీకు తోచిన వినవద్దు.

Anne (అన్న)

5-వ లేఖ.

ఏలూరు,

22-8-18.

నా ప్రియమైన నీడూ,

మీరు వ్రాసిన యుత్తరమందినది. సంగతులు విశదమైనవి. మీకు తొందరపడి వ్రాసినది. కాని తరువాత నేనే ఆ లోచింపఁ దొడగితిని. మీరు పరీక్ష ప్యాసు కాగలిగియుంటే సెలవులలో రావద్దు, ప్యాసయ్యెదరని సమ్మతముంటే సెలవులలో నక్కడనే పట్టుదలతో చదునగోరెదను. వివాహమునకు పూర్వము విద్యలోనే గాక గానపాక శాస్త్రములయందు గూడ మీకు దగిన నభ్యుపగా నుండ బ్రయత్నించెదను. జర్మనులు ఆఫ్ గ్రాఫ్ థావరకు వచ్చినారట. నిజమేనా? మీరు వెళ్లవలెనా? అన్ని సంగతులు వెంటనే తెలియపరచగోరుచున్నాను. మేమిప్పుడు చాటపట్టు వెల్లుచున్నాము, తొందరగా వ్రాసినాను- బండి వచ్చుచున్నది, అందుచేత పెద్ద యుత్తరము వ్రాయలేకపోయినాను, తరువాత ఇంకేమైన సంగతులున్నయెడల తెలియజేసెదను,

ఇట్లు మీ

(అన్న)

6 వ లేఖ

వీలూరు,

3-9-18.

ప్రియుడా,

మీరు వ్రాసిన యుత్తరము యథాసమయమున అందినను నెంటనే వ్రాయనందుకు మునిచుకొనెదను. విశేషముగ పనితొందరవలన మీకు జాబు వ్రాయలేకపోతిని. నేనేమిచేయుచుంటినో వినిన మీరు మితిమీరిన సంతోషమునుపొందెదరు. బాలుర కుపయుక్తముగ నుండునట్లుక బాలరామాయణమును రచించితిని. స్కూల్లో పెట్టవచ్చునట. నాల్గవ తరగతినుంచి ఏడవతరగతి వరకు పనికి వచ్చునట. నిన్ననే వ్రాయుట ముగించితిని. మొదట కొంచెము వ్యాకరణపు తప్పులు వచ్చినను వారు చెప్పిన తర్వాత నెక్కువ రాలేదు. అయినను నిదియే ప్రథమ ప్రయత్న మగుటవలన కొంచెము తప్పులున్నవి. ఎవరు నాకు సాయముచేసినను నొక్క వ్యాకరణముననే యని నమ్ముడు. అది అందరకు వచ్చు రేఫ, శకటరేఫలు, అర్థబిందువులే. రాజాగారి పండితు లొకరు శుద్ధపత్రి వ్రాయుచున్నారు. తరువాత నేను వ్రాసి యచ్చుకు పంపించెదను. మా నాయనగారిద్గర డబ్బులేదు. ఏమిచెయ్యవలెనో తెలియుటలేదు. పట్నాండల లోను ఒక్కొక్క చిత్రపటము వేయదలచుకొన్నాను. 6 చిత్ర రుపులకు ఖయ్యేసి చొప్పున నెంతయగునో యేకంపెనీలోనైనా



దెలిసికొనుడు. వాళ్లు చిత్రములను బ్లాకులుచేసి మన కిచ్చిన యెడల నెంత దీసుకొనెదరో యడుగుడు. ఆలాగయిన మన యిష్టమునచ్చినపుడెల్ల మనమే యిక్కడ అచ్చు వేయించుకొన వచ్చును. మీబెంగాలి స్నేహితుల నెవరినైన దీసికొని లేక భట్టాచార్య అండ్ కో., యెక్కడయినా వెళ్లి తెలుసుకొని యేసంగతి పెంటనే తెలియపర్చ గోరుచున్నాను. కవిత్వము, సంస్కృతము నేర్చుకొన్న త్వరగా వచ్చునని పండితులు చెప్పినారు. కవిత్వము నేర్చుకొన్న చాలాబాగుండును. పెండ్లి యయిన తర్వాత బాగుగ ఏమియు రాదు. అన్నియు యిప్పుడే నేర్చుకోవలెను.

(అన్న.)

7వ లేఖ

ఏలూరు,

26-9-18.

నాప్రియమైన నీడూ,

మీయు త్తరము యధాకాలంబున నందినప్పటికి మన స్స స్థిమితములేకను తీరికలేకను త్వరితముగ జవాబివ్వజాలక పోతిని. నాహృదయమందేదియో ఆఘాతము తగులుటవలన భారముగానున్నది. నాయానందమును సహింపలేక యెవ్వరో నాకోరికలను భగ్నపరచ నుంకించుచున్నట్లున్నది. నాజీవనము నిష్ఫలమగునని స్పష్టముగ తోచుచున్నది. మనస్సంతోషులత

చెందిననేమి? దైవలిఖితంబు నెవరు తప్పింపగలరు? నేను ఆజన్మ  
దురదృష్టవంతురాలను. మాసవులు కోరిన కోర్కెలన్నియు  
నెఱవేఱకపోవుట పహజమయినప్పటికి నొకటిగాకయొకటియైనను  
నెఱవేఱుచున్నదిగదా! నాకన్ననో యిదివరకు వ్రాయుత్పించినది  
సాగలేదు. ఇక భవిష్యత్తుజీవనము గురించి నలఁచినది యంత  
కంటెను నిరాశాజనకముగనున్నది. నావంటి నిర్భాగ్యురాలింక  
నెవరై నా లోకంబున నున్నారా? లేక నేనేనా? ఇప్పుడు నన్నిం  
త ఖిన్నురాలను జేయుచున్న హేతువు పదిహేను మాసముల  
క్రింద తటస్థించిన నాకింత దుఃఖ ముండక పోయెడిది. యశావన  
ప్రాప్తురాల నయినప్పటికిని నత్యంత సరళ బాలికవలెనుంటి.  
అట్లుండిన నాకెంత యాహ్లాదకరముగ నుండెడిది ! ఇనన్నియు  
సంభవించుచుండ నేనెట్లు సౌఖ్యవంతురాలనగుదును? జరుగనున్న  
ది జరుగును. ఎవరేమి చేయగలరు? విధికృత మెట్లున్నదో?  
మనకెన్ని యాటంకములు సంప్రాప్తించుచున్నప్పటికి అవన్నియు  
మన మేలుకొఱకే భగవంతుడు చేయుచున్నాడని మధ్య మధ్య  
మనస్సునకు తట్టుచున్నది. ఆత్మగౌరవము, నిజ సుఖములు జరు  
గకపోయినప్పటికి సంఘమునకు సహాయకారిణి నై మంచిప్రవర్తన  
గలదానినైన వీనియన్నిటికి విచారింప పనికాదు. దైవము  
మంచిబుద్ధి ప్రసాదించి నన్ను గౌరవ పాత్రురాలనుగ చేసినచా  
లును. ఇదియే నామది కోరిక. నేనిదివరకు కోరినవి యిక  
సమకూరుటెట్లు?

చిత్రపటముల కింక నివ్వలేదా? ఇవ్వకే ప్రస్తుత మూరు కోండి. మనము అర్థరు యిస్తే వారము రోజులలో తయారు చేసి యివ్వగలరా? బజానా కావలిస్తే పంపించెదను. శ్రీరాఘవచంద్రయ్యగారు 3,4 తారీఖులలో వచ్చెదరు. 5-వ తేది మరల నెల్లెదరు.

ఇట్లు మీప్పియుమైన,

అన్నము.

8-వ లేఖ

ఏలూరు,

11-11-18

నాప్పియుమైన సీదూ,

మీ సంతోషదాయకమగు లేఖ చేరినది. సంతోషించితిని. కీర్తియుతులు యం. సూర్యనారాయణ బి. ఏ. గారియొద్ద నుండి పుస్తకములు నాకు చేరినవి. నేను యెఱ్ఱపట్టు బట్టయు దారమును నాసోదరి కిచ్చితిని. నేను గోరా రెండవ భాగము చదువుట ముగించితిని, కాని రవి బాబయొక్క యున్నతాభిప్రాయములను నేను గ్రహింపఁ జాలనైతిని. కాని యది పెద్ద గ్రంథము. అది దేశభక్తి పరిపూర్ణమును హిందూమత సిద్ధాంతయుతమును నగుటచే నాంధ్రులకంతయుఁ బ్రయోజనకారి యని తలంచెదను. నేను దీనిని మిక్కిలి ప్రేమించెదనుకాని దీని యందలి కొన్ని యున్నత భావములను నేను గ్రహింపలేకపోయితిని.

నాయుడుగారు తెనుగు యెందులకు మాట్లాడఁ జాల  
రో నాకాశ్చర్యముగ నున్నది ఆయన కొన్ని చాక్రములనె న  
మాట్లాడలేడా? మాట్లాడఁ జాలకున్నఁ గొన్ని చాక్రములయిన  
మాట్లాడ ప్రయత్నించుట కష్టమా? అచట నాయుడుగారు,  
రామసామిగారు తప్ప నెవరును లేరా? నాయుడుగారు బ్రహ్మ  
మతానలంబులు. ఆయన మన పురోహితులుగానుండి వివాహ  
క్రతువు నడుపుట కంగీకరించిన మన హైందవ వివాహమునకు  
ప్రజలేమనుకొందురు? మన పురోహితుఁ డొక యాంధ్రబ్రాహ్మ  
ణేతరుడుగ నుండవలెనని నాకోరిక. ప్రస్తుతము విశేషము లే  
మియు లేవు. నాసోదరి కమల హరియన్ను తలనూనె కావలెన  
నుచున్నది. దాని నెల యిచట రూపాయి. ఆమె కది త్వర  
గాఁ బంపుడు. సర్కారుగారి తివాసీ విషయ మేమయినది.  
వారు రెండు పెద్ద తివాసీలు కోరుచున్నారా? వినరము వెం  
టనే మాకు తెలుపుడు. ఆయనకు నేను పిదప వ్రాయుదును.  
నా పేరీమను గెకొనుడు.

మీ ప్రియమైన,

(అన్న)

9-వ లేఖ

(అనువాదము.)

20-12-18

ప్రియతమా !

మీ యుత్తరము చేరినది. మీ లేఖ చేరిన తత్క్షణమే  
మీకు జాబు వ్రాయవలెననుకొంటిని. కాని నేను కోరినట్లు

చేయఁజాలనైతి. ఇది నాయందలి దుర్బలత్వము. దీనినిగూర్చి నాకే తెలియకున్నది. ఉత్తరములు వ్రాయుటయందు నాకుగల సోమరితనమును విడిచి పుచ్చితిని. ఇప్పుడు నాకెట్టి సోమరితనము లేదు. నాజీవన సర్వస్వములగు మీకుత్తరములు వ్రాయుటకును నేనేల యాలసించుచున్నానో యాశ్చర్యముగానున్నది. నామనస్సు యిప్పుడు పుస్తకములు చదువుటకే కోరుచున్నది. పుస్తకములందు తప్ప మరి దేనియం దాసక్తిలేదు. అయ్యా, కరుణించి హృదయపూర్వకముగా త్సమింపుఁడు. కోపమునుజెందవలదు. కోపపడెదరా? నాయనుగ్రహమును మీరు కోరుచున్నట్లుగా మీ యుత్తరములో వెల్లడించియున్నారు. అయ్యా! అది యెన్నటికిని గానేరదు. స్త్రీలే మీ యనుగ్రహమునకయి నిరీక్షించుచుదురు గాని మీరు కాదు. అగునా? కాదా? మీరు నిజముగా నాయనుగ్రహమునే కోరుచున్నచో మీరు మిక్కిలి ఘనులు; నాకుఁ బ్రియులు. ఈక్రిష్టమను సెలవులలో రాఘవ చంద్రయ్యగారు వత్తురు. మీరు మీ ప్రస్తుత పరీక్షయం దుత్తీర్ణులైతిరా? మీ ముందుపరీక్ష వచ్చుచున్నది. పరీక్షకయి మీరు పాఠములు బాగుగ జదువుచున్నారా? నేనెల్లప్పుడును మీపరీక్షలనుగూర్చియే విచారించుచుందును. మీరీసంవత్సరము తీర్థులు కానిచో మనము బోల్పూరులోఁ గలసియుండజాలము. నేనట ననేక విషయముల నేర్చుకొనఁ గోరుచున్నాను. యథాశక్తిఁ

నుచున్నానని భావించవలదు. పదిమందిచే బరిహాసించబడక  
స్తుతింపబడు దిన మొకనాడు నాకు రాగలదు. నాతత్వంలెన్నడు  
లెక్కింపకుండు. నాయండాసక్తి లేనపుడు నాతత్వంలకయి మీరు  
బాధ పడవలదు. నేను కేవల మొక్క యీశ్వరునిపైనే  
యాధారపడియుందును. ఆయన కరుణామయుడంగనున్న నేను  
శీఘ్రముగనో కొంచె మాలస్యముగనో విజయమును బడయఁ  
గలుగుదును. నేను లోకులను లెక్కించను. కాని నాయభీష్ట  
ముల సిద్ధింపఁ జేసికొనుటకయి నేను ప్రయత్నింతోను. మేము  
జనరలు వార్డునకు నెట్లుటలేదు. ఇంకను నంటయిల్లు దొరక  
లేదు. శ్రీమతి యిస్తూరు కన్య తన చిరునామా నాకిచ్చినది,  
అంతకంటె నాకధిక మేమియుఁ జెలియదు.

మీ అన్న

నేనేమేని దోషము గావించియున్న క్షమింపుడు.

12-వ లేఖ

ఆరోగ్యవరము, 3-11-21

నా ప్రియమైన నీడూ,

మీరు ప్రేమపూర్వకంబుగా వ్రాసిన జాబు వందనంబుల  
తో నందుకొంటిని. నేను పాఠ్యాలు యీదినంబున మరల బంపు  
చున్నాను. రోగులందరు చందాద్వారా రు400 పోగుచేసినారు.  
నేను బాగుగనున్నాను. ఇప్పుడు నేను 120 పానులున్నాను.

మేము మీ నాయనగారికి రెండు సంవత్సరములవరకు పెండ్లి చేసుకొనకూడదని డాక్టరు చెప్పినట్లు వ్రాయలేదు.

డాక్టరుగారు నన్ను రెండు సంవత్సరములవరకు వివాహమాడనలదని సలహా నిచ్చిరి. కాబట్టి నేను ఆకాశము వచ్చి భువ్విపై తిరిగిపడినను వివాహమాడనని సంకల్పించుకొంటిని. నాకిట్టి సదవకాశము కలిగినందులకు నే నదృష్టవతిని. కేవలము తృష్ణను దీర్చుకొనుటకుఁ గాక నేను జ్ఞాన మార్జించుటకే చదువ నెంచితిని. ఈవిషయమున నేనెవరిని దృష్టిపరచలేను. వివాహమును ద్వరలోఁ జేసికొని యీభయంకరమైన విరోధిని మరలఁ బొందుటచే నేమి ప్రయోజనము? దేవుఁడు నన్నాశీర్వాదించును గాక! నేనింక బాధ పడలేను. తాత్కాలిక సౌఖ్యము నపేక్షించి శాశ్వతమగు పతనమును నేను కోరను. నేను యీ రెండు సంవత్సరములకాలము గాంధీగారి, టాగూరు గారి యాశ్రమములు నా కనుకూలముగనున్న నచట గడువ నెంచితిని. నన్ను, మిమ్ము మీరు పోషించుకొనఁ జాలునంత వరకు వేచియుందును. ఈవిధముగా మనము దీర్ఘకాలము జరుప జాలము. మీరు మీపెండ్లికిఁ దొలుత పూర్తిగా ధనము సంపాదించుఁడు. ఆలోచింపకయే మీరు త్వరపడిన మీకు దేవుఁడిచ్చు సంతానమును భార్యను నెవరు పోషింతురు? స్వావలంబ నముగల మనుష్యులగుటకే యత్నింపుఁడు. నేను మిమ్ము నిష్ఠా

దున్న బాలకునివలె గాక స్వేచ్ఛగల వ్యక్తిగ నుండుగోరుచు  
న్నాను. స్వల్పమగు మొత్తపు పైకముతో నా నిర్వాహము  
కాజాలదు. మిమ్ము కీర్ణముగ వివాహమాడుట నా కసంభ  
వము. కనీసము మీరీ కెండు సంవత్సరములేని యాగి యుండ  
వలయును. ప్రియుడా! ఇట్లు వ్రాసినందులకు విచారించవలదు  
నాప్రియుడా! నేనీవిషయమున మీకు సాయపడజాలనందులకు  
క్షమింపుడు. మీపరిక్షకై మిక్కిలి పరిశ్రమ చేయుడు. నేను  
మీకు వ్రాసిన యావిషయములను, ముఖ్యముగా నేను గాం  
ధీజీ యాశ్రమమున కరుగనున్న విషయము నెవరికిని దెలుప  
వలదు.

మిప్రియమైన

అన్న .

(అనువాదము.)

13-వ లేఖ

ఆరోగ్యవరము, చిత్తూరుజిల్లా.

18-11-19

నా ప్రియమైన నీడూ,

ఈమాసాంతములో నీ స్థలమును విడిచిపెట్టగలుగుచు  
న్నానని మీకు దెలుపుట కెంతయు సంతసించుచున్నాను.  
నిన్న డాక్టరుగారు నా యారోగ్యమును బరీక్షించిరి. ఊపిరి  
తిత్తులు సరిగనే యున్నవి. ఈ మాసాంతములో వెళ్లుమని



అయిన నాకు సలహా నిచ్చెను. నా ప్రియుడా! నాయారోగ్య వృద్ధిని గూర్చి విని మీరు సంతృప్తులయితిరా? గోపాలరావు గారియొద్దనుండి నాకు పైకమును, పుస్తకమును రాలేదు. రాఘవచంద్రయ్యగారియొద్దనుండి యుత్తరములేదు. నేను డాక్టర్ దేవిడును వారి సతిని జూడజాల నందులకు విచారించుచున్నాను. వారు (Honey-moon) వినోదార్థము స్థలాంతరమున కరిగియున్నారు. వారు డిశంబరు 31-వ తేదీ లోపల రారు. నేని స్థలమును వీడినందులకే సంతసముగానున్నాను. మీరు శ్రీమతి యస్తరు కన్యకు వ్రాసియుంటిరా? నాజీవితమును వృథాగాఁ గడపుచు చాటపట్టులో నుండుట వాస్తవముగా చీకాకుగా నున్నది. నేనింటివద్దనున్న నా జీవితమును జెడగొట్టుకొనినదానినగు దునని నాతలంపు. నేను గాంధీ ఆశ్రమమునకు వెళ్లువిషయమై మిక్కిలి శ్రద్ధను వహింతును; యస్తరు కన్యయు నన్ను గూర్చి శ్రద్ధఁబూనును. ప్రియుడా! నేనావిషయమునుగురించి సాధ్యమైనంత త్వరగాఁ జెలిసికొనఁ గోరుచున్నాను. నేను జనవరి మాసాంతములో ఏలూరు విడిచి పెట్టఁ గోరుచున్నాను. నా కాశ్రమమున కరుగు భాగ్యము లభించినచో నపుడు నేనితరులతో నుష్ణబాధను తప్పించుకొనుటకు కొండల కరుగుచున్నానని చెప్పెదను. తిరిగి చదువుకయి పోవుచున్నానని యితరులకుఁ జెలుప నాకు వాంఛ లేదు. వారు నన్ను బరిహసింతురు. నేను దేనికయి పోవుచున్నానో దానియందు విజయముఁ బడ

యుదునో లేదో తెలియకున్నది. నేనక్కడ నుండుటకు గాంధీ గారు సమ్మతించుచు-వో నేను పైకమును బిచ్చమెత్తి సంపాదించి యత్నించెదను. నాదేశమును పిదప నేవించుటకై విద్యను సంపాదించుటకుగాను నేను విచారించను. లేనిచో నేను రాజా భుజంగరావుగారిని నాచదువుకయి వడ్డీ లేకుండ రు. 1000-0-0 ఋణము నీయ నడుంగుదును. నేనొకనాటి కామొత్తమును స్వయముగఁ జెల్లింపఁ గలను. నాకొరకయి మీరే యడుగుదురా? లేక నేనడుగనా? ఈవిషయములను నిర్ణయించుకొనిన పిదప నన్ను విడుచుటకును, ప్రియ మాతృభూమి కర్పించుటకును నా తల్లి దండ్రులను బ్రార్థించెదను. నాప్రియుఁడా! నా కీవిషయమున దోడ్పడుము. నేను ముమ్మాటికి నాజీవితమును వృథాగాఁ గడపఁ జాలను; గడప రాదు. తోడ్పడుము. దయచేసి డాక్టరు ముల్లరుగారికి వ్రాసి మీదేహారోగ్యము సరిగానున్నది లేనిది తెలిసి కొనుఁడు. ఇంకొక మాసమువర కుండుట మంచి దేమో! దయయుంచి నేనాశ్రమమున కరుగు నుద్దేశ్యము నెవరికిని వ్రాయవలదు. నే నీవిషయమయి మిక్కిలి వ్యాకులచిత్తనయి యున్నాను. దేవుఁడు నన్నాకీర్వదించుఁ గాక! ప్రియుఁడా! తోడ్పడుము; తోడ్పడుము. యస్తరు కన్యవద్దనుండి మీ కేదేని యుత్తరము వచ్చినదా? ఆమె నాయొద్దనుండి పైకమును స్వీకరింపనని తనయొక్క లేఖలలోఁ దెలిపియున్నను నేను పంపుటకే సంకల్పించితిని.

మిప్రియమైన

(అనువాదము.)

అన్న.

## 14-వ లేఖ

మందిరము, చాటపట్టు

20—12—19

నేనింత శీఘ్రముగ జవాబు వ్రాయలేక పోయితిని. మేము 30 తేదీ కిచ్చటికిఁ జేరితిమి. నేను మీప్రియమైనమేన కోడలగు కమలితో గుంటూరులో నుంటిని. మేమందరము గలిసి 12వ తేదీకి దిరిగి వచ్చితిమి. పుస్తకముల నన్నింటిని సర్దుటలో నిమగ్నురాలనయి యున్నాను. కమలయొక్క వివాహము ఫిబ్రవరి 8 వ తేదీని జరుగునని మీకుఁ దెలియునని భావించుచున్నాను. యస్తూరు కన్య మిక్కిలి జబ్బుగానున్నది. ఆమె స్నేహితు రాలామె జబ్బునుగూర్చి నాకుఁ దెలిసినది. ఆమెకూడ నాప్రదేశము నారోగ్యమునకు సరిపడదని నన్ను రావలదని సలహా యిచ్చినది. ఆమెకు డబ్బు పంపువిషయమై ఏమి చేయనగు? ఆమె నాయొద్దనుండి తీసికొన నిరాకరించెను; గాని పంపినచో మీడబ్బు ఆమెకు దోడ్పడవచ్చును. కాబట్టి యాడబ్బు నామెకు వెంటనే పంపుడు. మీ తల్లిదండ్రులకే విషయము తెలియదు. నాకుఁ గొన్ని బంగాళా నవలలును, శకుంతల, ప్రహ్లాద, సావిత్రివంటి బొమ్మలు గల చిన్న పుస్తకములు బిడ్డలకయి కావలెను. మన తెలుగునాటి బిడ్డలకయి నేను సుందరములగు చిత్రపులుగుల కొన్ని పుస్తకముల వ్రాయఁ గోరుచున్నాను. నేను టాగూరుగారి ఆశ్రమమునకు వెళ్లగోరుచు

న్నాను. దయయుంచి దాని వివరముల నన్నింటిని చెలిసికొన  
యత్నింపుడు. నేను మిమ్ము గలిసికొనినపుడే విషయములను  
గూర్చి విచారించెదను. మీచదువెట్లు సాగుచున్నది? మీరీ  
సంవత్సరమందు దప్పక యుత్తీర్ణులగుదురా? ఓ ప్రియమైన బా  
లుడా! నీవింక నెపుడు పెద్దవాడవగుదువు? మీకొక గొప్ప  
యుద్యోగము నన్ను పోషించుటకు లభింపనంతవరకు నేను వి  
వాహమాడకుండుటకు నిశ్చయించుకొంటిని. కాబట్టి నన్ను  
సంతృప్తిపరచుటకేని ధనాఘ్యులగుటకు మీ శక్తికొలది  
యత్నింపుడు. సోదరీ వివాహసందర్భమున నేను కొన్ని పద్య  
ముల రచింపఁ దలంచితిని. కాబట్టి కొన్ని వివాహ పత్రికలు  
దయచేసి పంపండి.

మీ ప్రియమైన,

అన్న.

15వ లేఖ

మంజరమ్,

10-3-20.

ప్రియమైన నీడూ,

భావివిద్యకై విదేశముల కరుగుటకు మీకు విద్యార్థి  
వేతనము లభించినందులకు హృదయపూర్వకములగు నభినందన  
ములు. నే నీ సంతోషవార్త నెట్లు పరిగ్రహించినదియు  
మీ రూపించగలరు. మరియు నా యానందమును శబ్ద

ములతో వెల్లడించుట నాశక్తి కసాఫ్యము. మీరు బి. యే. యం దుత్తీర్ణులయిన నేనెంత యదృష్టవతిగనుందును? వాస్తవముగా మీరు మిక్కిలి యదృష్టవంతులు. పరులకు మంచిగా నుండునట్టియు, సాయపడునట్టియు వ్యక్తులకు దేవుడు తోడ్పడుచు వారిని ప్రేమించును. మీరిట్టి మనుష్యులశ్రేణిలో నొకరు. మీయొక్క సుగుణముల నేను గ్రహింపకుండుటెట్లు? గ్రహింపకుండుటయు నాకు మంచిదికాదు. మిమ్ము నా భర్తగాఁ బడసినందులకు గర్వపడుచున్నాను. మీయొక్క యర్థాంగినిగను, మంచి భాగ్యులక్ష్మిగను నేను తగియుండలేదు. మంచిది. నేను మిమ్ము సంతోషపెట్టుటకై నను నింతకంటె మంచి బాలికగానుండఁ బ్రయత్నించెదను. దేవుడు మనలను ప్రియ మాతృభూమియగు భరతవర్షమునకయి త్యాగమొనరించుటకు దీప్తాయుష్మంతులను జేయుఁగాక! నేను సదా దీనిని గూర్చియే దేవుని బ్రార్థించుచుందును. నేను దీనితో శ్రీ కృష్ణారావుగారి యభిప్రాయమును బంపుచున్నాను. దుష్ప్రవర్తనముగల భాగ్యవంతుడగు వ్యక్తిని భర్తగాఁ బడయుట కంటె సచ్చరిత్రుడగు దరిద్రునే పతిగాఁ బడయుట మంచిది. యస్తూరువిషయ మేమి? ఆమె డెన్మార్కు వెల్లిపోయినదా? సరళాదేవిగారి చిరునామా యేమయినది తెలుపఁ గోరుచున్నాను. మీ సలహా ననుసరించి నేను ఆమె పుస్తకమును దెనిగించుచున్నాను. నేను దాని నీ మాసాంతమునకుఁ బూర్తి

చేయగలను. ఆ పుస్తకమున కామెనుండి పుస్తకముద్రణాధి  
కారమును బడయుచుట్టో తెలుపవేడెదను. ఈ పుస్తక  
మునుగూర్చి “ఆంధ్రప్రదేశ్ గ్రంథమాల” వారికి వ్రాసి  
తెలిసికొనుడు. నేనీ పోత్తమును సాఫ్ట్ మెనంత త్వరలో  
వా కీయంగోరుచున్నాను. అది ఏప్రిల్ మొదటివారము  
లోగాఁ బ్రచురింపబడవలయును. నేను సరళాదేవిగారి చిత్ర  
పటము నందు ముద్రించుటకయి కోరుచున్నాను. అది కల  
కత్తాలో త్రినర్ణములోఁ జిత్రించబడవలెను.

కొన్ని నగలను జేయుమని నందను అందు కో వారికి  
ఆర్డరు నిచ్చియుంటిని. మీరు మరువక తీసికొనిరావలయును.  
కంపెనీవా రీయనియెడల వి. సి. చేయుమని చెప్పవలెను. ఎంత  
పైక మింక మన మీయవలెనో తెలియజేయుమని కోరుడు.  
నే నస్వస్థతగనుండు కాలమున గత సంవత్సరమునఁ దెచ్చినట్టి  
కేటలాగు నొకటి వేగోరెదను. విధుశేఖరశాస్త్రి ప్రణీత  
మగు వివాహమంగళము అను పుస్తకమున కాయనయొద్ద  
నుండి కాపీరైటు అడిగి తేవలయును. నేనది యనునదించితిని.  
అదియే యుత్తమమని తోచుచున్నది. హిందూధర్మప్రకార  
మదియే బాగని తోచుచున్నది. శ్రీ సరళాదేవికి వ్రాసిన  
యుత్తర మింకను బంపరయిరి. పుస్తకము ముగించితిని. ఆమె  
కాపీరైటుకయి యెదురు చూచుచున్నాను. “వివాహమంగ

శము"నకు విధుశేఖర శాస్త్రినుండి తప్పక కాపీరైటు తీసికొనిరాగోరెదను. మీరు మరువవలదు. శుభలేఖలకు 500 కవర్లు కాగితములు తీసికొనిరండి. కార్డులు 50 నేను పంపించు మాదిరివి యెక్కువ ఖరీదయిన, కొంచెము స్వల్పపు రకము తేవలెను. మీకీయనిచో నగలు తొందరగాఁ బంపుమనుఁడు.

ఇట్లు

Anne (అన్న)

శీ॥ శే॥ శ్రీమతి మాగంటి అన్నపూర్ణా దేవిగారి లేఖలు తమ భర్త బాపినీడుగారు అమెరికాలోనుండఁగా వ్రాసినవి.

1వ లేఖ.

చాటపట్టు,  
ఏలూరు తాలూకా,  
14-8-20.

ప్రియమైన నీడూ,

మీరు ప్రేమ దయాపూర్వకంబుగ లిఖించిన పత్రము నశ్రువూరితములగు లోచనములతో కళాహీనమును విచారగ్రస్తమునునగు మోముతో వందన శతంబు లర్పించుచు నందుకొంటి. మీరత్యంత శ్రమతోడ నీధర్మపత్నిని జ్ఞప్తియందుంచుకొన్నందులకు భగవానుని కనేక వందనము లర్పించుచున్నాను.

మీరా లేఖను వ్రాయు సమయమున దేశజనని మిమ్ము జేరి యుండుటచే తన పుత్రుని పుత్రికను మనమునుండి దూరముగ నుండిన జూడనొల్లక యనేక ప్రయత్నములమూలమున నన్ను మీకడనుంచ గలిగెననునది వాస్తవమేమో! లేక ఈ యన్న పూర్ణమీకడనుండి వేరుగుట దుర్లభమా? మీవియోగము నా కంత విచారకరముగ లేదు. మీరెందులకై భారతజనని నుండి విడువడి మహాసముద్రముల దాటి నవిన ప్రపంచమున కేగితిరో ఆమహాద్దేశ్యమును సర్వదా మనమునందుంచుకొని విజయ్యులై పమ్మానమును బడసెదరో? లేదో? యను సంశయమున నా హృదయము దుఃఖపూరితమయ్యెను. ఏదేశము పరరాజులకుఁ గడు దూరముననుండి, శత్రువుల భయమొందఁ జేయుచు సర్వదా జయపతాకమున నలరారి వీరపుత్రులచే సన్మానింపఁ బడుచుండెడిదో, అయ్యది యథోగతి పాలయి పరహస్న గతమయి పేయముగ నుండవలసి వచ్చెఁగదా! దుర్బలులగు పుత్రులం బడసి జనని ఆక్రందనము సేయుచున్నది. ఆయాక్రందనము వీ నులఁ బడకుండ గాఢనిద్రయందు నిమగ్నులై, మైమరచి కాలయాపనము సేయుచున్నారు. సహస్రమున నొక సుపుత్రుఁడుండిన నేమి ఫలము? శేషించినవారు వాంఛాశూన్యులయి జననిని భక్తిగౌరవములతోఁ బ్రేమింపక వ్యర్థభాషణముల (ఉపన్యాసములు) మూలమునఁ గాలయాపన సేయుచున్నారు. మరికొందరు వాక్చాతుర్యమున వారిగౌరవము కొరకుఁ బ్రయత్నించు



చున్నారు. పరోపకారము దేశాభిమానము వారికి అత్యంత దూరముననున్నవి. కార్యనిర్వహణమునగాని, ధనసహాయముచేతగాని వారు దేశాభిమానము జూపరు. మీరేశాఖలో జేరిన వారు? మీసంఘము మీకడనుండి యెంతయో లాభముబొందవలెనను కాంత్యతోనున్నది. సంఘమునకు, దేశమునకు మీ ప్రాణమియ్యగలరేమో యను తలంపున మీసహోదరులెంత గౌరవమున సన్మానించిరో యది సతతమును మది నుంచుడు. పుష్పహారముల వేసికొని పరదేశమున కేగినంతమాత్రమున గౌరవనీయులు కారు. దరిద్రుడైనను, పరదేశ సంచారి కాక పోయినను, మాత్ర భూమికొరకై ప్రాణము సమర్పించువాడే ధన్యుడు.

మీరు దేశమునకు లాభకరమగు వ్యవసాయ శాస్త్రమును నభ్యసించుటకుఁ గుతూహలురై యరిగినందుల కెంతయు సంతసము. మిమ్ములను విడనాడియుండుట కెంతమాత్రము విచారములేదు. కాని నే నసహాయురాలనై వ్యర్థముగాఁ గాలము గడుపుచున్నందుల కెంతయు విచారము. నేనును పాశ్చాత్య దేశముల కరిగి మనకు నూతనమగు సంగతుల నరసి విశేష లాభము బొందునట్లు దేశసేవయందు జీవితమును వినియోగింప వలెనను వాంఛ యున్నది. ఎంతవరకు ఫలించునో తెలియదు. మీరు నావిద్య విషయమై శ్రద్ధవహించి ప్రోత్సాహముఁ జేయుచు శ్రమపడుటలేదు. ప్రోత్సాహమంత యనవసరమగు

నెడల ధన సహాయమునకుఁగూడఁ దోడ్పడుటలేదు. నాకెన్ని కోరికలున్నను నెట్లు నెఱవేఱును? విద్యాధి పేతనము దొరకునను నాశ నాకు లేదు. ఈశ్వర కృప యెట్లున్నదో? మీ యుద్యమ మేమియు లేదు గదా!

రాణిగారిని సందర్శించితిని. శ్రీనాయుఁడుగారినిఁ జూడఁబోవ నాయన పితాపురము వచ్చిరని వింటిని. హరిశ్చంద్రుఁడుగారి కుత్తరము వ్రాసితిని. ఆయన కొంత సహాయము చేయఁగలరని నానమ్మకము. “నవవర్ష స్వప్నము” (దేవి బంగాళినుండియను వదించిన యొక గ్రంథము) అంధ్రప్రచారిణి కిచ్చెదను. సరో జినీదేవిగారు అక్టోబరులో వచ్చెదరు. మరల జనవరిలో నామె జ్యేష్ఠ పుత్రికను ఇంగ్లాండు తీసికొని వెళ్లెదరు. నాకెన్న డట్టి యదృష్టము సంప్రాప్తించునో గదా! నాకేమియుఁ దోచుట లేదు. ఇంక నెక్కువ వ్రాయఁజాలను. రెండు మూడు దినము లలో మరల వ్రాయుదును, అందరు ఊమము. మీరు సంపూర్ణారోగ్యముతో, సచ్చరిత్రులరై, ప్రయోజకులై దేశమునకుఁ దిరిగి వచ్చి దేశమాతకై మీదేహమును సమర్పించఁ గలరని మీసోదరీ సోదరులఁ, బంధువులు వాంఛించుచు, భగవంతు నా రాధించుచున్నారు.

## 2-వ లేఖ

చాటపట్టు,  
ఏలూరు తాలూకా,  
18-8-20.

నా ప్రియమైన నీడూ,

మీ ప్రేమపూరితమగు జాబును వందనశతంబులతో నందుకొంటిని. మీ యుపదేశములకు మీ కనేక వందనములు. ఏ ఫోటోకు చట్టము కట్టించితిరి. మీరు భావించుచున్నంత ఉత్సాహముతోగాని కోరికలతోగాని నేను లేను. అంత యుచ్చ స్థానమున నన్నుంచుట మీ కనుచితము. భగవంతు డా సుదినము నెప్పుడు ప్రసాదించునో గదా! మీరు నన్నేమి బాధించితిరి. నిద్రాభంగము కేవలము విషయవాంఛలచే గలిగియుండలేదు. సంసార సంబంధమగు చింతలమూలమున ధనాభావమున విద్యాలోపమున జ్ఞానమభివృద్ధికాదను భయంబున ఆతురతచే రాత్రులు నిద్రాభంగమున గడపితిని. ఎన్ని రాత్రు లాక్రందనముఁ జేసితినో, అయ్యది మీకు గోచరంబయ్యెనా? నే నెంత కష్టమనుభవించినను మిమ్ములం జూడ సీయనైతి. ధనముండిన మంచి వస్త్రముల ధరింపవచ్చును. ప్రపంచ సౌఖ్యములందు మత్తురాలనై యుండవలయుననుట నా ముఖ్యోద్దేశము గాదు. ప్రస్తుతము ధనము మూలమున విద్యయు నటుపిమ్మట ధర్మమును సంపాదించి దేశసేవయందు

శరీరము నర్పింపవలెననెడు కుతూహలము నాకు మెండు. ధనముండిన దేశోపకారము బాగుగఁ జేయగలము. కేవలము ధనమే గాదు. భగవంతుఁడు ప్రసాదించిన ఉత్తమవాంఛలు త్ర మొత్తములయి యా నిర్వికారు దేనిమిత్తమున నీ లోకమునకుఁ బంపెనో దానిని సర్వదా మనో వాక్యాయ కర్మములతో సాధించుటకు శక్తి నొసంగుటకై యట్లుండుటకు నాతని నారాధించుటయే నావాంఛ. నాకు ప్రపంచమంతయు ధనముతో నున్నదని విశ్వాసము. మీకన్ననో ధన మననరము లేదు. ఒక పేదవాడు మనస్సు నిర్మలమై, పరోపకారాయ త్తమై, సద్వాంఛలఁ గలిగి, తన ప్రాణము సమర్పించుటకు శక్తుఁడై యుండినను, అనేక సమయములయందు ఆతనికి ధనముగూడఁ గావలసియుండును. ధనాభావమున్న అవి యన్నియు నేమి లాభము? క్షుద్బాధచేఁ బీడింపఁబడువానికి ఆహార మవసరము గాని మీ యుపదేశములు తోడ్పడవు. ధనికున కీయద్దేశ్యము లల్పములైనను ధనమువలనఁ గీర్తి మెండు. కాన ప్రథమము విత్తము సంపాదించుటయం దాసక్తు డవుగమ్ము.

శ్రీసరోజినీదేవి కొమార్తెకు జాబు వ్రాసితిని. ప్రత్యుత్తరము అనుకూలముగ వచ్చిన నామె కడకుఁ బోయెదను. పుస్తకములు హరిశ్చంద్రుని కడకుఁబంపుచున్నాను. నా ఫోటో వేయించను. సరళాదేవి ఫోటోకోసము నిబారునకు వ్రాసియుంటిని. ప్రస్తుతము నేను చదువుటలేదు. మీ రిచ్చటనున్నప్పుడు

విద్యార్థి వేతనము విషయమై ప్రయత్నించక పోతిరి గదా! ఇప్పుడు నాకుఁ జాల కష్టముగానున్నది. \* సర్కారుగారు యీ ప్రదేశములకు వచ్చినారు. రమ్మనివ్రాసితిని. మీనాయనగారు విచారముగా లేరు. వ్యవసాయ శాస్త్రము నభ్యసించుటవలన ధనార్జనమునకు వీలుగ నుండదని విచారపడిరి. మీరు కష్టపడి చదివి సమయానుకూలముగా ధనము సంపాదింపుఁడు. మీరు కోరిన వారికి ఫోటోలు పంపించెద. ఇంకను రాలేదు. నన్ను గట్ట పెట్టితిరని విచారింప నలదు. మీరు విజయులై శీఘ్రకాలమున నన్ను జేరుటకుఁ బ్రయత్నింపుఁడు. నాకు విద్యార్థి వేతనము వచ్చునను నాశ లేదు. ఏమి చేయుటకుఁ దోచకున్నది. నన్ను విడనాడితిరి గదా! ఎన్ని యిక్కట్లు లున్నవో! పరదేశమున కెట్లు చేరఁగలను? ధనముండిన నీబాధ యుండెడిదా?

ఇట్లు

మీ అన్న పూర్ణ.

3 వ లేఖ.

చాటు పట్టు

28-5-20

ప్రియమైన నీడ్మా,

ఈ యుత్తరమునకు పూర్వము నేవ్రాసిన లేఖలన్నియు మీకు జేరియుండునని తలంచెదను. మీ రెట్లున్నారు? దయ

యించి మీ రాదేశమునుగూర్చి వివరముగాఁ జెలుపఁ గోరుచున్నాను. మీరు నివసించుచున్న ప్రదేశము మీకు అనందదాయకముగ నున్నదా? మీరు కళాశాలలో నెప్పుడు ప్రవేశింతురు? గోపాలరావుగారి విషయమేమి? ఆయన యే పనియందు న్నాడు? మన దేశమున కంతదూరముగా నాదేశమును దేవుఁడెందులకు సృజించెనో తెలియదు. ఆదేశము మన యుత్తరములకు సయితము కడుదూర మయినది. కాని మీరు సర్వదా నాహృదయ మందిరము నధిష్ఠించి యుండుటచే ఆదేశము నా మనస్సునకుఁ గడు సమీపముననే యున్నది. మీరే నాశాశ్వత జ్యోతి. భగవంతుఁడు లోకమునకొసంగు వెలుతురు పండ్రెండు గంటలే యుండును. కాని నా జ్యోతియగు మీరు 24 గంటలు ప్రకాశించుచుండురు. కాబట్టి ప్రకృతి సిద్ధమగు ప్రకాశమును మీరు మించియున్నారు. 23 వ తేదీని గాంధీయు, మరియొక మహాత్ముడీయ నాయకుఁడును బెజవాడ వచ్చిరి. ఒక గొప్ప సభ జరిగెను. వేలకొలదిగ నాంధ్రు లాసమావేశమున కేతెంచి యుండిరి. దీనినిగూర్చి వివరముగాఁ బిదప వ్రాయుదును.

నేను నా యాంగ్లభాషా జ్ఞానమును వృద్ధిఁ గావించుకొనుటకయి త్వరలో హైదరాబాదు వెళ్లుచున్నాను. నిబారను వద్దనుండి యుత్తరము వచ్చినది. హరిశ్చంద్రుని వద్దనుండి యుత్తరములు వచ్చుచునే యున్నవి. “నవవర్ష స్వప్నము”ను

బంపితిని. సరోజినీదేవి అక్టోబరులో హైదరాబాదు వచ్చును. పుస్తకములను బ్రచురించినపిదప నవంబరునుండి నేను విద్యార్థి వేతనమునకయి ప్రయత్నించెదను. సుందరములయిన చిన్న చిత్రపటములు నాకయి సేకరింపుడు. మేలయిన ఆల్బము (పటము లుంచుకొనునట్టి అట్టల పుస్తకము వంటిది) సంపాదించుడు. సాధ్యమైన మనోహరములగు చిత్రపటములకయి మాసమునకు 4 రూపాయలు వెచ్చింపుడు. హరిశ్చంద్రుడు తన శక్తికొలది నాకు సాయమొనరింప వాగ్దానమొనరించెను. విద్యార్థి వేతనమునకయి నాశక్తికొలది యత్నించెదను. పైని భగవంతుడే యున్నాడు! విశేషములు తరువాతి యుత్తరమున వ్రాయుదును.

పద్మజ కొరకై బహుశా నేను హైదరాబాదు వెళ్లుదును. ఆమె తల్లి తిరిగి వచ్చువరకు నే నామెతోఁ గలసి చదువుదును. నేను మేధావంతురాలుగఁ బరిగణింపబడుదునో? లేదో? తెలియదు. ఇంకను చిత్ర పటములు చేరలేదు.

మీయొక్క

అన్న.

(అనువాదము.)

4వ లేఖ

చాటపట్టు,

1-9-20.

నా ప్రియమైన సీతూ,

‘ఏడవ’ నుండి మీ యత్తరమును బడయనయితినిని తెలుపుటకు విచారించుచున్నదాన. మీయొద్దనుండి జాబులను బడయకముందే నేనేమి వ్రాయుదును? మనము జాబులకొర కింత తడవు నిరీక్షింపవలసి వచ్చుచున్నప్ప డుత్తరముల వ్రయోజన మేమున్నది?

నే నిందులకై యెంతమాత్రము విచారింపఁగూడదు. స్వదేశమునిమిత్తమై మీరింత దూరమున కేగితిరి గాని యా దేశీయు లెందరు మన దేశమున కరుదెంచి తమ బంధువులను వీడియుండుటలేదు? స్వదేశమునకై మీ రచటికేగితిరి కాని స్వలాభమునకై కాదు గదా! పాశ్చాత్యులు స్వలాభము నకై యెన్ని కష్టములకో యెన్ని యన్యప్రదేశముల కేగు ధ్దురు. మరికొందరు స్వలాభ గౌరవములకై వచ్చి మన నిమిత్తము వచ్చితిమని నుడువువారల నెందరను గాంచుటలేదు! నావలె మిత్రులు, నెందరు స్త్రీలు వియోగమున కోర్చుకొనుట లేదు? అట్లయిన నే నెందులకు సహింపఁజాలను? సహింపఁ గలను. ముమ్మాటికి సహింపఁగలను.



నా హృదయ మత్యంత చంచలావస్థయం దున్నది. శ్రీ సరోజినీకడ కేగుటకు ఆమె భర్తగారు రమ్మనిరి. ఆమె లేకపోయినను పద్మజతోఁ బఠించుచుండవచ్చునని నుడివి యుంటిరి కాదా? ఆమె అక్టోబరులో వచ్చును. పదిదినముల కచ్చటికిఁబోయి ప్రారంభించనలెనని యున్నది. మా తండ్రి గారికి యిష్టములేదు. సంసారముతోనున్నవా రచటికి వెళ్లిన నిందలు వచ్చునని భయము. ఇది వాస్తవమేగాని లోకభయ ముండిన ముందుకార్యము లెట్లు సమకూడును? పూర్వము విద్యోపార్జనమునకై నిందలపాలగుట నుచితమని యోచించి తిని. విద్యావంతులందరు కళంకితలై దూషింపఁబడుచుండుట లేదని తెలిసినను లోకనిందకై భయపడుచుంటిని. దేశోప కారము చేయువారిని మూఢజనులు నిందింపఁగడఁగుదురు. కీర్తికి, సపకీర్తి వెన్నంటియుండును. లోకము నిందించునని యా ధర్మము విడనాడఁదగునా? లేదు. ఆ ధర్మసంపాదనార్థము పలు గాక లోకమును విడనాడ నిశ్చయించితిని. ప్రపంచమునంతను మానవులు తృప్తిపరచుట అసంభవము. మన కనుకూలముగ నన్నియు సృజించిన జీవనదాతనే కష్టసమయములయందు దూషించు జనులు, నరులను దూషించుట యొక వింతయా? ఆ నిందకు నే నిప్పటినుండియే సిద్ధపడియున్నాను. నా శక్తి కొలఁది దానినుండి విముక్తురాలనై ప్రాణముకన్న మానమునే సర్వవిధములఁ గాపాడెదను. నా యుద్దేశ్యమును, నా వాం

ఛను గొనసాగించుకొనుటకు అనవరమైన నా దేహమునైన సమర్పింతునే కాని విడువను. నా ప్రాణము దేశమును కీయఁ గలనా లేదా యను సంశయము బాధించుచుండును.

నా కెచ్చట నేమియు బాగుండలేదు. నాకు విద్యార్థి వేతనము లభించునో లేదో! సరోజినీదేవికడ నే నెంతవరకుఁ జరువఁగలను? ఆమె కనుకూలముగనుండి ప్రేమ గలనా? నా విద్యవలన నామెను సంతుష్టురాలనుగఁ జేయుచు నుత్తమ విషయముల గ్రహింపఁగలనా? యను సందేహములు నన్ను వేధించుచున్నవి. ఇదివర కెచ్చటికిఁ బోయి విద్య సభ్యసిం చుటకు వీలుగనుండునాయని భావించుచుండెడిదానను. ఇప్పు డది తీరినది. కొన్ని దినముల కీవాంఛలు సమకూడనియెడల నున్నాదినిగాను గదా!

గతించిన నాల్గు మాసములు ప్రయత్నించిన విద్యార్థి వేతనము వచ్చియుండెడిదేమి! నన్నేల మిమ్ము గూడిరానీయ రై తిరి? నన్నుగూర్చి ప్రయత్నించుట మీకే శ్రమయైనచో నితరు లెంత శ్రమగా భావించెదరో యూహింపఁజాలకపోతిరా? ఆంధ్రప్రచారిణి “నవవర్ష స్వప్నము”ను అనుబంధ గ్రంథము లలో వేసికొనెదరట. సరళాదేవి ఫోటోకూడ వేయించెదరట. వ్యయ మెక్కుడగునట. లాభ మేమాత్ర మీయరట. హరిశ్చంద్రుఁడు మీకు జాబులు వ్రాయుచున్నాఁడా? స్వంత

ముగ మూడు పుస్తకములు కావలసిన నచ్చొత్తించి పంపెద నని వ్రాసినాడు.

శీఘ్రకాలములో సరోజినీదేవి కడకుఁ బోయెదను. విద్యార్థివేతనమునకయి ప్రయత్నించెద. స్త్రీ పురుషులను సమాన సమర్థులనుగా భగవంతుఁడు సృజించినచో నా శక్తి కొలఁదిఁ బ్రయత్నించి విద్యార్థివేతనమును సంపాదింతును. వచ్చునో? రాదో? చూతము! దైవము తన బిడ్డల నేక భావముగఁ జూచుచున్నాఁడు గదా! ప్రయత్నించిన దోష మేమి? మీ రచ్చట ప్రయత్నము చేయుఁడు. అట్లయిన నేను సిఫారసు పుత్తరములు సంపాదించి పంపెద. ఇచ్చట నందరు ఔషమము. మీ ఔషమమును వినుటకై యాతురుల మయియున్నారము.

మీ ప్రియమైన

(అనువాదము) అన్నె.

5వ లేఖ లేదు



6వ లేఖ

చాటపర,

7-10-20

నా ప్రియమైన నీడూ,

నాల్గవ లేదీ మీ యుత్తరము నాకుఁ జేరినది. నేను కొన్ని దినములు గుంటూరులోనుండుటచే సకాలమున దాని

నందుకొనజాలనైతి. డాక్టరు కుగ్గరు నన్నుఁ బరీక్షచేసి నా యారోగ్యము మంచి స్థితియందేయున్నట్లు చెప్పినది. మీ యర్థాంగికయి చిత్రపటములఁ బ్రోగించేయునంతటి దయగల వారయి యున్నారని మీ యుత్తరమువలనఁ దెలిసి యపరి మితానంద భరితనైతిని. మీ యీ పనికయి మిమ్ముభివందిం చెదను. నేనిక్కడ మంచి యాల్పుము (పటములుంచుకొను పుస్తకము) సంపాదించజాలనని మీకుఁ దెలియునుగదా! ఆల్బము లేకుండ నా చిత్రపటముల నిటకుఁ బంపిన నేమి ప్రయోజనము? నావద్దనున్నట్టి పెద్ద యాల్పుమువంటిది కొన వద్దు. ఇప్పటికి మీరెన్ని చిత్రపటములు నాకొరకు సంపాదించి తిరో దయచేసి తెలుపగలరా? మిమ్ము నే ననుసరించుటకు విద్యార్థివేతనమును బడయకపోయినచో నా చిత్రపటములను బంపనచ్చును. మరల నేటినుండి నేను విద్యార్థివేతనముకొరకై ప్రయత్నించుచున్నాను. డాక్టరు కుగ్గరుగారు మునగాల రాజాగారి కొక యుత్తరమును, పితాపురము మహారాజాగారి కొక లేఖయు వ్రాసియిచ్చిరి.

మీరు నన్ను విడనాడిపోవుటచే నాకెంతయో కష్ట ముగానున్నది. మీరుండిన సిఫారసు పత్రములు సంపాదించుట మొవలయిన పను లింతకష్టముగా నుండెడివిగావు. ఇప్పు డెందరి నాశ్రయింపవలయునో యెవరికెరుక. ఇన్ని బాధల ననుభవించిన ఫలితము కలుగునో? లేదో? యెట్లు తెలియును.

నేను గుంటూరు వెళ్ళితినినియు, శ్రీమతి పారు దొర సానితోఁ గొన్ని దినములటఁ గడపియుంటినినియు మీ కిది వరకే తెలిపియుంటిని. ఆమె నాయందు మిక్కిలి దయను, సద్భావమును గలిగియుండెను. భార్మిక గ్రంథముల వ్రాయు మనియు నిత్యము మన మొనరింపని భగవత్స్మరణ చేయు చుండుమనియు నా దొరసాని నాకు సలహా యిచ్చుచుండెను.

మీకొరకుఁ బ్రతిదినము ప్రార్థనలు సేయుచుండును. మిమ్ముల నిరాటంకముగా గమ్యస్థానముఁ జేర్చుటకును, భగవ దారాధనయందు ప్రీతికలవాడవై ముక్తిమార్గమును సంపాదించునట్లును, సచ్చరిత్రుడవై యుండునట్లును ప్రార్థనలు చేయుచుండెడిది.

శ్రీమతి సరోజినీ నాయుండుగా రీ మాసములలో భారతదేశమునకు వత్తురు. ఆమె పుత్రిక తన కస్వస్థతగా నుండుటచే ఆరోగ్యమునకయి విశాఖపట్టణము వెళ్ళినది. వారి వలనఁ గొంత జ్ఞానమును సంపాదించుటకుఁ :వారియొద్దకు నే నెన్నఁడు వెళ్లఁగలుగుదునో! నేనా దినమునకయి మిక్కిలి యాసక్తితో నిరీక్షించుచున్నాను. సరోజినిగారియొద్దకు వెళ్లు వరకు నే నేమియుఁ జేయఁజాలను.

నేను నా యింగ్లీషుభాషా జ్ఞానము నెట్లు వృద్ధిగావించుకొందును? మంచి దస్తూరి నెట్లు వ్రాయనేర్తును? సంవత్స

రము నెంట సంవత్సరము గతించి పోవుచున్నది. నే నెంత పని చేయఁ గలిగితిని? నే నెంతగా దేశమును సేవించుచున్నాను? ఇన్ని సంవత్సరములనుండి నే నేమి నేర్చియుంటిని? ఈ ప్రపంచములో నే నొక యుద్ధజీవిని.

రాట్నములు ప్రతి స్థలమునందును వ్యాపించుచున్నవి. దేశమున అసహాయోద్యమము ప్రబలుచున్నది. దేశనాయకులు జాతీయవిద్య కొరకుఁ బ్రయత్నించుచున్నారు. శాసనసభ్యులు కొందరు పదవులను వ్యజించుచున్నారు. ప్రతి మానవుని హృదయమునందు స్వరాజ్యాభిలాషను గాంధీ ప్రబలముఁ జేయుచున్నాఁడు.

నా ఆలస్యమునకు యమింపుఁడు. నా సోమరితనము వలననే యిది కలిగినది. మనకు మానములోపల నొకరి యుత్తరము లొకరికిచేరినపు డింకొకవార మాలసించిన నష్టమేమి? విశేషములు తరువాత వ్రాయుదును. చిత్రపటములఁ బ్రోగుచేయండి. మీ స్నేహితునివద్దనుండి తెలిగ్రాము వచ్చినది. మీరు సుఖముగాఁ జేరినందులకు మిక్కిలి యానందించుచున్నాను.

మీ అన్నె.

(అనువాదము)

7 వ లేఖ

చాటపట్టు,

17-11-20.

నా ప్రియమైన సీడూ,

నా యుత్తరములన్నియు నెప్పటి వప్పుడు మీకు చేరుచున్నవని తలంచెదను. సకాలముననే యుత్తరములు వ్రాయుటకు క్రిందటి సారియే నిశ్చయించితిని. ప్రస్తుతము నేను మరికొన్ని యుత్తరములు వ్రాయవలసి యుండుటచే మీకు విశేషముగా వ్రాయుట సాధ్యముగాకున్నది. విఖ్యాతులగు పురుషులనుండి నేను సిఫారసు ఉత్తరముల సంపాదించఁ బ్రయత్నించుచున్నాను.

బొమ్మల కార్డులను సంపాదించితిరా? నాకొర కెన్ని చిత్ర పటముల సంపాదించినారు? మీరు లేనందున నన్నియు నేనే ప్రయత్నింపవలసి వచ్చుచున్నది. విద్యార్థివేతనము సంపాదించ లేనను సంశయము కలుగుచున్నది. నేను విద్యార్థివేతనముకై వ్రాయక పూర్వమే యీవిషయ మందరికీ దెలిసిపోవుచున్నది. కారణము జాబుల నిమిత్తమే స్నేహితుల నాశ్రయించవలసి వచ్చుచున్నది. వారికడనుంచి పరులరయుచున్నారు. నా విద్యాభివృద్ధికై మీ రేమాత్రము కష్టపడుటలేదు. నేను విద్యార్జనముచేసి గౌరవము నార్జించినచో నీవును గౌరవాన్ని తుడవై సంతసించెదవు. అంతియేకాని యెప్పుడును లేక మాత్రము శ్రమపడవు.

నేను అమెరికా రాజధాని చుట్టూ మిమ్ముగూడి సరస  
 సల్లాపము లాడుటకొరకేయని యితరులు సందేహచిత్తులై  
 యున్నారు. నా హృదయము మీకు విదితమే కదా? నా  
 వాంఛ యదియో? మీరు పాశ్చాత్యదేశముల కరిగినను లేక  
 పోయినను నే నరుగఁదలంచితిఁ గదా! లోకమును ఒప్పించుట  
 కష్టతమము. నిరాటంకముగ శ్రమఁజెందక మూఢ  
 మతులు పరులదోషము లెన్నుటయందు మహానందముగల  
 వారు. ప్రపంచ సుఖాన్వేషణపరాయణులు, శృంగారవిలాస  
 సంపన్నులు వేటొండు భావించురా? నా మనంబు మిమ్ము  
 గూడుటకే లోలాయితమైన దోషమేమి? అదియుఁగాక  
 నేను మిమ్ముగూడి విలాసమునఁ గాలము వ్యర్థముగఁ గడపి  
 నచో నన్ను బోషింపఁబోవు ధనాధ్యులేమందురు? మన  
 దేశము వచ్చినప్పుడు నా విద్య, సేవ మొదలగునవి దాగి  
 యుండునా? స్వధనమైన నట్లుచేసినను పరుల ధనసహాయ  
 మునఁబోవు దరిద్రవిద్యార్థి లా విధంబుగఁ జేసిన లోకమును  
 మోసపుచ్చుటయే గదా? మోసముఁజేయ యత్నించినను  
 నొకరిద్దరిని జేయఁగలము కాని దేశవాసులనందరిని జేయఁ  
 గలమా? మీతో విలాసముగనుండుటయే నా వాంఛయైన  
 నానందముతో మిమ్ములఁ బోనిచ్చి యుందునా? మీ  
 మిత్రుఁడు యీ టిఫమున వ్రాసియున్నాఁడు.



ప్రియసోదరీ ! నేను లోపముల వెదకుచున్నానని తప్పుగా భావింపకుందువేని నీవు అమెరికాకు వెళ్లుటకు ముఖ్య కారణమేదియో తెలుపఁగలవా? నీవు అమెరికాకు ఒక ప్రత్యేక విషయమును జదువుటకు వెళ్లుట లేదేమో యను నా తలంపు తప్పుకాదనుకొందును. నీ మనస్సులో నట్టి తలంపు లేనపుడు పరులెవరును నీకు విద్యార్థివేతనము నిచ్చుటకు ముందుకురాని గ్రహింపుము. ఈ విషయములో నన్నియు తన్నితరులడిగినచో నేమి సమాధానము చెప్పవలయునని జాబు వ్రాసి యడుగుచున్నాఁడు.

కొలంబియా శీతోష్ణస్థితి నాకు సరిపోయినదగుటచే డాక్టరు కుగ్లరు నన్నక్కడఁ జదువుమని ప్రోత్సహించినది. కాలిఫోర్నియా శీతోష్ణస్థితి చాల మంచిదని వింటిని. కాఁబట్టి నేను కొలంబియాలోఁ గాని కాలిఫోర్నియాలోఁ గాని చదువ నెంచితిని. బోస్టనులోఁ గాని న్యూయార్కు నగరమున గాని నే నుండజాలను. కారణమేమన ఇంగ్లాండుకంటె నీ ప్రదేశముల రెంటియందును చలి యధికము. దయచేసి కొలంబియా, కాలిఫోర్నియాలను గూర్చి వివరములు తెలుపఁగోరెదను. నేను ఇంగ్లీషు వాఙ్మయమును, పత్రికాసంపాదన కళను జదువ నిశ్చయించితిని. ఆంధ్ర సారస్వత పాఠ్యక్రమమును, పత్రికా సంపాదన కళాపాఠ్యక్రమ మొత్తకాలము పట్టును? దయచేసి శీఘ్రమే విశ్వవిద్యాలయముల పేర్లు, వాని నియమములు

తెలుపఁగోరెదను. పైని చెప్పిన విశ్వవిద్యాలయముల నిబంధన పుస్తకములఁ బంపుడు. అట నే నేయే గ్రంథములఁ జదువవలసియుండునదియుఁ దెలుపఁగోరెదను.

పితాపురం రాజాగారి వ్యాజ్య మాయన పక్షమైనది. తొందరగా వ్రాసినాను. దస్తూరీ భాగుండలేదు. హరిశ్చంద్రునకు సరియైన జవాబు వ్రాయండి. ఎవరును దేశముకంటె నెక్కువ గారు. నేనును గాను. మాతృభూమి తరువాతనే యందరమును. సరోజినీ దేవి యింగ్లాండునుండి వచ్చినట్లు తెలియలేదు. ఆమె కొమార్తె పద్మజ విశాఖపట్నములో నున్నది. జబ్బుగానున్నది. నేను తొందరపడుచున్న కొలఁది వారికడకు వెళ్లుట దూరమగుచున్నది. కనికరమ్మ ఋషి అయినది. పాలు, పండ్లు ఆహారమట. ఎవరెట్లుండినను మీరు విచారింపవద్దు. భారతదేశమునం దెందరా విధముగ నున్నారో! భారతదేశహితమునకై యందరిని మరచి జ్ఞానమార్జించి దేశమునకు సేవజేయుండు. కొందరు స్నేహితులు నన్ను అమెరికా వెళ్లవలసినదనియు, అచటనుండిన మీరు జాగ్రత్త తీసికొందురనియు, భర్తయుండిన స్థలమున భార్య యుండవలెననియు శీతోష్ణసితికొరకు అమెరికా మంచిదనియు చెప్పుచున్నారు. వచ్చినను స్త్రీవసతి గృహములో నుండి మీకడకు వచ్చుచుండవలెను. లేనిచో విపత్తు, సర్వ

దేహ పడెదరు. ఇనన్నియుఁ దరువాత నాలోచనీయములు.  
విద్యార్థివేతనము దొరకినఁ గదా యివన్నియు.

అన్నా.

(అనువాదము)

8 వ లేఖ

చాటపట్టు,

20-10-20.

నా ప్రియమైన నీడూ,

5 దినములు జ్వరము వచ్చినది. కడుపునొప్పిచే నస్వ  
స్థతగానున్నాను. ఈ దినము వ్రాయలేకున్నను వ్రాయుచు  
న్నాను. వారము దినములవరకు వీలుండదు. ఆ కారణ  
ముచే నీ దినముననే వ్రాయ సమకట్టితిని.

శ్రీ సరోజినీదేవిని అమెరికాకు ఉపన్యాసము లిచ్చు  
టకుఁ బిలుచుచున్నారట. ఈ నెలలలో నిచటకు రాలేదు.  
అక్కడికి వచ్చునేమో! నిన్నరాత్రి పద్మజను స్టేషనువద్దఁ  
జూచియుంటిని. 27వ తేదీ బుధవారము హైదరాబాదు వెళ్లు  
దును. సరోజినీదేవి వచ్చువరకు మేమిద్దరము కలిసి చదివె  
దము. నాకన్న నామె జ్ఞానవంతురాలు కదా! ఆమెకడ  
సనేక విషయముల నేర్చుకొనుటకు వీలుండును. 23, 24  
తేదీలలో రాజమండ్రియందు జరుగు ఆస్తిక మహాసభకు  
సర్కారుగారు, నాయుడుగారును వచ్చెదరు. సర్కారుగారు

నన్నచటికి రమ్మనిరి. నాయుడుగారితో విద్యార్థివేతనము సంబంధము మాట్లాడుటకు రమ్మనిరి. పెద్దవారితో నెట్లు మాట్లాడవలయునో నాకు భయముగానున్నది. మీరు నా కొర కే విధములగు కష్టముల ననుభవించకయే వెళ్లితిరి గదా! భనసాహాయ్యము చేయుదురన్న నదియులేదు. గొప్పవారికడ కంపి విద్యాభివృద్ధి చేయించెదలేమో యన్న నదియుఁ జేయ లేదు. ప్రస్తుతము నాకడ డబ్బులేదు. మీ చెనరికైన నోటు వ్రాసి డబ్బు యిప్పించవలెను. మీరు హరిశ్చంద్రునకు వ్రాయండి. ఒకవేళ విద్యార్థివేతనము దొరికినచో డబ్బు యిచ్చివచ్చెదను. మీ నాయనగా రీయవలసిన డబ్బు నింక నీయలేదు.

సరోజినీదేవి యింటికి వంటమనిషిని దీసికొని వెళ్లవలె నంటే వారు తమ యింటనే భోజనము చేయవలెనని బలవంత పెట్టుచున్నారు. నా బిడ్డవలెఁ జూచుకొందును గాని వేఱు భావించవలదని ఆమె భర్తగారు చెప్పినారట. గొప్పవారి యిండ్ల కరిగిన బాగుగ గౌరవింపరనియు సేవకన్యాయం బుగఁ జూచెదరనియు మీరు నుడివితిరి. వీ రావిధముగ నన్నుఁ జూడరు. మీరు విచారింపవలదు. వివాహమువలన నాకీ లాభము కన్పట్టుచున్నది. ఎచోచటికైన నేఁగి విద్యాభివృద్ధి జేసికొన వీలుగనున్నది. పరుండి వ్రాయుటచే వ్రాత

బాగుండలేదు. పెద్దజాబు వ్రాయలేనందులకు క్షమింపఁ  
గోరెదను.

మీ ప్రియమైన

అన్నా.

9 వ లేఖ

చాటపట్టు,

27-10-20.

నా ప్రియమైన నీడూ,

మీరు అమెరికా చేరిన తరువాత నుత్తర మొక్కలే  
నియు రాలేదు. కారణమేమి? మీరుండు స్థాన మెటనైన  
నిశ్చయమైనదా? ఏ విశ్వవిద్యాలయములో విద్యాభ్యాసము  
చేయుచున్నారు? ఆస్తిక మహాసభయందుఁ బాల్గొనుటకయి  
నేను రాజమండ్రి వెళ్ళితిని. అక్కడ సర్కారుగారిని, నాయుడు  
గారిని తదితరులను చూచితిని. నేను నాయుడుగారితో  
విద్యార్థివేతనమును గూర్చి ప్రసంగించితిని. ఆయన రాజా  
గారితోఁ జెప్పుదునని వాగ్దాన మొనరించినారు. ఈ వ్యవహార  
మందు నే నెంతవరకు సఫలతను బడయఁగలనో చెప్పఁజాలను.

నేను నేఁ డిటనుండి బయలుదేరి హైదరాబాదు వెళ్లు  
చున్నాను. పద్మజ నన్నుటకు రాఁగోరినది. కాబట్టి నేను నా  
యాంగ్లభాషా పరిచయమును వృద్ధిపరచుకొను తలంపుతో  
నట కేగుచున్నాను.

సిఫారసు యుత్తరములు మొదలయినవి యెచ్చట నుంచినారు? దరఖాస్తు ఫారము యేవిధముగ వ్రాసియుంటిరి? అన్ని విషయములు శీఘ్రముగఁ దెలియజేయుఁడు. వలదు. వలదు. తెలియఁజేసినను నేమి లాభము? రెండు మాసము లకుఁ దెలిసిన నేమి లాభము? ఇంతలోఁ గార్యములు ముగియవచ్చును. మీరు లేకపోవుటచే నాకెక్కుడు బాధగా నున్నది. ఈ దినమే ప్రయాణమగుటచే నెక్కువ వ్రాయఁ జాలను. మీ కచ్చట నెట్లున్నది? పాఠ్యక్రమము ఎన్ని సంవత్సరములు. కొలంబియా, కాలిఫోర్నియా విశ్వవిద్యాలయముల పుస్తకములు పంపఁగోరెదను. విశేషములు తరువాత వ్రాసెదను. అక్కడెంతవరకు విద్య నభ్యసించఁగలుగుదునో తెలియదు.

నా యడను:—

కేరాఫ్ సరోజినీ నాయుడుగారు,

“స్వర్ణనికేతనము”

హైదరాబాదు, (దక్కను).

10 వ లేఖ

“స్వర్ణనికేతనము”

హైదరాబాదు,

9-11-20.

నా ప్రియమైన నీడూ,

ప్రతిదినము మీ లేఖకొరకు నిరీక్షించుచున్నాను. జాబు లేదయ్యె. వారమున కొక జాబైనను వ్రాయలేరా?

ప్రతిదినము వ్రాసెడివారు, వ్రాయుచున్న మీరు వారము నకు రెండై నను వ్రాయలేరా? మీకు నిజమైన ప్రేమయున్న గదా? నే నీ జీవితములో విదేశమున కేగఁగలనను నమ్మకము లేదు. మీరు ధనవంతులయినచో నీవిధముగ నయ్యెడిది కాదు గదా!

ఎవరును నాకు విద్యార్థివేతనము యిచ్చునట్లు కాన్పించుటలేదు.

1. నేను మిమ్ము గూడియుండుట కేతెంచుచున్నాననియు,

2. ఆంగ్లసాహిత్యము అభ్యసింపవలెనన్న ఇంగ్లాండు మంచిది కాని అమెరికా యెందులకనియు,

3. అనారోగ్యముగలవా రింతదూర మేగఁగూడదనియు,

4. పరీక్షల కేగనిచో నిచ్చటనే విద్య నభ్యసింప రాదాయనియుఁ బ్రశ్నించుచుండ నాకెట్లు విద్యార్థివేతనము దొరకును?

కార్యములన్నియు విత్తముతోనే యున్నవి గదా! ధనము మూలమున నన్నియు లభించును. నే నిచ్చట కేతెంచిన విషయము తెలిసియేయుండవచ్చును. శ్రీ సరోజినీదేవి యింకను రాలేదు. ఎప్పుడు వచ్చునది తెలియదు. మీ

రిచ్చట (India) నున్నచో నేనీ స్థలమునకు వచ్చియుండను గదా ! మీరే నా ఇభివృద్ధి జేసియుందురు గదా

ఇక్కడ ననలు చదువుచున్నాను. విద్య కావ్యములు కూడ చదువుచున్నాను. కవిత్వము నేర్చుకొనలెననియున్నది.

ఇతాకాలో స్త్రీ విశ్వవిద్యాలయ మున్నదా ? కాలి ఫోర్నియాలో మంచి విశ్వవిద్యాలయ మున్నదంట గదా ! అన్ని విషయములు వ్రాయుచుండుడు. ఇచ్చట రెండు మూడు మాసము లుండవలెననియున్నది. విద్యార్థివేతనము దొరికినచో ఏప్రిల్, మే నెలలలో బయలుదేరవలెననియున్నది. మొట్టమొదట పితాపురము నాజాగారి దగ్గరఁ బ్రయత్నించి తరువాత బరులకడ భిక్షమెత్తెదను.

మీరున్న స్థలము చలిప్రదేశమా ? నేను వచ్చినను వేలు ప్రదేశమున నుండవలెను గదా ! మన మిరువుర మేక స్థలముననుండిన విద్య నభ్యసించగలమా ? హా ! యున్నాదినీ ! నీవు ప్రథమము విదేశమున కేగినగదా యివియున్నాయి. మొట్టమొదట దానికొరకు ప్రయత్నింపుము. ధనసహాయము లేనిచో నెట్లెగగలవు ? ఏమి చేయుటకు నాకుఁ దోచకున్నది. మీ రేమందురు ? భారతవర్ష మేమయిన జ్ఞాపకమున్నదా, లేదా ? కొలంబోలోనే మరచితిరా ? అచ్చట స్త్రీలతో నెక్కువ కలసి మెలసి యుండవలదని నా వాంఛ. ఎక్కువ స్నేహభావముతో నున్న యెడల వారు మిమ్ము మోసము



చేయుదురు. శ్రద్ధగఁ బనిచేయుఁడు. సాధ్యమైనంత త్వరలో మాతృ దేశమునకు వచ్చి దేశోపకారమును జేయఁగలరని నా నమ్మకము. మీ రెండుల కచ్చటి కేగితిరి? నేను మిమ్మా నందముతో నెండులకుఁ బోనిచ్చితిని సర్వదా మనమునందుంచుకొని పాటుపడుఁడు. నన్ను మరచినను దేశమును మరువ వలదు. నేను స్థిరముగాను, యమధర్మరాజు నన్నెపుడు పిలిచిన నపుడు పోవలసినదాననే. దేశమునకు మీ జీవితము నర్పించిన నయ్యది స్థిరముగనుండును. మీ కీర్తి యెల్లకాలముండును.

మీ ప్రేమాభిలాషిణి

అన్నా.

11 వ లేఖ

స్వర్ణనిశితసము

16-11-20

నా ప్రియమైన నీడూ,

మీరు వ్రాసిన జాబు చేరినది. అందుల కనేక వందనములు. మీరు వ్రాయుచున్న జాబు లింకను మీ ప్రయాణముఁ గూర్చియే. ప్రతి విషయము నేర్చుకొనుట మంచిదియే కాని యవి శుష్కములు. మీరు నా విషయమయి యే మాటోచించుచున్నారు? అక్కడ విద్యార్థివేతనము యేమైననున్నదా? ప్రయత్నించిన వచ్చునా? ఏమో నాకెద్దియుఁ దోచుటలేదు. చిరుతప్రాయమువారందరు నాకన్న మిన్నగ

విద్య నభ్యసించుచుండగా గౌరవాన్వితలగుచుండ నేనిట్టి యథోగతీయం దుంటినిగదా? నాకన్న సంవత్సరమున్నర చిన్నదైనను పద్మజ కెన్నియో విషయములు తెలియును. నా కెంతయో సిగ్గుగనున్నది. స్వతస్సిద్ధముగా ఆమె నాకన్న తెలివిగలది. మూడు సంవత్సరముల క్రిందట ప్రవేశపరీక్ష ప్యాసయిన తరువాత యఫ్. ఏ. చదువుచు బి. యే. క్లాసు ఉపన్యాసములలో పాల్గొనుచుండెడిదట. ఇప్పుడు ఎమ్. ఏకు తగియుండుననుకొందును. అంగ్ల సారస్వతము సత్యధికముగఁ జదివినదని నా నమ్మకము. ప్రతి మంగళవారము మీకు జాబు వ్రాయుమని జ్ఞాపకముచేసి వ్రాయుచుండును. ఆమె వలననే మీకు జాబు లందుచున్నవనియు నామెయే దానికిఁ గారకురాలనియు వ్రాయుమనినది. కాండ్సన్ అను తినుబడి పదార్థములు అక్కడ విశేషముగనుండునట. అవి తెప్పించుకొమ్మ న్నది. అవి మీరు నా కంపెదరా? Chewing gum మిమ్ముల నుపయోగించవలదని చెప్పినది. దానివలన దంతము లూడిపోవునట. అమెరికనుల కది యెక్కువ ప్రీతిగ నుండునట. వారివలె మీ రద్దానికిఁ బ్రియులు కావలదు. మీరు మద్య పానమును నేర్చుకొంటిరో? లేదో? తెలుపఁగలరా?

మీ యుత్తరములో స్త్రీల విషయ మెక్కువ వ్రాసి తిరి. వారి సౌందర్యము మీ కెందులకు? స్త్రీ సౌందర్యము మిమ్ములఁ జలింపఁజేసినట్లున్నది. పురస్త్రీ సౌందర్యమునకు

లోలాయితలయిన గీడు సంభవించును సుడీ! అత్యంత జాగరూకతతో మెలంగుడు. స్త్రీ పురుష భేద మచ్చట నుండదు. మోసపోకుడు.

నాయుడుగారు హరిశ్చంద్రునితో “రెండు సంవత్సరము లిచ్చటనే చదివి మీరు వచ్చుటకు బూర్వము రెండు సంవత్సరములు మీయొద్ద అమెరికాలోనుండి చదువ గూడదా! ఆమె శరీరము గురించి నాకు భయముగనున్న”దని చెప్పినాడట. సాహిత్యము యిచ్చటనే చదువవచ్చును. అంతదూర మెందులకని చెప్పినాడట. మీరు పంపెదనన్న చిత్రపటములు యింకను నా కందలేదు. మీరు అరేబియా, ఈజిప్టు మొదలగు దేశముల చిత్రములను పంపించెదనని వ్రాసినారు. అవి యేమయినవి? విమలకు మాత్రము పంపియుంటిరి. ఎన్ని పంపించినారు? నాకు బంపినచో నామె తీసికొన్న మరల నిచ్చునా? అయ్యో! ఆ కార్డు చూచినపుడు నాకనియే నేను భ్రమపడితిని. ఇప్పటికి నాకదియే నమ్మకము. 50కన్న నెక్కువ యున్నట్లున్నది. అక్కడి సంగతులు తెలియజేయుచుండుడు. మీకు నా వందములు.

ఈ జ్ఞాన మదివరకు రెండు సంవత్సరములలో నొక సారియైన లేకపోయినది గదా? ఇప్పుడు వేనవి సెలవులలో నెక్కుడు శ్రమ దీసికొని యేల సంపాదింపవలయును? డిగ్రీ

వలదు. ఎక్కువ పరిశ్రమజేసి శరీరము పాడుచేయవలదు. పరదేశముననుండి యధిక శ్రమయూ?

అన్నా.

12వ లేఖ.

“స్వర్ణనిశేతనము”

24-11-20.

నా ప్రియమైన నీడూ,

కడచినవారము మీ యుత్తరము రానందుల కాశ్చర్య పడుచున్నాను. మీ యుత్తరములను బడయఁజాలనందులకు నేను మిక్కిలి విచారపడుచున్నాను. ఈ వారమేని మీ యుత్తరము రాఁగలదని యాసింపనచ్చునా? మీరా ప్రదేశము చేరి రెండు మాసములయినది. రెండు జాబులు మాత్రమందినవి. మీ రచ్చటికి వెళ్లి నన్ను మరచితిరా? నేను మరణించితి ననుకొంటిరా? ఈ విధముగ మృత్యు ముఖమున కేగిన సంతోషకారణ మగునేమొ తెలియుటలేదు. సుందరముఖ పద్మముల చూడ చూడ నే నసహ్యమైతినా? మీ రెంత సుందరాంగులని భ్రమించినను శ్వేతాంగులే కాని యందగత్తె లెన్నటికిఁ గానేరరు. దుస్సవ్యములఁ గాంచుచుంటి. నా మనస్సేమియు బాగుండలేదు. ఉత్తరములందక పోవుటచే దురాలోచనచే మనస్సు కలవర మొందుచున్నది. పది దినములనుండి చాటపట్టునుండి జాబులు వచ్చుటలేదు. మీకు తంతి పంపవలెనన్న నెంత ధనము వ్యయపరచవలెనో

గదా ! అదియునుగాక మరల మీ రీయనలెను గదా ? లేనిచో లాభమేమి ? ఏమి వ్రాయుటకుఁ దోచకున్నది. ఏమి వ్రాసిన నేమి, 45 దినముల కందును గదా ! మీకా జాబులు వ్రాయుట కష్టముగనున్నది. మీరు నన్ను స్నేహితులతో సమానముగ భావించుచున్నారా ? స్నేహితులకు వ్రాసినపుడు నాకు వ్రాయ వలెనా ? భోగసౌఖ్యములకే భార్య లవసరము కాని లేనిచో వా రెందుకు ? భార్యలు మీ క్రీడార్థము వినియోగించుకొను కంటకములే గదా ! వివాహ మెందులకయినదో ? విద్యాభివృద్ధికి వీలుగనుండుననియు, విద్యాసంపన్నులకడకుఁ బంపి పండితురాలను జేసెదననియుఁ జెప్పి నన్ను మోసపుచ్చి యీ విధిఁ జేసితిరి కదా ! విద్యకొరకు భ్రమజెంది మిమ్ము వివాహమాడితిని. కాని యిప్పుడేమి లాభము ? మీ రక్కడ, నే నిక్కడ మీకొర కిహృదయ మెంత కలవరపడుచున్నది ? మీరు విద్య సంపూర్తిఁ జేసిన తరువాత వివాహమాడిన నెంత బాగుండెడిది ? అన్ని విధముల నన్నుఁ గష్టములపాలు చేసితిరి. నా మనస్సేమియు బాగుండలేదు. మీకడనుండి పై నయైనను రాసప్పు డేమి లాభము ? ఇదివరకున్న వీలిపుడు లేదు. అది మీ తప్పిదము కాదు. స్వతంత్రుఁడు కాక ధనసంపాదనము లేని పురుషుని పెండ్లియాడుట నా యల్పబుద్ధి కాని వేఱు గాదు. ఈ యుత్తర మిట్లు వ్రాయుటకు నాకే కష్టముగ నున్నది. మీ కెట్లుండునో ? ఈ యుత్తరమును చించివేయ

వలెనని బుద్ధి పుట్టుచున్నది. మనస్సు బాగుండక యివన్నియు నెట్లు వ్రాయఁగలిగితినో ? నన్ను క్షమింపుడు.

ఇట్లు,

మీ ప్రియమైన

అన్నా.

13 వ లేఖ

“స్వర్ణనికేతనము”

30-11-20.

నా ప్రియమైన నీజూ,

మీ యనుగ్రహ లేఖలకయి నిరీక్షించి నిరీక్షించి నేను విసిగితిని. నా కుత్తరముల వ్రాయుట కాలమును వ్యర్థ పుచ్చుట యని తలంచెదరా? మంచిది. మీ రట్లు తలంచు నెడల ఆ విషయము నాయొద్ద నెందులకు వెల్లడింపరు? మీ యొద్దనుండి లేఖ వచ్చేవరకు నేను వ్రాయరాదని సంకల్పించితిని. మీ క్రిందటి యుత్తరము 9-వ తేదీని చేరినది. 20 దినములు గతించినవి. ఉత్తరములు వచ్చు సూచన కానరాదు. అమెరికాకు వెళ్లిన పిమ్మట మీరు గొప్పవా రయిపోతిరని కాబోలును. మీవంటి గొప్పవారికి నావంటి సామాన్యులకు లేఖలు వ్రాయుట సాధ్యముకాదు. ఇది నిశ్చయము కాకేమి? మీ రొక సంవత్సరమును, అభిమానపూరితులునునగు అమెరికా దేశీయులు. నే నొక పేద హైందవబాలికను. నేడు మీకును నాకును గొప్ప భేదము కలదు. మీ కండ్లకు నే

నొకడరిద్ర భారతీయ బాలికనుగాఁ గాన్పించినను నేను నా ప్రేయ జన్మభూమికయి గర్వపడుచున్నాను. ఒకనాఁ డీ భరత మాత గొప్ప సామ్రాజ్యములలో నొకటియై ప్రపంచమున కలంకారమైయుండెను. తన అయోగ్యులగు పుత్తుల కారణ ముచే నామె క్షియంతరించినది.

మీ రెండులకు లేఖలు వ్రాయుట మానినో అయ్యది నాకుఁ దెలియకున్నది. తంతినార్త పంపి వ్యర్థముగా ధనవ్యయము చేయ నా కిష్టములేదు. నేను తంతి నంపిన మరల మీ రీయవలయును గదా! దానికై 50 రూపాయలు నష్టమగును. ఈ వారము లేఖ రానిచోఁ దంతి నీయవలయునని యున్నది. ఇప్పుడు జాబులు రాకపోవుటవలన మీ రస్వస్థతతో నున్నారని కాదు. నా యదృష్టమేమి!

మీరే నా జీవితజ్యోతి. ఆ జ్యోతి బాగుగాఁ బ్రకాశింపనిచో నీ జీవితము నిష్ప్రయోజనము. అట్టిచో నా యా జీవితపుష్పము సంపూర్ణవికాసము నొందక మొగ్గగానున్నపుడే మాడిపోయిన నుంచిది.

మీ ప్రేమలేఖకయి కడు నానక్తితో నిరీక్షించుచున్నాను. ఏస్రియలు, మే మాసములలో బయలుదేర నిశ్చయించితిని. ప్రతి దినము నేను మీ యుత్తరములకై మిక్కిలి యానక్తితో నిరీక్షించుచున్నాను. ఏ విధముగనైన నొక

చీర నమ్మి తంతిఁ బంపఁగలను. గాని మీరు మరల నిచ్చుటకు దూరదేశమున కష్టపడెదరు. నేను దర్శింపఁజాలను. ఏ విధముగను ధనము వచ్చు నుపాయములేదు. నా హృదయము దుఃఖిజ్వాలచే దగ్ధమగుచున్నది. ఇందువలన అది తలవని తలంపుగ నేననుకొనకుండనే నా లేఖలయం దచ్చటచ్చట బహిర్గతమగుచున్నది. కాని నా తక్కిన కోర్కెలన్నియు అస్థిరములు. స్థిరమగు సౌఖ్యము మీరే. మీరు సౌఖ్యముగా నున్నారని వినుటకైనను నా కిప్పు డదృష్టము లేకున్నది. వినాహమైనపుడు భార్య భర్తలు దర్శింపలై ననేమి? మీరుండిన మీతో భిక్షమెత్తుటయు నా దృష్టమనియే భావించును. పత్నికే బతితప్ప వేఱు గతి యేమున్నది.

ఇట్లు

మీ ప్రయమైన

అన్నా.

14 వ లేఖ

“స్వర్ణనికేతనము”

10-12-20.

మహారాజశ్రీ మాగంటి బాపినీడుగారికి,

అయ్యా,

మీకడనుండి లేఖలు 40 దినములనుండి వచ్చుటలేదు.

నాకు వ్రాయుటకు మీకే మాత్రము వాంఛలేనప్పటికి నేను



ప్రతివారము నా కర్తవ్యానుసారముగ వ్రాయుచున్నాను. మీ జాబులు వచ్చు తావులనుండి మీ జ్ఞేమసమాచారముల నారయుచుంటి. మీరు ప్రతిజ్ఞాపూర్వముగఁ బలువురు ప్రజల సమ్ముఖమునఁ బెండ్లియాడిన ధర్మపత్నికే మీకు జ్ఞేమము వ్రాయుటకు సమయాభావమైన నాకెట్లు వ్రాసెదరు? ఏల నేను జాబు వ్రాసి మిమ్ము శ్రమపెట్టవలెను? ప్రపంచమెంత మాయామయము. పరదేశమునం దడుగిడునంతనే భార్య యున్నదని మరచితిరా? మృతిజెందిన దనుకొనుడు. మీరు జాబులు వ్రాయకపోవుటకు కారణము తెలియువరకు నేను వ్రాయుటమానను. మిమ్ముల విసివించుచుందును. పెద్ద యుత్తరము వ్రాయు నిచ్చయున్నప్పటికి మీకు సమయముం డదని వ్రాయుటలేదు.

ఇట్లు,

మీ అన్నా.

15 వ లేఖ

స్వర్ణనికేతనము,

14-12-20.

నా ప్రియమైన నీడూ,

సంతోషకరమగు మీ యుత్తరమును బొంది నే నెంత యానందించితినో మాటలతో వెల్లడించుట సాధ్యపడదు. మీ చెడ్డనడతను విమర్శించుచు నొక పెద్ద జాబు వ్రాయ నెంచితిని. అట్టి యుత్తరము రానందుటకు కొంతవరకు మీ

రదృష్టవంతులే. ఇన్నాళ్లనుం కెంత కోరికముగానున్నదో మీరే యూహించుకొనవచ్చును.

నే నిద్రవరకే క్షురు కుగ్గరును శీతోష్ణస్థితి విషయమై యడిగితిని. ఆమె కాలిఫోర్నియాలో గాని, కొలంబియా శీతోష్ణస్థితిని నేను సహించగలనని చెప్పినది. మిమ్ములను గూడి సంతసముగ జీవితయాత్ర గడుపుటయే నా యుద్దేశ్యము గాదు. మన ధనమైన నట్లు చేసియుండునేమి! పరుల సహాయముచే రానున్నప్పుడు జాగరూకతతో విద్య నభ్యసించి వారిని సంతృప్తిపరచవలెను గదా! అట్టి నా ధర్మమును నే నెంతవరకు నెరవేర్చగలనో తెలియదు. మన మీరు పుర మొక్క స్థలముననుండిన నుభయుల విద్య భంగమగు నని నా తలంపు.

ప్రథమము మీకడ రెండు మాసములుండి ఆంగ్ల భాషాభివృద్ధి చేసికొన్న పిమ్మట నెచ్చటనై నఁ బ్రవేశించెదను. మొట్టమొదట లండను వెళ్లుమని వ్రాసితిరి. ఎచ్చట నుండ వలెను? ఎవరు నాకు సహాయము చేసెదరు? మీ రక్కడ నుండి యింగ్లాండు వచ్చిన నెంత ధనము కావలసియుండును? శ్రీమతి సరోజినీ దేవిగా రచ్చటనే యున్నారు. నే నిచ్చటికి వచ్చి 45 దినములయినది. ఆమె త్వరలో వచ్చునట్లు లేదు. వచ్చినను నావంటి మూర్ఖులకు విద్య గలపుట కామె కెక్కడ నవకాశముండును? అట్టి గొప్పవారివద్ద జ్ఞానమును బడయఁ గోరు వ్యక్తి సమస్తమును తుణ్ణముగా నెరిగియుండవలయును.

నే నిచ్చట పద్మజవద్ద నేమియుఁ దెలియని పశువువలెనున్నాను. మూఁఖురాలనై యున్నాను. విద్యావిషయములందని నా యభిప్రాయము. ఇచ్చట నందరు గౌరముగఁ జూచుచున్నను, అంత గౌరవమునకుఁ బాత్రురాలను గాను.

నా దేశీయులతోడ నే మాట్లాడుటకు నధైర్యపడుచున్నపుడు, తెల్లవారితో సమానముగ మాట్లాడుట నాకు సాధ్యమగునా? స్త్రీలయెడ వర్తించునట్లు నే నెందులకుఁ బురుషులయెడ ప్రవర్తించలేకున్నానో నాకే యాశ్చర్యముగా నున్నది. క్రొత్తవారితో నేమి మాటాడవలయునో నాకుఁ దెలియదు. నేను మీయొద్దకు రాకపూర్వమే యివియన్నియు నేర్చుకొనవలయును. నేనీ మర్యాదల నన్నింటిని నేర్చుకొనవలయునని నా శక్తికొలఁదిఁ బ్రయత్నించుచున్నను, యిప్పటి వరకు నేర్చుకొనఁజాలనైతిని. ఇందు నా లోపమేమియు లేదని నా నమ్మకము. బాల్యమునుండియు నే నెట్లు పెంచఁబడితినో మీరే యెరుంగుదురు.

నేను మీయొద్దకు వచ్చినపుడు యింగ్లీషువేషమును ధరింపఁ దలఁపలేదు. హిందూస్త్రీలై యుండి ఆంగ్లవేషమును ధరించు అంత లజ్జాకరము?

నేను నా హైందవవేషమునే మిక్కిలి ప్రేమించెదను. ఉన్ని బట్టలను కొనుక్కొనుట తప్ప నాకు వారి వేషమునను కరించవలసిన యవసరములేదు. నేను ఇచటనుండి నా చీరలను దీసికొని రానిశ్చయించితిని.

తెనుగు భాషయందు దక్కడక్కడ వారలుచుండం తప్పు  
 లను పండితుల నడిగి తెలిసికొనవలయును. నేను జననరి  
 మొదటి వారములో టూరు వెళ్లుచునా సగ్గిహమున  
 కేను సంక్రాంతి పండుగఁ జేసికొనఁ గోరుచున్నా ఇంటివద్ద  
 నుండి మీ కేనుయిగఁ గావలయునా? మీరు మీయొక్క  
 యు తరములో నాకయి చిత్రపటము నని  
 వ్రాసియున్నారు. అవి యెచ్చటనున్నవి? మీరు మీ మేన  
 కోడలికిఁ బంపఁగలిగినపుడు నాకేల పంపియుండలేదు. వివశ్రు  
 లగు క్షేతాంగనల చిత్రరపులను పిన్నలకు పంపుట నా కిష్టము  
 లేదు. ఈవారి మీ రీ విధముగఁ జేయరని తలంచెదను.  
 వారికి మనోహరములును, ఆహ్లాదకరములును బుద్ధిగరప  
 సాధనములును అగు చిత్రరపులఁ బంపుటకే యత్నింపుదు.  
 మీరు నాకు నుత్తరములు వ్రాయలేదని తెలిసి యందరును  
 ఆశ్చర్యపడుచున్నారు. మిమ్ము గురించి నే నబద్ధములాడ  
 నారంభించితిని. ఒక పోస్టుకార్డునే వ్రాయ మరునవలదు. నేను  
 త్వరలోనే యిచ్చటనుండి బయలుదేర నిశ్చయించితిని. గుం  
 టూరు శ్రీమతి పారు కన్యతో సోకమాసము గడపుటకు  
 వాగ్దానము చేసియుంటిని. శ్రీమతి మెకాలె దొరసాని తనతో  
 గొంత కాలముండుటకు నన్నాహ్వానించినది. నేను వారి  
 యాచారమర్యాదలు నేర్చుకొనుటకయి తప్పక ఆమెయొద్దకు  
 వెళ్లవలయును. ఇప్పుడు నేను గరిటెలు వగైరాలతో భుజింపఁ

గలను. నేను నా యింగ్లీషుభాషా జ్ఞానమును వృద్ధిజేసికొన  
యత్నించుచున్నాను. విద్యార్థివేతన మేమయినది? రావుగా  
రెచ్చటనున్నారు? ఆయన యెవరికి సాయ మొనరింపనున్నారు.  
ఎంత? అమెరికాయందలి విద్యార్థివేతనముల విషయ మేమయి  
నది? నాయుడుగారికి గోపాలకృష్ణయ్యగారికి మీకేమి వ్రాసి  
యున్నారు? వి. రామకృష్ణ, ఐ. సి. ఎస్. గా రెచ్చట  
నున్నారు? నేను విద్యార్థివేతనమునకై ప్రయత్నించుచున్నను,  
నేటివరకు నా కోరిక నెరవేరలేదు. ఒకవేళ నేను విద్యార్థివేత  
నము బడయజాలకపోయినచో నేను విదేశములకు వెళ్లుట  
సాధ్యపడదు గదా!

మీ మిత్రుడు హరిశ్చంద్రుడుగారు మీకు సాయము  
చేయుదురని నేను నమ్మను. నే నాయనవద్దనుండి గొప్ప  
సాయము లభింపగలదని నమ్మితినిగాని తుదకునిరాశ్చెంది  
తిని. ప్రస్తుతము ఆయనవద్దనుండి నాకు సుత్తరములుకూడ  
వచ్చుటలేదు. నా మూడు త్తరముల కాయన జవాబు వ్రాయ  
వలసియున్నాడు. కాబట్టి నే నిపుడాయనకు వ్రాయఁదలంప  
లేదు. నా పుస్తకములఁగూర్చి నా కేమియు తెలియదు. నేను  
వ్రాతప్రతులను పంపి చాల కాలమైనది. ఇంకను బ్రచురింపఁ  
బడలేదు.

పెన్నిలుతో వ్రాసినందులకు ఊమింపుడు. మీ  
దస్తూరి నాకు తెలియదేమోయని భయపడుచున్నాను. కవుల

విషయము, ఆమె యిప్పుడు తన యత్తవారింటినద్ద నున్నది. ఇంతట శైలవు. 9 గంటల 30 నిమిషములు.

ఇట్లు,

మీ ప్రియమైన,

అన్నా.

16 వ లేఖ

“స్వర్ణనికేతనము”,

హైదరాబాదు,

21-12-20.

నా ప్రియమైన నీడూ,

మీ వద్దనుండి జాబులు లేవు. జాబులు వ్రాయుటకేల యింత సోమరితనము? ప్రతిదినము మీ ప్రేమపూరితమగు లేఖ కొరకు నిరీక్షించుచుండ నిరాశయే కలుగుచున్నది. నావిషయ మేమి యాలోచించితిరి? రావుగారు ఎంతసాయముచేయఁగలరు? నేను జనవరి మొదటి వారములో ఏలూరు వెళ్లవలయునని యున్నది. పరదేశముననుండి జాబు వ్రాయకున్న మాకెంత కలవరముగనుండును! నేనిదివరకు ప్రతివారములో జాబులు వ్రాయుచుంటిని. మీకెందుల కందలేదో తెలియకున్నది. మీ రెవరెవరికి విద్యార్థివేతనమును గురించి జాబులు వ్రాసినది దయచేసి నాకు వ్రాయఁడు. నేను టైముముగనేయున్నాను. నాయనగా రింకను వర్తకము ప్రారంభించలేదు. డబ్బుకయి

చాల కష్టపడుచున్నారు. ఇరువంకల సహాయము లేదు. మిమ్ములను పెండ్లియాడి నాకేమి లాభము? ధనసహాయము లేదు గదా! ఋణవిముక్తులమైనను బాగుండెడిది. మీ వ్యవహార మేమయినది.

రాత్రి జాబు వ్రాసియుంచుట మరచితిని. ఇప్పుడు వ్రాయుటకు సమయములేదు. పోస్టువేళ అయినది. తొందరగా వ్రాసితిని.

ఇట్లు,

మీ ప్రియమైన,

అన్నా.

17 వ లేఖ

“స్వర్ణనికేతనము”,

హైదరాబాదు,

30-12-30.

నా ప్రియమైన నీడూ,

ఈ వారములో మీ వద్దనుండి మూడు త్తరములు వచ్చినవి. అది నిజముగా నా యదృష్టమే. నవంబరు 13-వ తేదీ లేఖ యిచ్చటికి 26-వ తేదీకి చేరెను. నవంబరు 17-వ తేదీ మీరు వ్రాసిన జాబు 25-వ తేదీకి చేరినది.

మీకు డబ్బు చాల నవసరముగానున్నదని విని మిక్కిలి విచారించితిని. మీ కెంతో సాయముచేయ మనసు

# A. Satyanarayan Bai

అన్న పూర్ణా దేవి లేఖలు

67

ఆతురతనొందుచున్నది. కాని నేనేమి చేయగలను? తండ్రికి మీరెంత చెల్లించవలసియుండును? మీరు మూడు తంతులకు వెచ్చించిన పైకము మీకు 15 దినముల ఖర్చునకు సరిపోవచ్చును. నిండు. నేను మీ ఆర్థికవిషయములలో క్యము కలిగించుకొనను. నేను త్వరలో ఏలూరు వెళ్లుచున్నాను. ఏలూరు వెళ్లిన పిమ్మటనే నంతయు నిశ్చయించుకొందును. కె. వి. రెడ్డి నాయుడుగారు మంత్రియయినారు. రామచంద్రరావుగారు కాలేదు. నేను దరిద్రురాలనని మీరు ప్రాసియింటిరి.

భార్యలు ధనాభ్యులయి యుండురని యాసించితిరా? పత్ని ధనము ద్వారా పతి జీవితయాత్ర గడపుటయా? పత్ని యందు మీకు ప్రేమయా, లేక యామె ధనమునందా? ధనము, ధనమాత్రముచేతనే పురుషుల కానందము కలుగును కాబోలును.

నిజమే. హిందూసతులు ధనాభ్యులయి యుండవలసినదే. కారణమేమన వారి భర్తలు నిష్ప్రయోజకులు. ఈ కట్టు బాటు కేవలము నిర్భాగ్యులగు హిందూ సుందరీమణుల కేగలదు. మీరు ఆమెరికావెళ్లిన ప్రయోజన మించుకేనియు కలుగలేదని నా కాశ్చర్యముకలుగుచున్నది. ఇంకను మీరు జ్ఞానశూన్యులగు నిచ్చటి కొందరివలె సంకుచితహృదయులును దురాశాపరులునగు పురుషశ్రేణిలోనే కలిసియున్నారు. పత్ని



దరిద్రావస్థయం దున్న యెడల పతి దరిద్రుడై యుండవలెను. నా తల్లి దండ్రు లెట్లుండిననేమి? మీ యవస్థ యెట్లున్నదో యాలోచించుకొనుడు. మేము ధనసంపన్నులమైనది కానిది మీ కెరుకలేదా? ఇప్పుడే కనుగొంటిరా? మీకు కన్యా శుక్లమన్న నింత వాంఛయున్నదా? పరులకు హితోపదేశము చేయుటయే భారతవర్ష యువకుల కర్తవ్యమా, లేక దానిని కార్యరూపమున నిర్వహించుటయా? మీరింత బుద్ధి హీనులని నే నెన్ను డనుకొనియుండలేదే? మీ యీ ధన తృప్తిని పూర్వమే వ్యక్తికరించిన కమ్మ జననీజనకు లొకరు మీకుఁ దమ పుత్రిక సమ్మియుండెడివారు గదా! ఆ ధనమును మీరు పరదేశమున బాగుగ వ్యయపరచ వీలుండెడిది.

ఇప్పుడా యోచనలన్నియు వ్యర్థము. మీకు వలయు ద్రవ్యసహాయము నాకడనుండి పొందలేదని నన్ను నీచురాలిఁగఁ దలంచుచుంటిరా?

నేను తెలివితక్కువదానని యెరుంగుదును? ధనము లేనిదానని యెరుంగుదును; నేను అందము లేనిదానని యెరుంగుదును. నేను పరిశుద్ధురాలనుగాననికూడ నాకు తెలియును. నేను ఆత్మసమర్పణశక్తి లేనిదాననియు, పరుల కెట్టి యుపకారమును చేయఁజాలనిదాననియు, నేను మీ ధర్మ వత్నిగ నుండుటకే తగియుండలేదనియు నాకు తెలియకపోలేదు.

ఎవను నేను మీరు తలంచునంతటి ఊద్రురాలనుగాను. మీ యభిలాషకుఁ బ్రతికూలముగా నన్ను వినాహమాజ్ మిమ్మెవరు నిర్బంధించిరి? మీరు నన్ను వినాహమాజ్కున్న నే నవినాహితనై యుండెడిదానననియే మీ నమ్మకము కాబోలును. మన సంఘములో మోగ్యుండఁ, క్షమంతుండఁ, సంపన్నుడగునగు వ్యక్తి లభించునని నేను తలంచునగాని, హిందూదేశమున మీకంటె ధనాభ్యుండఁ, క్షమంతుండఁ ఉన్నత విద్యాధికుండగునగు వ్యక్తిని నేను బడయఁగలిగియుందునని మాత్రము నే నెరుంగుదును.

ఈ విషయమున మీరు నాతో నేకీభవించరా? నే నింతకుఁ బూర్వ మెపుడును మీరు కట్నము స్వీకరించనందులకును సంపన్నయగు భార్యను బడయనందులకును మిక్కిలి విచారపడుచున్నారని భావించియుండలేదు. నే నెప్పటికయి నను స్వయముగా ధనమును సంపాదించి నా యీ ప్రస్తుత ధనాభావలోపమును పూర్తిచేయవచ్చును. మీ యభిలాషను బూర్తిచేయుటకు నా శక్తికొలఁది యత్నించెదను.

నా భావివిద్యకయి మీరు విశేషమగు శ్రమఁబుచ్చుకొనుచున్నారని తెలియుట కెంతయు సంతసించుచున్నాను. మీ రిట్లు చేయుదురేని నేను మీకుఁ గృతజ్ఞురాలనయి యుండవలయునని తలంచెదను. మీకుఁ బంపుటకు నావద్ద

నెట్టి సిఫారసు పత్రములును లేవు. విద్యార్థివేతనమునకయి ప్రయత్నించుచున్నాను. ఇతరులనుండి నేను సాయమును బడయఁగలుగుదునో లేదో నాకుఁ దెలియదు.

నా విద్యాసంబంధములగు విషయములన్నియు అక్కడకు వెళ్లిన తరువాత నిశ్చయింతును. మా కుటుంబముపై మీరేమియు నాశపెట్టుకొనవలదు. నేను నా దేశసోదరీమణుల కెవ్విధముగను సాయపడఁగలుగుదునని తలంపఁజాలకపోయితిని. అమెరికాలో నే ననుకొన్నంత విద్యను బడయఁజాలకపోవుదునేమో యని సందియము కలుగుచున్నది. రామయ్య గాని, నారాయణరావు గాని నాతో అమెరికా వత్తురని యాశింపవలదు. బంధువులకంటె మిత్రులే యధికముగా సాయపడుదురు. నేను నా స్నేహితులనుండి గొప్ప సాయమును బడయుదును. కాబట్టి నేను బంధువులకంటె స్నేహితులనే యెక్కువగా విశ్వసించును. ఇట్లు,

మీ ప్రేయమైన

అన్నా.

18 వ లేఖ

“స్వర్ణవేతనము”

హైదరాబాదు,

7-1-21.

ప్రియమైన నీడూ,

ఈవారము మీయొద్దనుండి లేఖయే రాలేదు. 10, 11వ తేదీలలో నే నిచ్చటనుండి బయలుదేరుటకు నుద్దేశించి.

తిని. హరిశ్చంద్రుడుగారి రెండవనుండి మీరు పైకమును బొందియుందురని తలంచెదను. ఆయనకు శేషగిరిరావుగారు పిదప జెల్లించుటకు వాగ్దానమొనరించియున్నాడు. ప్రస్తుతము తన స్వంతపైకమును ఆయన మీకు బంపుట ఆయన దయయినయే చెప్పవలెను. ఏ రాజానుండియు నేను సాయముఁ బడయఁగలనను ఆశలేదు. యాచించుటకు ప్రస్తుతము సిగ్గుఁ జెందుచున్నాను. నా యాచనకు మీరే కారకులు. మీరు స్వంతభూములను గలిగియుండియు మీ భార్యయొక్క చదువు కొర కేల విక్రయింపరు? మీ సొత్తునుగూర్చి మీకంత యాశక్తియున్నపుడు పరులనుండి సాయము నెట్లాశింపగలరు? యాచింపకయే స్వయముగ సమస్తము నేర్పాటు చేసికొన సంకల్పించితిని. నేను ఏప్రియలుబో అమెరికాకు బయలుదేర నిశ్చయించుకొంటిని. ప్రవేశపరీక్షలోఁ గూర్చుండుట కేమేమి నేను చదువవలయునో దయచేసి తెలుపఁగలరా? గణిత శాస్త్రము, ప్రకృతిశాస్త్రము, రసాయనశాస్త్రము, భూగోళ శాస్త్రములను గూర్చి బాధపడుట నాకు ప్రస్తుతము సాధ్యము గాదని తలంచెదను. ఈ విషయములన్నియు మరచిపోయితిని. వీనినిపుడు చదువవలసినచో నేను ప్రవేశపరీక్షయందును, బి.ఏ. యందును గూర్చుండఁ గోరుటలేదు. నే నచటికి వచ్చిన పిదప సమస్తము నిశ్చయము కాఁగలదని తలంచెదను. జూను, ఆగస్టు మాసములో నేను నా యింగ్లీషు నభివృద్ధి చేసికొనఁ

గలను. మీరు నాకు సాయపడగలుగుదురని యాశించుచున్నాను. మీ క్రష్టమను సెలవుల నెచటఁ గడిపితిరి? మనకుఁ దోడ్పడ వాగ్దానము వెలువరించిన సంపన్నుని సాయమునిషయ మేమైనది? నన్ను గుఱించి మీరుగాని మనవారుగాని యాచించుచుండ నేను చూడఁజాలను. మీ కష్టములన్నింటికి నేనే కారకురాలను. నా శక్తికి మించియుండినను నే నచటికిఁబోయి చదువుకొనవలయునని గొప్ప యాశను గలిగియున్నందులకు నన్ను నేనే నిందించుకొందును.

ఇట్లు,

తమ ప్రియమైన,

అన్నా.

19 వ లేఖ

చాటపట్టు,

26-1-21.

నా ప్రియమైన నీడూ,

మీ రెండు యుత్తరములు చేరినవి. 19-వ తేదీని నే నిక్కడకుఁ జేరితిని. 24-వ తేదీని పితాపురము రాజాగారికి విజ్ఞప్తి పంపుకొంటిని. వారినుండి యేవిధమగు సాయము కలుగునని నే ననుకొనను. ఇప్పుడు నే నెందుల కాశించుట లేదో నాకే తెలియదు. నాయుఁడుగారు శీఘ్రముగ విజ్ఞప్తిని

బంపవలసినదిగా నన్నుఁ గోరిరి. కాబట్టి నేను వసితిని. నాయుడుగారు నాయందు మిక్కిలి దయగలిగియున్నారు.

ఓ నెలలో నరోజునీదేవిగారు వచ్చుచున్నారు. నేను ఏప్రిల్ మాసాంతములోగాని మే మొనఁ రములోఁ గాని యలుదేర నుద్దేశించితిని. శె. కుష్మాన్వామిగారు (కమ్మనారు) విదేశముల కరుగంగోరు కమ్మవిద్యార్థి కొకరికి విద్యార్థివేతనము నీయఁబోవుచున్నారని నేను వింటిని. ఆయన పి. వి. సుబ్బారావుగారికి ముఖ్యస్నేహితుఁడు. ఈ విద్యార్థి వేతనముగురించి తెలుస లేఖ వ్రాసితిని. మీరు సుబ్బారావు గారికి దానివిషయము ప్రయత్నింపవలసినదిగా వ్రాయండి. ఆ విద్యార్థివేతనమునకు నేను అర్హురాలనుగానిచో, నా కవ సరిమైన మొత్తమును వడ్డీలేకుండ నిచ్చిన నేను కొంతకాల ములోఁ దిరిగి చెల్లింపఁగలుగుదును. కుష్మాన్వామిగారు సంపన్నులు. సుబ్బారావుగా రాయనను మనకుఁ దోడ్పడునట్లు చేయఁగలరు. కాబట్టి మీరు మీ స్నేహితునకు వ్రాయుట మంచిది. పైకమును బడయుటకు నా శక్తికొలఁది యత్నించెదను. డబ్బును బొందుటకుఁ బూర్వమే నా ప్రయాణమును నిశ్చయించితిని. టి. ప్రకాశముగారికి తదితరులకు మీరు వ్రాసియుంటిరా? మీ రిక్కడనుండినపు డేల ప్రయత్నించి యుండలేదు?

ఇప్పుడు మనవారి కెవరి కింగ్గీషుభాషయం దిష్టములేదు. నీవు వెళ్లి యచటంగరచున దాంగ్లేయభాషయే గదా? అది యిచ్చటఁ జదువఁగూడదా! అంగ్లేయభాషయన్న నిచటివారి కసహ్యత పుట్టినది. అసహాయోద్యమము ప్రబలినది. అంధ్ర దేశమున సహాయనిరాకరణము ప్రబలినది. స్వరాజ్యాభిలాష హిందువుల హృదయములఁ బ్రవేశించినది. రాత్తుములు పెట్టి ప్రతివారి యింటికడ నూలు వడకుచున్నారు. నాకుఁగూడ వడకుట తెలియును. హరిశ్చంద్రుఁడుగాదు నా కిప్పుడు జాబులు వ్రాయుచున్నారు. తుదికు జాబులు వ్రాయకపోయినను మన మాయన హృదయమందుఁ బ్రథమస్థానమునం దున్నామని వ్రాసిరి. గాంధీమహాత్ముని మూలమున దేశమంతయు నాందోళనముగనున్నది. మిగిలిన విషయములు తరువాత వ్రాసెదను. ఫ్రెంచిభాష యిపు డెవరికడ నేర్చుకొమ్మందురు? ప్రవేశపరీక్ష కేమి చదువనలయును? అన్ని విషయములు వ్రాయఁడు. న్యాయార్కు సంగతి యేమయినది? తొందరగా వ్రాసిలిని.

ఇట్లు,  
మీ ప్రియమైన,  
అన్నా.

20 వ లేఖ

అటవణ్ణు,

2-2-21.

నా సీయమైన సీమా,

ఈ వారము మీయెద్దనుండి లేఖయే వస్తుంది. కారణ మేమాయని నే నాశ్చర్యపడుచున్నాను. నేను పాపపురం రాజాగారికి సంపియుండిన అర్జీనిగురించి యిదివరకే మీకు వ్రాసియుంటినని యనుకొందును. విశేషప్రయోజన ముండదని తలంచెదను. ఏ నైపునుండియు నాకు న్యాయము కలుగునని నే నాశంపజాలకున్నాను. ఈ ప్రపంచములో నే నొక దురదృష్టవతిని. నేను నిజముగా నదృష్టవతి నేయగుచో నీ కష్టములన్నియు కట్టకట్టుకొని నాకే యేల రావలయును ! నే నెప్పుడైన నా విద్య సభివృద్ధిపరచుకొనుట కేమి చేయవలయునని యుద్దేశించినను ప్రతిసారియు అనుల్లంఘనీయములగు కష్టపరంపరలు నన్ను చుట్టుముట్టును. నేను స్వయముగా ధనము నెక్కడ సంపాదించగలను ? విశ్వర్యమును ప్రాముఖ్యమును లేని నావంటి స్త్రీ కెవరును పైకము నప్పుగానీయరని తలంచెదను. మన కుటుంబములలో నిరువంకలనుండియు సాయము శూన్యము. మన కుటుంబములనుండి యెట్టి సాయమును గైకొనవలయునను తలంపు నాకు లేదు. నే నిట్టి హీనాపస్థ యుండుండి విసువ్రుజెందితిని. నా భవిష్యత్సంతానము



కూడ నావలెనే యిట్టి స్థితియందుండి బాధపడకుండులాగున నేను శక్తికొలది ప్రయత్నించెదను. నా బిడ్డల నిట్టి స్థితియందుండఁ జూడఁజాలను. నా బిడ్డలకొరకును, నిరుపేదలకొరకును సాధ్యమైనంతగా ధనమును సంపాదించుటయే నా ముఖ్యోద్దేశము. ఒకనాటికి నేను నా యీ గొప్పవాంఛను నెరవేర్చుకొనఁ గలుగుమననియు, నా బిడ్డలకొరకుగాని, నా నిమిత్తముగాని యాచింపకుండనుండఁ గలుగుమననియు నమ్ముచున్నాను. మీ మిత్రులగు ప్రకాశముగారికిని, తదితరులకును మీరు పైకమునిమ్మని వ్రాసియున్నారా? నాకొర కేమి ప్రయత్నము చేయుచున్నారు? నాకు సాయమొసరింప వాగ్దానమొసరించిన మీ న్యాయార్థు మిత్రునిగూర్చి తెలియఁగోరుచున్నాను.

మే మాసాంతమునకు నే నచటికిఁ జేరునట్లుగా ఏప్రిల్ మాసాంతములో నేను బయలుదేర నుద్దేశించితిని. నా డాక్టరుల సలహానుబట్టి నేను జూనుమాసమునకే యచటికిఁ జేరిపోవలయును. మే మాసమందే అచటకుఁ జేరిపోవుట మిక్కిలి మంచిదని తలంచెదను. నే నింతవరకు ప్యాస్ పోర్టు (విదేశయాత్రానుజ్ఞ)ను, ఒక టికెట్టును తీసికొనియుండలేదు. నా కెవరు తోడ్పడుటలేదు. అనేక శతాబ్దములకుఁ బిమ్మట మీ దేశ సోదరులు, సోదరీమణులు జాతీయవిద్యను గరచుచుండుట నూంహించిన మీకు దేశభక్తి కలుగుటలేదా? ఏవిధము

గను మాతృభూమికి నేను సాయపడజాలకున్నందులకు విచారించుచున్నాను. మీరు నా సలహానుగూర్చి బాగుగా విచారించుకొని తలంచెదను. మీరు (దైవికముగ) మీ యాస్తినే గోల్పోయినచో నేమి చేయగలరు? ఒకవేళ మీరు నిర్ధనులయి యుందురనుకొనుడు. అట్టిచో మీరు మీ పోషణకయి ధనమును స్వయముగ సంపాదించుకొనవలసియుండును గదా! కాబట్టి దేశమునకయి 5 యకరముల భూమి నొసంగుటచే నష్టపడిపోవుదురని తలంపవలదు. ఆ ధనము మీ స్వకీయదేశముగు హిందూస్థాన మునున్న తదేశకుఁ గొనివచ్చుటకును, భారత భాగ్యోదయమునకును దోడ్పడునని నమ్ముడు. నేను కేవల మొక 5 యకరముల భూమిని మాత్రమే యడుగుచున్నాను. అధిక మడుగుటలేదు. ఈరీతి నొసంగుటచే మీ యకరముల సంఖ్య తగ్గునని తలంతురేని నే నొకనాటికి తప్పక సంపాదించగలనని నమ్ము యకరములను కొంతకాలములో వీనికి మారుగా మీ కీయగలదానను. దేశములయొక్క యవసరములనుగూర్చియు, స్థితినిగురించియు నే నింతగ మీకు వ్రాయ నగత్యములేదు. మీరు మిమ్మొక్కరినే హిందూదేశమునకుఁ దగిన పుత్రులుగా భావింపవలదు. అదియు మాటలలోఁ గాదు. ఆమె కిప్పుడు తోడ్పడుటయందే మీ రామె సుపుత్రులయియుండవలయును. మీ యాసినుండి 5 యకరముల

నెందుల కీయజాలరు ? మీ తండ్రిగారియొక్కయు, అన్నగారి  
యొక్కయు ననుజ్ఞ గైకొనువిషయమునను, దేశమున కీ  
మొత్తము నిచ్చు విషయమునను మీరు వెనుకాడుటను నేను  
వాంఛింపను. మీ స్వంతయాస్తినుండియే యొసంగుడు.  
స్వార్థులుగ నుండవద్దు. మీ దేశమున కొసంగునది మీ  
రొక్కరేకాదు. నిజమయిన ప్రతి భారతీయుడును తన  
అయోగ్యులగు పుత్రులనలన బాధపడుచున్న మాతను దుస్థి  
తినుండి సంరక్షింప శక్తి కొలది సహాయపడవలసియున్నది.  
అది మన యాస్తిని దగ్గించునని తలంపవద్దు. పరులకు మీరు  
సాయపడిన భగవంతుడు మీకు దోడ్పడును. మీ స్వంత  
యాస్తినుండి యధమము 5 ఎకరములనయిన మీరు ఈయ  
వలసినదిగా నేను సలహా నిచ్చుచున్నాను. దేశము మీనుండి  
కొంత సాయము నాశించుచున్నది. మీరు దానిని మనః  
పూర్వకముగా నొసంగవలయును. లేనిచో నీ ప్రపంచమున  
జీవించియుండుటయే నిష్ప్రయోజనము. నన్ను గురించి వ్యాకుల  
పడవలదు. నేను మీ చదువును భంగపరచఁగోరను. నే  
నదృష్టవలినయియున్నచో నే నటకు రాగలుగుదును; లేనిచో  
నాయదృష్టమునకు నేను సంతృప్తిని జెందవలయును. జాతీయ  
పాఠశాలలు స్థాపింపఁబడుచున్నవి. దేశము తన బిడ్డలకయి  
విపుల ధనరాసులఁ గోరుచున్నది. ప్రతివ్యక్తియు తన యాస్తి  
గొంత సమర్పించవలసియున్నది. మీరు భారతమాతయొక్క

నిజమయిన పుత్రులయియున్న మీ కియ్యగలిగినది త్యాగము చేయుడు.

ఇట్లు,  
మీ ప్రియమైన,  
అన్నా.

21 వ లేఖ

చాటపట్టు,  
9-2-21.

నా ప్రియమైన సీమా,

రెండు వారములనుండి మీ జాబులు నాకడకు వచ్చుటలేదు. కారణము తెలియకున్నది. మీరు నాయన గారికి వ్రాసిన జాబుందినది. మీరు మీ మిత్రులకు జాబులు వ్రాస్తారట. ధనసహాయము నిమిత్తమా? ఎవరికడనుండియు సాయము వచ్చునట్లు కన్పట్టదు. నిరాధారుల కెవరు ధనము నిత్తురు? ఇంతకాలము ధైర్యమవలంబించి యుంటినిగాని, ప్రస్తుతము నా మనస్సు చింతాసాగరమున మునిగియున్నది. “వివాహమయినందులకు లాభము లేకపోలేదు” అని వ్రాసి తిరి. ఏమి లాభములు? వారమున కొకజాబై నను రాకపోవు టయా లాభము? సహధర్మిణికి వారమున కొకతూరి పత్రము లిఖించుటకయినను సమయాభావమా?

న్యాయార్కు- విషయ మేమయినది? ప్రవేశపరీక్షకు ఏమి చదువవలెను? ఏప్రిల్ చినర వారములో బయలుదేర నుద్దేశించితిని.

నేను నీబారుగార్కి- స్త్రీమరులో మొదటి తరగతి ప్రయాణమున కొక టికెట్టు కొనుమని వ్రాసియుంటిని. నేను డాక్టరయొక్క సలహా ననుసరించి జూను మాసమునకే యచటకుఁ జేరిపోవలయును కావున నేను ఏప్రియలులో బయలుదేరెదను. శ్రీమతి సుబ్బారావుగారి సతిగారు తుదకు ఇండియాకు వచ్చినట్లు నాకుఁ దెలియవచ్చినది. మీకుఁ గానున్న అల్లుడు నాయుఁడు కుశలము.

నేను మీ తండ్రిగారిని నా దుస్తులకయి రెండు మూడు వందల రూపాయలు అడుగవలయునని తలంచుచున్నాను. ఎప్పటివలెనే అంతయు నడచుచున్నది. డబ్బును వెచ్చించుటను మీ రాపివేయుటచే నేమి ప్రయోజనము? నేను అడిగినను మీ తండ్రిగా రేమియు నీయరని నే నెరుంగుదును. ఇతర విషయములు మీతో గలసినపుడు మాట్లాడెదను. పరిస్థితులు అనుకూలముగనున్నచో 4 మాసములలో మిమ్ముఁ గలియఁగలుగుదును. మీ స్నేహితుఁడు రామయ్య తన చదువు చాలించినాడు. ఆయనకు దగ్గు వచ్చుచున్నది. ఇప్పుడు బాగున్నాఁడు. ఈవిషయమును మీవారికిఁ దెలుపవలదు.

నే నేమియుఁ జేయఁజాలకపోయినను దేశములోఁ బ్రస్తుతము సంభవించు నీ యాశ్చర్యకరమగు మార్పులం జూచుచుండెదను. ఏమియును జేయలేకున్నను, దేశభక్తులయినను దేశమున కెంతయో యుపకారము చేసినవారగుదురు. కొన్ని దినములు నే నీసమయమున నిచ్చటనున్నను లాభము లేదనుకొంటిని ; గాని మనకు అంగ్లభాష అవసరములేనపుడు వ్యర్థముగ శ్రమపడనేల ? హిందీ సంస్కృతము మొదలైన భాషలు నేర్చెదను. వీలయిన కాంగ్రెసుపక్షమున మగ్గములు రాట్నములు పెట్టించి దరిద్రులకు సులభమగు వెలలకు వస్త్రముల నీయఁదలచితిని గాని సాగునట్లగపడుటలేదు. మీరు లేనందున నే నసహాయురాలనై తిని. తోడ్పడువారు కన్పట్టరు. నాదియనుటకు నా కేమి యున్నది ? బిచ్చగాండ్రే నాకంటె సుఖముగ, తృప్తికరముగఁ గాలము గడుపుదురనుకొందును. వివాహమైనందుల కేమి లాభము ? ధనముండిన నితరులకు సాయము చేయవలయును గదా ! ఉన్నదాని ననుభవించుటకు వీలులేనపు డుండిన నేమి ప్రయోజనము ? మీరు నిజముగ సరళహృదయులు.

మీరు పరీక్షయందు జయముగాంచినారా ? ప్రతి వారము దీర్ఘలేఖల వ్రాయఁదలంతును గాని పోస్టువేళకు వ్రాయ ప్రారంభించుటచే వీలుపడుకున్నది.

నేను నా నకన్నదమ్ముల ప్రీతిని నును మీకుఁ బంపుచున్నాను. నయచేసి స్పృహగల లేని నులోచనములు తెంచు. మీ సోదరి పోతుదూరు వెళ్లిపోవుచున్నది. మీ ప్రియమైన కోడలు కమల లలితాంబనద్ద పరత్తరహిందూస్థానము చూచుటకు వెళ్లియున్నది. నేటికి కింతయే వార్తలు.

ఇట్లు,

మీయొక్క

అన్నా.

22 వ లేఖ

చాటపట్టు,

16-2-21.

నా ప్రియమైన నీడూ,

మీరు దయతో వ్రాసిన లేఖ చేరినది. న్యాయార్థులలో నెట్టి సాయము లేకపోయినందులకు విచారించుచున్నాను. ఫీతాపురం రాజాగారియొద్దనుండి జవాబులేదు. ఎవరును నాకుఁ దోడ్పడరనియే తలంచెదను. హిందూదేశమందలి మూలమూలలను సహాయనిరాకరణోద్యమము తీవ్రముగా వ్యాపించుచున్నది. ఎవరును ఆంగ్లభాష ప్రేమించుటలేదు. ప్రస్తుతము ప్రతి వ్యక్తియు, తుద కవిద్యావంతులు సయితము అమెరికా వెళ్లవలదని నన్ను నిరుత్సాహ పరచుచున్నారు. నే నింగ్లీషు నేర్చుకొనుట కెవరికి నిష్టములేదు. నేను ప్రయాణ

మున కనుజ్ఞను బడసితిని. నేను చుస్తులు గొంటిని. నే నేమి చేయవగును? గ్రాహం అందుకో వారినలన నేను మొదటి తరగతికి 120 పానుల చనుమనియు, రెండవ తరగతికి 100 పానులనియుఁ బెరిగిఁకొంటిని. మొత్తమున కీ ప్రయాణము నకే 2000 రూప్యములు వ్యయమగును. ఇంత మొత్తమును వెచ్చించిన పిమ్మట నేను దేశమున కిప్పటికంటె నెక్కుడు ప్రయోజనమును గలిగించగలుగుదునని మీరు తలంతురా? నచ్చినదేశమున కేగుటచే నే నిప్పటికంటె సభికముగా దేశసేవ సలుపగలుగుదునేమోయని యపుకపుడు చలంచుచుందును. వివిధ ప్రదేశములఁ జూచుటవలన నేను జ్ఞానమును సంపాదించగలుగుదును. పత్రికాసంపాదనకళ నభ్యసించుట యనవసరమా? నేను బి. ఏ. యం దుత్తీర్ణురాలను గావలయుననియు, సులభసాధ్యమగుచో, పత్రికాసంపాదన కళాభిజ్ఞురాలను గావలయుననియు నెంచితిని. నే నచ్చట 4, 5 సంవత్సరములు గడుపనెంచితిని. కాని యిపుడు రెండు సంవత్సరములే యనుకొనుచున్నాను. నేను అటకు వెళ్లనా లేక తెనుగు సాహిత్యమును, సంస్కృతమును వృద్ధిజేసికొననా? నా బుద్ధికిఁ గనీసము రెండు సంవత్సరములేని యటనున్న బాగని తోచుచున్నది. మీ సలహా యేమి? దేశమిట్టి సంచలనమునందున్నపు డిద్దానిని వీడిపోవుటనుగూర్చి తలంచిన నాకే సిగ్గగుచున్నది. ప్రస్తుతము విద్యావిహీనులే విద్యాధి



కులకంటే దేశమునకు సహాయభూతులుగను, కర్మయోగులుగ నున్నారు. కార్మికులలోను, రైతులలోను, వ్యాపారులలోను అధిక సంఖ్యాకులు అసహాయవాదులుగనున్నారు.

ఇట్లు,

తమ ప్రియమైన

అన్నా.

23 వ లేఖ

చాటపట్టు,

2-8-21.

నా ప్రియమైన నీడూ,

మీ రెండు జాబులు చేరినవి. నేను గతవారము వ్రాయఁ జాలక పోయినందులకు విచారించుచున్నాను. నా రాకను గూర్చి వ్యాకులపడవలదు. ఈ సంవత్సరము నే నిటనే యుండుటకు నిశ్చయించుకొంటిని. మాతృదేశ మిట్టి యద్భుతమగు మద్యమములోనుండగా దీనిని విడిచిపోవు నుద్దేశ్యము నాకు లేదు. నా స్వంత పైకముతో వెళ్లఁగలిగినపుడే వెళ్లెదను. వచ్చే వారము విషయములన్నియు వ్రాయుదును.

ఇట్లు,

మీయొక్క,

అన్నా.

24 వ లేఖ

చాటపట్టు,

9-3-21

నా ప్రియమైన నీడూ,

మీ యొద్దనుండి జాబులులేవు. సర్వశక్తి సంపన్నుని యనుగ్రహముచే మీరు కుశలమనియే నమ్మెదను. అమెరికా వెళ్లుట కుద్దేశ్యములేదు.

సహాయ నిరాకరణోద్యమ మధికముగాఁ బ్రబలినది. ఈ తగుణమున నిచటనుండి యితర దేశములకేగుట యుచితముగా నాకుఁదోచదు. ఇక్కాలమున జీవించు వారందఱు ధన్యులే. స్వాతంత్ర్యమును గోల్పోయి పరాధీనులయి బుద్ధి హీనులుగనున్న హిందువు లిపుడుగదా స్వరాజ్యము నభిలషించుచున్నారు! భరతవర్షమునందు శక్తి స్త్రీ పురుషుల యందుఁగల్గినది. ఆశక్తి నడిపించుచున్న వాఁడెవఁడు? దేశ భక్తుఁడు; సరళహృదయుఁడు; సర్వజనప్రియుఁడు; ఈశ్వర ప్రియుఁడు; సర్వదాభగవంతుని ధ్యానించువాఁడు; మానవులందరియొడ నేక విధమగు ప్రేమను గలిగియుండువాఁడునగు మన గాంధీయే. ఈ మహాపురుషునిఁ గన్నతల్లి యెంత పుణ్యాత్మురాలోగదా! అత్తరి.....శ్రీరాముఁడుద్భవించి యుండినట్లు, ఇప్పుడీ మహానుభావుడు..... అవతరించెను.

భగవంతునకు బిడ్డలందరు సమానులే.....  
 యీశ్వరుడు తానీగూపమున వచ్చినట్లున్నది. కాలము మన  
 పక్షమయినది. స్వరాజ్యము చేరువలోనున్నది. ఎందరినో  
 .....గారాగారమునందుంచుచున్నారు. ఆంధ్రు  
 లలో.....చెరుకువాడ నరసింహం, పట్టాభిసీతారా  
 మయ్య, టి. ప్రకాశం, కొండా. వెంకటప్పయ్యగార్లు మున్నగు  
 వారు దేశముకొర కనేక విధముల పాటుపడుచున్నారు. ఈ  
 సమయమున మీరుండిన నెంత బాగుండెడిది?

మీ సోదరుని విద్య సమాప్తమయినది. జబ్బుగా  
 నుండుటచే నీ సంవత్సరము మాని నాడటం. విద్యయింక  
 సాగునని నమ్మకములేదు. వివాహమైన నెందరకు విద్య  
 లభించును?

ఇట్లు

మీయొక్క-

అన్నా.

25 వ లేఖ

చాటపట్టు

17-3-21

నా ప్రీయమైన నీడూ,

మీ ప్రేమ పత్రమునందు కొంటి. అయ్యది గతదినమే  
 చేరినది. నే నుపన్యాసమిచ్చువిధము నభ్యసించుచున్నానని

వ్రాసియుంటిరి. ఏమి యిచ్చితిని? నేనే మీయగలను? భార్య  
రెంత యవివేకలయిన భర్తలంతగా నానందించెదరు గదా!  
నాయీ యల్ప విద్యాభివృద్ధికి మీరెంతగ నానంద నిమగ్ను  
లగుట నాశత్రుంతము నాశ్చర్యకరముగ నున్నది. నేను  
విద్యావతిని, కవయిత్రిని, జ్ఞాన సంపన్నుని మీరేల భ్రమ  
పడుచున్నారు? ఓయీ, యన్యత్తుడా! నీబుద్ధి కుకలతకు నేను  
మెచ్చుటయు, నా జ్ఞానమునకు నీవు గర్వపడుటయు సరియా?  
సత్యముగ నేను విద్యావతినినై సఁ బలువుర కుత్సాహమును  
గలిగించి దేశమునకు లాభమును గలిగింపవలెను గదా! నేను  
మీరు నొకరి విద్యాబుద్ధులకొకరు సంతసించుకొన్న చాలునా?  
ఈ నిష్ప్రయోజనమగు విద్య నా కెందులకున్నదాయని మిగుల  
వగచుచుంటిని.

నాకిప్పుడు పరదేశములకేగి విద్య నభ్యసింపవలెనను  
వాంఛ నశించినది. దేశసంచారము చేసెదను. మీ రెంతకాల  
మట నుందురు? మీరు కొన్ని మాసములకు వత్తురనగా  
నూతన ప్రపంచమునుజూడ నేతెంచెద. దేశమున కుపకారము  
చేయఁజాలకున్నందులకు విచారముగనున్నది. ప్రతివారము  
మీకు దీర్ఘలేఖల వ్రాయఁదలఁచియు వ్రాయుటలేదు. నా  
జాబులు మీకడకు యథాసమయమున వచ్చుటలేదని మీరు  
వ్రాయుదురు. మీరేల నాకు ప్రతివారము లిఖించుటలేదు?  
ఈ సమయమున మీరుండిన దేశమునకును నాకును నెక్కుడు

నహాయముగ నుండేశిది. మీరు సాధ్యమైనంత త్వరలో నిక్కడకు నేతెంచుటకుఁ బ్రయత్నింపుఁడు. మీరు వివాహమునకుఁ బూర్వము నుడివినట్లు నాకువచ్చు ధనమును పంచి యొసంగుఁడు. అందువలన నుభయులకు లాభముండును. ధనము న్యర్థముగ న్యయమగుచున్నది. జాగరూకతగ నున్నచో వేలుండుటకేమి కారణము? మీనిద్య కెంతయైనది. అయిన దంతయు మీవలన నప్తమనవచ్చినదా? సరళహృదయుఁడా! నీ వికనైన మేల్కొనుము. ఇంతకాలమెట్లు గడపితివో! ఇంక పీలులేదు. భార్యవచ్చినది. బిడ్డలువత్తురు. వారిని కష్టముల పాలు చేయకుము. చిరకాలము దుఃఖింతురు. మేల్కొనుము. స్వతంత్రుఁడవుకమ్మ! స్త్రీని మోసపుచ్చకుము. పంష్కరించుము. తొందరపడుము.

ఇట్లు

తమ ప్రియమైన

అన్నా.

26 వ లేఖ

చాటపట్టు,

6-4-21

నా ప్రియమైన నీడూ,

గత రెండువారములు మీకు వ్రాయఁజాలకుండినందులకు విచారించుచున్నాను. మహాత్మాజీని సంవర్ధించుటకు

## అన్న పూర్ణాదేవి లేఖలు

నేను మార్చి 31 వ తేదీని బెజవాడ వెళ్ళితిని. ఆయన మూడవ తేదీని ఏలూరు విచ్చేసెను. నేడు మే ముపవాసముచేయుచున్నాము. ముందులేఖలో సంగతి సందర్భములన్నియు వ్రాసెదను. నా “సత్యాగ్రహవ్రతము”నకుః బ్రతికూలమగుటచే నేడు నేనేమియు వ్రాయఁజాలను. మీరు సన్నుతగలియవచ్చినపుడు నేను భౌతిగాఁ బరివర్తనమయిపోయియుండఁజూడఁగలరు. దయచేసి మీరట నెన్ని సంవత్సరము లుండు నదియు తెలుపవలయును. విద్యాభ్యాసమున కయి నేను అమెరికావచ్చుటలేదు. వచ్చేసంవత్సరము నేను అమెరికా చూచుటకేని రాగలనో లేదో చెప్పఁజాలను. నా మాతృభూమికి నాయాభూషణము లన్నింటిని సమర్పించి నైచితిని. నేను నాచీరల నన్నింటిని మహాత్మాజీకి దక్షిణాఫ్రికాలో విక్రయించివేయుటకుఁ బంపఁబోవుచున్నాను. ఈసమయములో మీదేశమును సేవించుటకు మీరిక్కడ నుండవలసినదని నాకోరిక. మీత్యాగమునుగూర్చి యేమిచేసితిరి.

ఇట్లు

తమ ప్రിയమైన

అన్నా.

27 వ లేఖ

చాటపట్టు,

12-4-21

నా ప్రీయమైన నీడూ,

నేను మీకు రెండుమూడు వారములు జాబులు వ్రాయకుండుట నాకు చాల విచారముగానున్నది. బెజవాడ యరుగుటచే నొకవారము వ్రాయజాలనైతి. మహాత్మాజీని దర్శించుటకు రెండుమూడులమంది యేతెంచిరి. శ్రీమతి సరళా దేవినిగూడ దర్శించుభాగ్యము కలిగినది. స్త్రీలవక్షమున బెజవాడ ఏలూరులో మహాత్ముని నే నాహ్వానించితిని. ప్రథమమున నా మహాత్మునికడ కేగుటకే భయపడితిని, ఆహ్వానించుభారము నాపైబడుటవలన నే నక్కార్యము నిర్వహింపవలసివచ్చెను. సరళాదేవి యామె వ్రాసిన “చేతికదురుతో నూలుతీయుట”యను పాత్రము నాంధ్రీకరించుమని యాజ్ఞయిచ్చినది. “నీవు చమత్కారముగా మున్ముందుగ స్నేహము చేసుకొంటివి. మనమిట్లు నొకరి నొకరము చూడఁగలుగుదుమని యనుకొనలేదుగదా! ఈవిధముగ మరల నెన్నడయినఁ జూడఁగలుగుదుమేమో” యని నుడివిరి.

గాంధీమహాత్ముడు నీదేశము నిమిత్తమయి నీదేమి పనుర్పించెదవని నన్నడుగ నేను రెండుజతల గాజులను బెజవాడలో నిచ్చియుంటిని. ఏలూరు వచ్చినపుడు నాకడనున్న

సామ్యులన్నియు దేశమున కర్పించితిని. ఇప్పుడు నాదగ్గర మరే మియులేవు. కేవల మొక్కొక్క-గాజు హస్తములయందును, మంగళసూత్ర చిహ్నముగ మీరు నాకంతమునందుంచిన స్వర్ణ పతకముమాత్రము గలదు. ఇప్పుడు నేను ధరించువస్త్రములు చూచిన ఆశ్చర్యమగును లయ్యెదరు. స్వరాజ్యము నచ్చువర్యంతము వడుకునూలు ముతుకబట్టలనే ధరించెద. మనదేశమున నుండు వస్త్రములనయిన ధరించ వలనుగాదు. విదేశవస్త్ర బహిష్కారమును జీవిత మున్నంతవరకు మన ముభయలము నిర్వృత్తిపవలసినదే. పదియవనెంబరు తెల్లని ముతుకబట్టలు నా శరీరమును గాపాడుచున్నవి. ఇదివర కెప్పుడు దక్షిణాదిచీరలు గాని మరి యేవిధమగు శ్రేష్ఠములుగాని పట్టువస్త్రములను తప్ప ధరించనివా రిప్పు డీవస్త్రములు సంతోషపూర్వకముగా ధరించుకాలము వచ్చుట హిందూదేశమునకు సౌభాగ్యచిహ్నమును, స్వరాజ్యప్రాప్తికి సూచనయుఁగాదా ?

ఇది యెవరిమహిమ ? ఇది యెవరియాజ్ఞ ? మరెవరిది ? గాంధీమహాత్మునిదే. లక్షాధికారుల సంతతివారును రాట్నము చేనూలు తీయుచున్నారు. ఎచటఁజూచినను రాట్నములే. రాట్నము సామాన్యమైనదికాదు. అది విష్ణుచక్రము. దాని నుండివచ్చుధ్వనియే వేదనినాదము. ఇంతమాత్రమున సంతృప్తి వహింప వీలులేదు. హిందూదేశమునందంతట 20 లక్షల రాట్నము లుండవలెను. తిలకు స్వరాజ్యనిధికి కోటిరూప్యము



లుగావలెను. కాంగ్రెసుసంఘమునకు కోటిమెంబర్లుండవలయును. ఇవియన్నియు జూను 30 వ తేదీ లోపుగ నమకూర్చబడవలయును. ఆరుమాసములు గడచినవి. మనకు స్వరాజ్యము ప్రాప్తించుట కింక ఆరుమాసములున్నది. మహాత్ముడు నుడివినప్రకారము ఆచరించిన 6 దినములలోనే స్వరాజ్యమును బ్రాప్తింపజేసికొనగలము. సహాయనిరాకరణోద్యమ విషయమై మీకు విశదమేకదా ! విద్యార్థులు పాఠశాలలను విసర్జించుట, న్యాయవాదులు మొదలగువారందరూ తమ వృత్తులనుమానుట, ..... 35 సంవత్సరములనుండి ..... మనకెంతవరకు ప్రజాపరిపాలనము లభించినది ? యుద్ధమున మన హిందూసోదరు లెంతమంది తమప్రాణముల నర్పించి జర్మనీనోడించి బ్రిటీషురాజ్యమును నిలిపిరి ! భరత మాత యొంతధనమును సాయముజేసినది ? ఇంతసాయమున కేమి లాభమును బొందితిమి. ....

మనది చార్జనరహితమగు పవిత్రోద్యమము. మన కెన్ని బాధలు కలుగజేసినను మనము వారి నసహ్యభావముతోఁజూడరాదు .....

.....

ఇదివర కెంతమంది నాయకు లుద్యమించియుండలేదు ? ఈనాయకునిఁబోలిన నాయకుఁ డుండెనా ? హిందూమహమ్మదీయుల పరస్పరానురాగ మేమనివర్ణింతు ? మహాత్ముడు సామా

న్యూడా? అసాధారణము. ఆయనయందు మంత్రశక్తియున్నట్లుంది. లేనిచో ఇగదాచార్యుడే ట్లగును? ప్రపంచమున నాయనను గౌరవింపనివా రుందారా?

మహాత్ముడు నన్ను ఆశ్రమమునకు రమ్మనిరి. నేను శీఘ్రకాలములో నచ్చటికేగఁ బ్రయత్నించెదను. మహాత్ముడు కాకినాడ కేగినపు డచట వేశ్యలు లేన్ను జూడవచ్చిరఁట. ఆయనకు వారు బోగము చానలని యెవరో నుడివిరఁట. ఆమాట కర్ణకఠోరమయి అధోలోకమునఁ దాను పడినట్లుండెనఁట. ఆగడనకత్తెలను జూచియుండనిపక్షమున మహాత్ముని కాంధ్రస్త్రీలయందొకెంత యభిమానముండెడిదోకదా! మహాత్మాజీ యీవృత్తిని నిర్మూలము చేయవలెనని స్త్రీ పురుషులఁగోరియుండిరి. ఈ కార్యభారమును మహాత్ముడు నాయందుంచుటచే నేను త్రోసివేయఁజాలకున్నాను. “మహాత్మా! ఇది దుస్సాధ్యమైనదనియు, అత్యంత కఠినమైనదనియు, నేను చేయఁజాలననియు” వేడుకొన్నను చేయఁగలవని యాశీర్వదించి యిక్కార్యమును నిర్వహింపుమని ముమ్మారు నుడివియుండుటచే నేనా మహాత్ముని యాదేశము నుల్లంఘింపఁ జాలకున్నాను. ఆమహాత్ముడు చెప్పటవలన నాప్రాణముల నైన సమర్పించుటకేని సంసిద్ధురాల నయియున్నాను.

ఏలూరు సాయంకాలము 4½ గంటలకువచ్చి రాత్రి 10 గంటల మేలుబండిలో వెళ్ళియుండిరి. ఆదినమంతయు

నాయనతో సుసభాగ్యము లభించినది. మీరుండిచూచిన మీకెంత యానందముగ నుండెడిదో? మీకా యదృష్టము లేదుగదా! నేను అమెరికావచ్చునిమిత్తము 1000 రూప్యములు వస్త్రములకయి న్యయపరచితిని. అవియన్నియు గాంధీ మహాత్ముని కంపుచున్నాను. దక్షిణాఫ్రికావంపి యచ్చట నమ్మెదరు.....

షోకతాలీగా రిట్లు చెప్పియుండిరి. “అంగ్లేయుల ఫిరంగులు రెండుమైళ్ళదూరములో నున్నవారినే నశింపజేయును. కాని మనరాట్నము 7000 మైళ్ళదూరమునందున్న లాంకు మైదువరకు వెళ్ళును. మనకు స్వరాజ్య మపుడేవచ్చును. మంచితరుణము, యిపుడుగదా దేశసేవచేయుసమయము. మీరు లేనందున నామనం బెంతయుఁగలవరపడుచున్నది. అదృష్టవశమున మీ కిదివరకు విద్యార్థివేతనము వచ్చినదని సంతసించియుంటిని. ఇప్పుడన్నచో విద్యార్థివేతనము వచ్చుటచే, గదా మీరు వెళ్ళియుండిరి. లేనిచో నిచ్చటనేయుండి కమ్మనాయకు లయియుండెడివారుగదా! యని విచారించుచుంటిని. ఇదియే దురదృష్టము. ఎందులకా పాపవిద్యార్థివేతనము లభించినదో! ఎందుల కిదివరకే యీ నిరాకరణోద్యమము ప్రారంభముకాలేదో!

ఇవియన్నియు విచారమును గలుగఁజేయుచున్నవి. మీరుండిన మన మిరువురము దేశసేవచేయుటకు వీలుండెడిది

కదా ! మీరిచ్చట లేకపోవుటచే నాకుఁ గొన్ని కష్టములు  
న్నవి. పలుమాటలేల ! మీరు వచ్చుటకు వీలుగాదు. ఒక  
యేడాదియైనను ముగియలేదు. పరుల ధనసాహాయ్యమున  
విద్య నభ్యసించుచున్నారు. మున్ముందే వారికిఁ జదివెదనని  
పత్రము వ్రాసియుచ్చియుంటిరి. వారిని మోసముచేయరాదు.  
ఇప్పుడు రానలెనన్న నాలుగువేలు మీ రియ్యవలసియుందురు.  
మీ రీదేశమునకువచ్చి యెంతవరకుఁ దోడ్పడఁగలరో యెవరి  
కెరుక ? ధనమిచ్చి ముక్తులగుటకయిన శ్రీమంతులు కారు  
గదా ! మహాత్మాజీ యుపదేశము ప్రకారము మీరు హిందూ  
దేశమున విద్య నభ్యసించుచున్నచో నీతిరుణమున విద్యాల  
యమును ద్యజించి నహాయనిరాకరణోద్యమమునఁ బ్రవేశించి  
దేశసేవను జేయవలసియుండెడిది. ప్రస్తుతము పరదేశమున  
నుండుటచే నీయుద్యమమునఁ బ్రవేశించుటకు వలనుగాదు  
కదా ! అచ్చట విద్య నభ్యసించి వచ్చుటవలన మనదేశమున  
కేవిధమగు లాభమైన నున్నదాయని యడిగితిని.

అదేశమునకు మనదేశమునకు శ్రీహోష్ణస్థితి తారతమ్య  
మున్నదిగదా ! అచ్చట విద్యనభ్యసించువా రాదేశమున  
ననుకూలమైనదాని నభ్యసించుటచే నీదేశమునకు లాభకర  
ముగ నుండునట్లు క్రొత్తవిషయములు గనుగొనఁగలిగిన చాల  
లాభముండును. ఇచ్చటి విద్యార్థులు సాధారణముగ విదేశ  
ములకేగి యా నాగరికతల కలవడి కట్టపడి విద్యనభ్యసించక

ప్రపంచమందుండు తుచ్ఛసుఖములకయి కాలయాపనచేసి  
 ధనమును గోల్పోయి నిష్ప్రయోజకులయి మరలివత్తురు.  
 ఇచ్చట బి. ఏ చదివినవాడు వ్యవసాయము కష్టపడిచేయఁ  
 గలడా? మీరు శ్రద్ధవహించి, శ్రమపడి చదివెదరనిచెప్పగా  
 ఆనందించి యచ్చటినుండి చదువుమనియే మహాత్మాజీకోరిరి.  
 మీవిద్యవలన లాభము దేశమునకు మీ బుద్ధిక శలతనుబట్టి  
 యుండునని వారు వక్కాణించిరి. కనుక మీరువచ్చుటకే  
 మాత్ర మాతురతగ నుండవలదు. ఇది బ్రాహ్మణేతరోద్యమ  
 మునకుఁదరుణముగాదు. బ్రాహ్మణేతరోద్యమమున నుండువా  
 రికి స్వరాజ్య మవసరములేదట. ....  
 .....ప్రజలలో నైకమత్యముప్రబ  
 లినది. అందరును స్వరాజ్యము కావలయుననెడివారే. మూఁడు  
 నాలుగు సంవత్సరముల పనిజాలుండు సయితము గాంధీమ  
 హాత్మునకుజయ" అనువాఁడే.

ఆశ్చర్యమే మన పోలీసువారు శాంతమునుబూనిరి.  
 ఏయల్లరియు జరుగలేదు. ప్రజలు పోలీసువారు కలిసిమెలిసి  
 యుండుట కిదియే ప్రథమము. మహాత్మాజీ ఆంధ్రదేశముం  
 తయుఁ దిరుగుచున్నారు. అంగలూరు, కొతవరము వెళ్లియుం  
 డిరి. ఆంధ్రదేశమువలన స్వరాజ్యము లభించునని నాయకులు  
 నుడివిరి. ఆంధ్రులన్న మహాత్మాజీకి నభిమానముమొండు.  
 దేశవిషయముల నింతటితోఁజాలింతము. తరువాతవ్రాసెదను.

స్వవిషయము. నాకాంగ్లేయభాషయందు పాండిత్యము సంపాదించవలయు ననెడి యాశయు అడుగంటినిది. అందువలన నాప్రియాణము మానుకొంటిని. నాకొరకు మీరేమియుఁ బ్రయత్నింపవలదు. ఈవిషయము మీ కిదివరకే తెలియఁ జేసియుంటిని. దేశసేవఁజేయఁజాలకున్నను ఆంగ్లేయవిద్య యనవసరమని మానుకొంటిని. ఆంగ్లేయవిద్య సభ్యునిచుటకయి విదేశమునకురాను. దేశభ్రమణము చేయనలెననియున్నది. కాన మీరు వచ్చుముందు దేశమునుచూచుటకు వచ్చెదను. మీ కింతశ్రమ కలుగఁజేసినందులకు క్షమింపుడు. ఈదినము నే నేమియు వ్రాయఁజాలను. ఈజాబు తొందరగావ్రాసితిని.

ఇట్లు

మీ యొక్క,

అన్నా.

28 వ లేఖ

చాటపట్టు,

19-4-21.

నా ప్రియమైన నీడూ,

నా గత యుత్తరములు మీకుఁ జేరియుండునని నమ్మెదను. ఈ వారము మీ జాబు లెందుకు నాకు రాలేదో యాశ్చర్యముగనున్నది. నేను మీ ఫోటో చేరినందులకు సంతసించితిని గాని, మీ దుస్తులు, మీరు నిలువఁబడిన పద్ధతి.

యితర విషయములన్నియు నన్నేడ్పించినవి, కోపమును గలిగించినవి. విదేశీయుల పద్ధతి నేమాత్రము అనుకరింపవలదు, నేను వారి నేవగించెదను. మన దేశమున కక్కరకువచ్చు విద్యను మాత్రమే సంపాదింపుడు.

పాశ్చాత్య నాగరకతయే మన కింత ముప్పు తెచ్చినది. మధ్య వచ్చినది మధ్య నశించిపోవలెను. ఆంగ్లేయుల నాగరికత నవలంబింపగనే యాంగ్లేయుల మయ్యెదమా? కాకి నెమిలి పించమును గట్టుకొన్నంత మాత్రమున నెమిలి కాగలదా? గాడిద సింహపుతోలును తొడిగిన మాత్రాన సింహమగునా? మన మెన్ని పరులవేషభూషణముల ధరించిననేమి? హిందువులమే. ఇతరుల ననుకరించినను, శక్తికి మించినదానిని జేసినను ఎన్నటికేని గౌరవహానినే కలిగించును. నేను వచ్చే వారము “యంగు ఇండియా” పంపుదును. నేను నాలుగు వారములనుండి దానిని తెప్పించుచున్నాను.

ఎంత పర్యంతము మనము పాశ్చాత్య నాగరకతాభిలాషులమయి విదేశీవస్తువులను ద్యజింపమో, అంతవరకు స్వరాజ్యాభిలాష యెట్లు కలుగును?.....  
ఇప్పుడు మనము విషమావస్థయందున్నారము.....  
ఏది విసర్జింపవలెనన్నను సర్వత్ర విదేశీవస్తువులే.....  
.....  
మహాత్ముడు కానిచో నతడింత మందిని తన యాధీనము

చేసికొనగలడా? ఆయన ధన్యుడు. భరతవర్షమే కాదు.  
ప్రపంచమంతయు నాయన పాదతలముననున్నది. విశేషములు  
తరువాత వ్రాసెదను.

.....

ఇట్లు,  
తమ ప్రിയమైన,  
అన్నా,

20 వ లే

చాటపట్టు,  
27-4-21.

నా ప్రിയమైన నీడూ,

మీరు దయతో వ్రాయుచున్న జాబులు చేరుచున్నవి.  
మార్గరెట్టుకూడ నాకు జాబు వ్రాసినది. జవాబు తరువాత  
వ్రాసెదను. నేను వచ్చుట మానుకొంటినని వ్రాసియుంటిని.  
ఎన్నటికేని దేశమును దర్శించుటకయి వచ్చెదను గాని విద్య  
సభ్యసింపవలెనను వాంఛ పూర్తిగ నడుగంటినది. నాకొరకు  
మీరేమియుఁ బ్రయత్నము చేయవలదు. మీ రీతరుణమున  
లేరని విచారపడుచుండ నేనుకూడ నెట్లు రాగలను? ఈ  
వాంఛ ప్రథమమునుండియు లేనందులకు విచారపడుచున్నాను.  
నన్నేమియు మీరు నిరుత్సాహపరచవలదు. నేను మనః  
పూర్వకముగ నవలంబించినదానిని స్వేచ్ఛగాఁ గొన్నిదినములు



చేయనిండు. కష్టసుఖములు ననుభవమువలనఁ దెలియఁగలవు. నిర్బంధించిన నా కార్యమునందుఁ బట్టుదల మొండగును. “అయ్యో! నే నేమియు నా దేశమున కర్పింపఁజాలకున్నాను. సేవచేయుటకేని శక్తిలేదు కదా!” పరదేశములకు వత్తమని దుస్తులకయి అధికమగు ధనమును వ్యయపరచియుంటిని. మీకు 1000 రూప్యములు పంపవలెననియున్నది. నాకడలేనందున పంపుట కసాధ్యముగానున్నది. వస్త్రములకయిన ఖర్చు వ్యర్థము గదా! విదేశవస్త్రములగుటవలన నన్నియు నమ్మి వేయుచున్నాను. దక్షిణాఫ్రికాకు గాంధీమహాత్ముఁడు పంపెదరట. ప్రస్తుతము నాకడనున్న ధనముతో రాత్నములు, మగ్గములు పెట్టించి బీదలకు సులభమైన ధరలకు రాత్నముల నమ్మవలయునని ప్రయత్నము చేయుచున్నాను. దాని నిమిత్తము 400 రూపాయలు ఖర్చగును. గాంధీ యాశ్రమమునకు వెళ్లెదను. ఈ డబ్బు అయినతరువాత నెచటనయిన నప్పు తీసికొందునేమొ.

ఇట్లు,

మీయొక్క

అన్నా.

30 వ లేఖ

చాటపట్టు

4-5-21

నా ప్రിയమైన నీడూ,

ఈవారము మీయొద్దనుండి జాబేమియు రాకుండుట కాశ్చర్యపడుచున్నాను. మన గ్రామములో రాత్నములు వృద్ధిచేయుటకుఁ బ్రయత్నించుచున్నాను. వెలకుఁచీసికొనలేని పేదలకు నేను రాత్నముల నిచ్చుచున్నాను. వారు పిదప వెలను జెల్లింపఁగోరుచున్నారు. నేను రెండుచేతి మగ్గములు నేతకయి సంపాదించితిని. ఇప్పటికి నేను 200 రూప్యములు వెచ్చించితిని. ఈపనికయి యింకను వెచ్చింపవలసియున్నదని తలంచెదను. మీరెట్లున్నారు? ముందులేఖలో విశేషములు వ్రాయుదును.

యష్మదీయ

అన్నా

31 వ లేఖ

చాటపట్టు

11-5-21

నా ప్రിയమైన నీడూ,

ఈరెండు వారములనుండియు మీయొద్దనుండి జాబులు రాకుండుటకు విచారించుచున్నాను. మీరు మంచి యాలోచనముగ నుండురని నమ్మెదను. నేను హిందీ నేర్చుకొను

చున్నాను. శ్రీయుతులు శేషగిరిరావుగారు నాకు హిందీ నేర్పుటకుఁ బ్రతిదినము వచ్చుచున్నారు. మేము కలసి రాజకీయ గ్రంథములు చదువ నుద్దేశించితిమి. మీ నాయనగారు పెదమద్దాలినుండి వచ్చినారు. అమ్మమ్మ ఏలూరులోనున్నది. ఆమె త్వరలో నిటకురాఁగలదు. నాయుత్తరములు మీకెట్లు చేరుచున్నవో నాకాశ్చర్యముగ నున్నది.

బ్రాహ్మణేతర వాదులయి మీరు దేశద్రోహులగుచున్నందుల కెంతయు విచారము! మీరుండిన నాకు సహాయముగ నుండెదరనియు, అంధ్రులలో వీరులనిపించుకొందురనియు భ్రమించుచుండ మీరీవిధముగ జాబులువ్రాసి యితరులు నవ్వునట్లు చరించుట యెంతయిన నాశ్చర్యదాయకము! మీరుండిన కాలమున బ్రాహ్మణేతరోద్యమమిదికాదు. బ్రాహ్మణేతరోద్యమముయొక్క ఫలితములు బ్రాహ్మణుల దూషించుట దేశనాయకులను దిరస్కరించుట,.....మీరీ పక్షమువారై న నాకు మీకు జీవితమునందెన్నటికి సౌఖ్యముండదు. ఐకమత్యముండదు. భర్తయాజ్ఞను వర్తినియై భార్యయుండవలసినదే కాని భర్త కుపథముననుండి దుర్మార్గముగ సంచరించిన భార్యతానుగూడ దుర్మార్గురాలు కావలెనా? ఇఁక యొక్కడి యాచారము? జాతీయవాది అని తెలియువరకు నా మనస్సునకు నెమ్మదిలేదు. జీవితమును దేశము నిమిత్తము సమర్పింపఁగోరిన మీరు దేశద్రోహులగుదురా?.....

ఎంతటి ఘోరకృత్యము. మీరామూర్ఖముననున్న వెంటనే మరలుడు. మీరావధముననుండి నేను జాతీయవాదిగనున్న ప్రజలు నవ్వరా? మీరు దూరదేశముననుండి దేశసేవజేయఁ జాలకున్నను దేశభక్తులయినను జనని సంతృప్తితో నుండును. నన్ను బ్రోత్సహింపరచుడు. హిందూదేశముననున్న కాలమున నున్నట్లుండిన భగతపుత్రులరై న మీ రీరీతిగ మార్పుజెందుట కేమి కారణము? పాశ్చాత్యదేశమున కేగినంతమాత్రమున దేశద్రోహులయ్యెదరా?

ఇట్లు

తమ ప్రియమైన

అన్నా

32 వ లేఖ

చాటపట్టు,

18-5-21.

ప్రియతముడ,

మీకడనుండి జాబులు వచ్చుటలేదు. నేను మీకు లేఖలు వ్రాయుటలేదు. నా జాబులు.....హస్తములఁ బడుట యెంతమాత్ర మిష్టములేదు. ఏనాటినుండి జాబు లే .....హస్తములఁబడునని గ్రహించితి నో యానాటి నుండి మీకు వ్రాయుటయనిన గిష్టముగానున్నది. మీ యాజ్ఞానుసారము గ్రామప్రచారము చేయుచున్నాను. పురు

షుల సభలలో నుపన్యాసము లీయవలసివచ్చుచున్నది. నే నుపన్యాసకురాలను గాను. నే నభ్యసించవలసిన సంగతు లింక ననేకములున్నవి. మీరుండిన నాకెంతయో సాహాయ్యముగ నుండెడిది. ఎవరితోనైన గలిసి చదివినఁగాని లాభములేదు. శ్రీమతి రుక్మిణమ్మగారు వచ్చెదనని చెప్పినది. మే మిరువు రము గలిసి ప్రచారముచేయుటకుఁ గృతసంకల్పలమయితిమి. ఆంధ్ర కృష్ణా పత్రికల నిరంగుళాధికారము, బ్రాహ్మణులకున్న యసూయాభావమువలన బ్రాహ్మణేతరు లెంత పని చేసినను పత్రికలందుఁ బ్రకటింపరు. పేరు నా కవసరములేదు గాని, పనిని సూపించనిచోఁ గట్టము. నన్ను ఆంధ్ర రాష్ట్రీయ సభకు సభ్యురాలునిగను, యావద్భారత జాతీయోప సంఘమునకు సభ్యురాలుగను నెన్నుకొన్నపుడు ఎంత కార్యభారము వహింపవలసియున్నదో యాలోచింపుడు. ఎంత చేసిన నం తయే. వీరెన్ని యన్యాయములు చేసినను నేను ప్రవేశించిన కార్యమునుండి వెనుదీయుదానను గాను. భారతమాత కష్టములఁ బాపుట ప్రతి భారతీయునివలన కర్తవ్యము. భీమ వరము తాలూకాకుఁ బోయినపుడు వారు చూపిన గౌరవ మింతంత కాదు. అయ్యో! అట్టి యాదరణకు, గౌరవమునకు బాత్రురాలను గాకపోయితినిని నాకెంతయో విచారముగా నున్నది. ఇదివరకు నాకున్న బంగారు వస్తువులనన్నింటిని దేశమున కర్పించియుండుటయే గాక మీ రస్తువాచి చేతిగడి

యారము) పెండ్లినాటి యుంగరము తిలకు స్వరాజ్యనిధి కీచ్చి యుంటిని. నా కిదివరకున్న విదేశవస్త్రములలోఁ గొన్ని నిరు పేదలకు నాలుగు మాసములకుఁ బూర్వమే యిచ్చియుంటిని. కొన్ని స్మిర్నాలో బాధపడుచున్నవారి కంపియుంటిని. ఆమె రికా రావలెనని కొన్న పట్టుచీరెలు, ఇదివరకున్న పట్టుచీరెలు నిచ్చియుంటిని. వాని నన్నింటిని గాంధీమహాత్ముడు కాల్చి వేయవలెనని యాజ్ఞాపించినారు. అవి 2000 రూప్యములు ఖరీదు గలవి. మహాత్ముడు ఏలూరు విచ్చేసినపుడు స్వరాజ్య మునకయి యిచ్చియుంటిని. కాని నే నాయనకడ కంపియుం డకపోవుటచేఁ దిరిగి పంపియుండలేదు. వానినన్నింటిని గాల్చి వేయుచున్నారు. నివాహసమయమందు భరించిన చీరెయుఁ గాల్పుట కీచ్చితిని. నా వ్రాణమును దేశమున కర్పించుటకు సిద్ధముగనున్నాను. కాని మిమ్ము నర్పించు భాగ్యము లేదు కదా! ప్రస్తుతము ప్రకాశముగారు, హరిశ్చంద్రుడు సహాయము చేసినగాని మనకు రక్షణలేదు. భరించుట యసంభవము. ఏమిగానున్నదో? మీ రిక భనము సంపాదించినఁ గాని లాభములేదు. వ్యవసాయము నింకొక్క సంవత్సర మభ్యసించినజాలును గదా!

పేపరు (కాగితము) చేయుట నేర్చుకొనిరండు. అయ్యది అభ్యసించుట కొక సంవత్సరము చాలునట. వ్యవసాయమువలన నెక్కువ లాభముండదు. లాభముండినను

10 సంవత్సరములు గడచిన తరువాతనేయుండును. వ్యవసాయములో నొక సంవత్సరము గడచినది. కనుక, అయ్యది పూర్తిజేసి మరియొకటి యభ్యసించి రావలెను. ఇచ్చట పేపరు ఫాక్టరీల (యంత్రశాల)లో నెలకు 15 వందలవర కిచ్చుచున్నారు. మన కుటుంబస్థితి తెలిసినదే కదా! ఇట్టి స్థితిలో మీరు ధన మార్జింపకపోయిన లాభములేదు. మా యందరి వాంఛ ఫలించజేయనెంచిన కాగితములు చేయు విధము నేర్చుకొనిరండు. మన కిప్పుడు జాము అవసరములేదు. ఆ కాలము గతించినది. ప్రజలు అన్నమో రావచంద్రా యని విలపించుచున్నప్పుడు, ధరించుటకు గుడ్డలు లేక మానమును గోల్పోవుచున్న స్థితిలో దేశమునకు జాము అవసరము. ముందెన్నటికి భరతమాతకు జాము నిష్ప్రయోజనమే. మీరు బాగుగా నాలోచించుకొనుండు. మీరు పంపుమనిన వస్తువుల నన్నింటిని శీఘ్రముగాఁ బంపుచున్నాను. నే నిచ్చట లేక పోవుటవలన వ్రాయలేదు, తప్పులు క్షమింపఁగోరెదను. నాయుత్తరము లందకపోయిన, తంతి పంపవద్దు. నాయుత్తరములు ప్రతివారమును అందుచుండకపోవచ్చును. నే నొక ప్రదేశమున నుండకపోవుటచే వ్రాయఁజాలను. నన్ను మీరు దేశమున కర్పించినపుడు జాబు లెందుకు? నే నీలోకమున

లేననుకొనుదు. ఉండినచో నా పేరపుడవుడు వినుచుండఁ గలరు. లేనిచో లేదనియే యూహింపుము.

ఇట్లు,  
మీయొక్క—  
మా అ. దేవి.

33 వ లేఖ

చాటపట్టు  
5-10-21

ప్రియతముండ,

మీరు వ్రాయుచున్న లేఖ లందుచున్నవి. ప్రతిబుధ వారము మీకు జాబు వ్రాయవలెనని 4, 5 దినములనుండి తలచితలచి తుదకా దినమునకు మరచిపోవుటచూడ నా కాశ్చర్యముగా నున్నది. ఇయ్యదిచూడ భగవద్విచ్ఛవలై గన్పట్టుచున్నది. దేశసేవకయి నాప్రాణముల నర్పింప సిద్ధ ముగానున్నాను. కాని మీరు లేరనువిచారము నాహృదయ మునువేధించుచున్నది. ఈతరుణమున మీరుండిన నాకెంతయో సాహాయ్యముగ నుండెడివారు. రాజకీయరంగములోఁ బ్రవేశించుట కిదియే ప్రథమము గనుక నాకెంతయో కష్టము గానున్నది. విశేషముగ సంగతులుతెలియక, ఉపన్యాసము లొక్కొక్కసారి పాడుచేయుచున్నాను. బంపురములో హతాత్మగా నొక విషయమునుగూర్చి చెప్పుమనినపుడు పాడు



చేసియుండుటంజేసి నాకెంతయో విచారముగానున్నది. వ్రాయజాలకున్నాను. నే నెన్నియో విషయములనుగూర్చి వర్ణింపవలసియున్నది. నాకేమియుఁదోచుటలేదు. నాకు సహాయము చేయువారులేరు. మీరు లేక యీ స్తరుకన్యను బోలు ప్రాణస్నేహితులుండిన లాభముగాని యితరు లెవరున్నను నిష్ప్రయోజనము.

సంవత్సరము గతించినది. మరియొక సంవత్సర మేవిధముగా జరుగనున్నదోకదా ! ఏవిధముగనయిన భగవదనుగ్రహమునఁ బరీక్షయందు జయముగాంచి స్వదేశమున కెపుడే తెంచెదరా యని నిరీక్షించుచున్నాను. మీరీయేడాది విశ్వప్రయత్నమునలిపి మన జన్మస్థానమునకు వచ్చినపిదప విశ్రాంతిఁ దీసికొనవచ్చును. సంవత్సరకాలముకంటె నధికము మీరచ్చట నుండఁగూడదని నాయభిప్రాయము. మీరిదివరకు వ్రాసినట్లు 6 మాసము లీవిషయములో నధికముగాఁ జనువలెననియు, మరి 6 మాసము లచట నుద్యోగముచేసిరావలెనను నుద్దేశ్యము మానుకొనుఁడు. ఇచటకు వచ్చినతరువాత మనదేశమున కనుకూలముగ నుండునట్టివిద్య నెక్కువ సంపాదింపవచ్చును. వ్యవసాయ శాస్త్రమునుగూర్చి టాగూరు విద్యాలయమున నెక్కువవిషయములఁ దెలిసికొనవచ్చును. మీ స్నేహితు లచట నున్నారా !

కాగితములనుగూర్చి వ్రాసియుంటిని. అయ్యది యేడాదిలో నభ్యసించుటకు వీలగునా ? అట్లుచేయుటకు వీలయినను మీరు విశేషకాల మక్కడనుండిన నేను జీవించియుండుట దుర్లభమని తోచుచున్నది. అయ్యో ! యెంతకాల మీవిధముగ నుండవలెను ? సహాయము చేయువారులేరుగదా ! దేశ సేవజేయఁజాలని జీవిత మొక జీవితమా ? ఇక్కాలమున దేశసేవచేయక పరదేశమున విద్య నభ్యసించుటకయియుండి సంవత్సరములు వ్యర్థముగాఁ గడపిన లాభములేదు. అనేక సమయములం దీ తుచ్ఛప్రాణములం దసన్యాసుఁగనుండియే మేమో భావించుచుండును.

ప్రస్తుతము నా హృదయము విచారసాగరమున మునిగియున్నది. అందులకుఁగారణములు మూఁడు (1) ఈ సందిగ్ధసమయమున మీ రిచ్చోటనుండి భరతమాతను సేవింపలేకుండుట. మీ దౌర్భాగ్యవశమున మీరిచ్చట లేకుండుటచే గదా శుభసమయమున సేవజేయఁజాలకున్నారు. మీరుండిన మన మీరుపుర మెంత యనుకూలముగ దేశహితార్థమయి పాటుపడెడివారమోకదా ! (2) నేను చేయవలసినంతసేవ చేయఁజాలకుండుట.

(3) మన కుటుంబస్థితి. ఈస్థితియందుండుటకన్న మీ రొక దర్శిదునియింటఁ బుట్టియుండినచో నేను మిమ్ము వివాహ

మాడియుండిన నెక్కువసంతసముగను, తృప్తికరముగను నుండెడిదానను. ఇచ్చట భర్తలుజైలునకు వెళ్ళుటతోడనే భార్యలు వారి స్థానము నలంకరించి స్వరాజ్యమునకయి తమ జీవితముల భారవోయ సమకట్టుచున్నారు. ఆభాగ్యము లభించదుగదా ! మీరు జైలుకుఁబోవుటకు గాని, నేనుపోయిన మీరు పనిచేయుటకుఁగావి పీలులేదు. మీరు వచ్చుపర్యంతము వ్యవహారములు పరిష్కారమగునట్లు కన్పట్టుటలేదు. ఇచ్చట నున్న దానిని నష్టపరచుటకన్న చక్కవరచుకొన్న బాగుండును. నేనెన్నటికైనఁ బరదేశములఁ జూడవలెనుగదా ! నేను పోవునపు డొంటరిగాఁబోజాలను. అప్పుడు మీ సహాయము కావలసియున్నది. మన మిరువుర మిప్పుడు వేఱువేఱుగానుండుటకన్న కొంతకాలమైనను విదేశములయందు కలసియుండుటమంచిది. మీరు సాధ్యమైనంత శీఘ్రకాలములో స్వదేశమునకు రండు. కాగితమును జేయువిధానము దైవానుగ్రహముండినఁ దరువాత నభ్యసించవచ్చును.

నన్ను జైలునకుఁబంపిన పంపెదరు. జైలునకుఁబోవుట ప్రశంసనీయమే కాని స్వరాజ్యసంపాదనార్థమయి ప్రథమమునఁ బ్రాణమునర్పించిన వీరవనితను గావలయునుగాని యిప్పుడు శ్రీకృష్ణ జన్మస్థానమున కరిగిన లాభములేదు. ఆశుభదినము వచ్చినచో జైలునకుసిద్ధము. దాని నాహ్వానించెదను. కాని యందులకు విశేషముతోర ప్రయత్నింపను. భరతమూత నిమి

త్తము నావంటి బిడ్డలెందరు ప్రాణముల నప్పించకున్న నామెకు విముక్తి కలుగును? ప్రాణముల నప్పించునమయము శీఘ్రకాలములో రానున్నది. మీ రీదేశమునకు వచ్చులోపల నేనెచ్చటనుందునో? జైలునందో! పీఠస్వర్గమునందో! రాణీసంయుక్త, లక్ష్మీబాయిలవలె పీఠవసిత నయిన మీకెంతగర్వము గానుండును? మీకెంత సంరసముగనుండును? ఆదినము నావంటి నీచురాలికి, పాపాత్మురాలికి, దౌర్భాగ్యురాలికి సంప్రాప్తమగునా! ధీరులు, వీరులు, నగు మీకు ధర్మసత్త్వి ననిపించుకొనవలయును. మన మిపుడు శూద్రుల మనీషించుకొన్నను మనము శ్మశ్రియులమే. ప్రాచీనశ్మశ్రియారక్తము మనరక్తనాళములం దొక్క బిండువేనియుండుటచే బ్రాణములతోనున్నాము. ఇపుడు జన్మవలన మనము శ్మశ్రియులముగాకున్నను గార్యరంగమున శ్మశ్రియులము గావలసియున్నారము. మీ సోదరులు స్వరాజ్యసంపాదనార్థమయి చేయుచున్న కార్యములు గౌరవార్హములు. ఇపుడు చాటపట్టు అన్ని విషయములలోను ముందంజవేయుచున్నది. గౌరవాటి ఆంజనేయులుగారు శ్రద్ధగంబనిచేయుచున్నారు. మాగంటి సీతయ్యగారు, రామచంద్రరావుగారి శిష్యులు. మిగిలినవారందరు సహాయనిరాకరణవాదులే. మీరు లేనందున చాటపట్టు అధోగతిపాలయ్యెనని యిదివరకు విచారించితినిగాని యిపుడు మీసోదరులు ఆంజనేయులుగారు దీక్షతోబనిచేయుచున్నారు. నాకొరకు

మీరు విచారపడవలదు. శరీరా రోగ్యము బాగుగ నేయున్నది. చేతిగడియారము, పెండ్లియుంగరము స్వరాజ్యనిధికిచ్చితిని. మీ పేరుండుటవలన ముప్పువాటిల్లునని నుడివియుండిరి. మీరు దేశము కొరకేమియు మీభాగమునుండి యివ్వలేక పోయితిరి గదా! మీరెపుడు దేశసేవచేయుదురా యని సందేహము! ఈ మహాతరుణమునఁ ద్యాగముచేయఁజాలని మీరెపుడో దేశసేవచేయుదురన్న నేమిప్రయోజనము?

ఇట్లు

మీ యొక్క,

మా. అ. దేవి.

34 వ లేఖ

ఏగారము.

9-11-21

ప్రియతముడ,

మీరు వ్రాసినజాబు 5,6 దినములకు పూర్వ మందినది. మీప్రేమపత్రము నాహస్తములఁబడినపుడెల్ల నామనస్సు అధికముగఁగుంచుచుండును. ఏలయన నేనిపుడు మీకు లేఖలు వ్రతివారము వ్రాయకపోవుటయే. ప్రచారమునకుఁబోవుటం జేసి జాబులు వ్రాయుటకు జ్ఞాపకముండక నియమితదినముగడచి పోవుచున్నది. జాబులు వ్రాయుటయందు త్యాగములేదు. మిమ్ముల వెపుడుచూతునాయని నిరీక్షించుచున్నాను. కుటుంబ

విషయమయి హృదయావేదన, స్వరాజ్యాందోళనము, మీరి చటనుండి దేశసేవచేయఁజాలకుండుట మొదలగు విషయముల నుగూర్చి నేనెపుడు విచారించుచుందును. మీరేమొ 1923వ సంవత్సరాంతమున వచ్చెదరని తెలియుచున్నది. అంతకాల మీవిధముగనుండుట యసంభవము. టాకూరు ఆశ్రమములో మీవిద్య సభివృద్ధిపరచుకొనవచ్చునని చెప్పియుంటిని. నేనెన్న టికేని పరదేశ మేగవలసినప్పుడు మీరిపు డంతకాల మచట నుండి మరల నాతోవచ్చుటకు వీలుండదు. మరల మనమిరు వురము వేర్వేరుగనుండుట యసాధ్యము. మీరు 1922 సంవత్సరములో రాఁగలందులకుఁ బ్రయత్నించవలెను. అట్లుచేయ నిచో నధికముగఁ గష్టముల పాలయ్యెదము. 1½ సంవత్సరములు విద్య మీరు పూర్తిజేసితిరిగదా! ఇక నొక యేడాది మాత్రముండినఁ జాలునుగదా! గంపలగూడెం కుమారరాజు గారిని జెయిలులోఁబెట్టినపు డాయన తన సతీతిలకమును నాతో పాటు ప్రచారమునకుఁ గొంపొమ్మనియు, నాతోడ నుంచుకొను మనియు నాకొప్పగించిరి. ఆమెను జూచుటకయి 4-10-21 తేదీని గంపలగూడెము పోయియుంటిని. అచ్చట జ్వరములు విశేషముగానుండుటచే నాకా జ్వరమువచ్చినది. ప్రతిదినము 103, 104 డిగ్రీలజ్వరము వచ్చుచుండెడిది. ఆవిధముగ దాదాపు నెలదినములు వచ్చినది. క్విన్తె నుపయోగించినపిదపఁ జోయినది. ఆదినములలో వాంతులు ఎక్కువగానుండుటం

జేసి జౌషధముకూడ నాకు లాభకరముగానుండకపోవుచుండెడిది. ఇప్పుడు కొంచెము బలహీనముగనున్నది. గాలిమార్పుటకు సోమవర్షాడుదగ్గరనున్న యేగారం గుత్తా బుల్లియ్యగారితోట లోవచ్చియున్నాము. 5 దినములయినది.

మీ రిచ్చటకువచ్చినపుడు మీకు భూములుకావలెను గదా! ఇచట పెదవేగివద్ద నడవులున్నవి. ఎకరము 5, 10 రూపాయలలో నమ్ముచున్నారు. మీకుఁగావలసియున్నయెడల వ్రాయుడు. మీరు త్వరగావచ్చినయెడల చూచికొనవచ్చును. 18 వ తేదీని కనికరమ్మ వివాహము. వరునివయస్సు 36 సంవత్సరములు. వరునకు రెండవవివాహము. ముగ్గురుపిల్లలు. ధనవంతులు. మీరు దూరదేశముననుండి వివాహముచూడక పోయినను దగ్గరనుండియే నాకుఁజూచుభాగ్యము లేకపోయినది. ఇపు డెచ్చటికిఁబోవుటకు వీలులేదు. కదలిన జ్వరము వచ్చునేమో! జాగరూకతతో దేహమును గాపాడి బలమును సంపాదించి కాంగ్రెసునకుఁబోయి స్వరాజ్యస్థాపనచేయవలెను. డిశంబరు మాసాంతమునకు స్వరాజ్యము తప్పకసిద్ధించును.

ఆలీ సోదరులను డాక్టరు కిచ్చూను జైలులోఁబెట్టిరి. అందులకే మాకు స్వరాజ్యము త్వరలో రానున్నది. మహాత్ముని జైలులోఁబెట్టిననాడే స్వరాజ్యమువచ్చును. అంతటి భాగ్యము మా కింకను లభింపలేదు. మహాత్ముడందరికి వడు

కునూలుబట్టలు చాలుటలేదని తాను టోపీ మొదలగునవి తీసివేసి అంగవస్త్రమును ధరించియున్నాఁడు. ఆపటము పంపించుచున్నాను.

ఇట్లు

మీ ప్రియమైన,

మా. అ. దేవి.

35 వ లేఖ

ఏగాకమా.

18-11-21

ప్రియుడ,

మీరు ప్రేమతో వ్రాసినజాబు వందనములతో నందుకొంటిని. నాశరీర మిపు షారోగ్యస్థితియందేయున్నది. కాంగ్రెసునకుఁబోనలయునని ప్రయత్నించుచున్నాను. కాంగ్రెసును దర్శించుట కిదియే ప్రథమము. పూర్వమువలె నీతూరి కుర్చీలు మొదలగునవియుండవు. ధనవ్యయ మేమాత్రముండదు. గాంధీ గారి నూతనవిధానము ననుసరించి విలక్షణముగనుండును. హిందూ ఆచారముల ననుసరించి చాపలుపయోగింపఁబడును. అనవసరవ్యయములుండవు. క్రొత్తపద్ధతులఁజూపి ధనవ్యయమునుండి హిందువులరక్షించి స్వరాజ్యస్థాపనఁజేయుటకే కాంగ్రెసును అహమ్మదాబాదున కాహ్వానించియుండిరి. డిశంబరు మాసాంతములో స్వరాజ్యము సిద్ధించును.



[గ్రామప్రచారము:—గ్రామప్రచార మనఁ బ్రతిగ్రామ మునకుఁబోయి యాయా గ్రామవాసుల నొకస్థలమునకుఁజేర్చి వారికి సహాయనిరాకరణతత్వమునుగూర్చి బోధించుట. స్వరాజ్యప్రాప్తి గ్రామప్రజలపై నాధారపడియున్నది. రైతులసహాయము ప్రయత్నములేనిదే యెన్నటికి స్వరాజ్యము లభింపనేరదు. శాసనోల్లంఘనము ప్రవేశపెట్టినారు.

నావస్త్రము లన్నియుఁ గాల్చితిని. అమెరికాకు రావలెనని 1200 రూప్యముల పట్టువస్త్రములఁ గొనియుంటిని. నే నొకసారియైనను గట్టుకొనియుండలేదు. అమెరికాలో ఉపాహారవిందులు మొదలగువానికి విలువగలవి కావలెననియే నే ననుకొనియుంటిని. ఇదివరకున్న పట్టుబట్టలు గాంధీమహాత్ముని కడకంపియుంటిని. మొట్టమొదట నవియన్నియు దక్షిణాఫ్రికాలో నమ్మదలఁచిరి. నేను పంపించుట ఆలస్యమైనందున నవి కాల్చివేయవలెనని గాంధీగారు నుడివియున్నారు. దానిలో స్వదేశవస్త్రములు నాకొరకుంచమని నేను వ్రాసియుంటిని. అవి విదేశవస్త్రములతోఁ గలిసియుండుటచే వానిని నేను కట్టుకొనుట కాయన కిష్టములేక యన్నియుఁగాల్చివేయుమని యాజ్ఞాపించిరి.

రామానుజమ్మకుమారుడు హనుమంతరావునకు నేను విద్య చెప్పింపదలఁచితినిగదా! నేనాబాలుని నాతో కాంగ్రె

నునకు దీసికొనిపోవుచున్నాను. వచ్చునపు డచటనే మహా తమ్మని యాశ్రమమున విడిచివెత్తును. ఇప్పుడు నాకీద్దరు బిడ్డలు. హనుమంతరావు, రామానుజమ్మ (పంచమబాలిక) రుద్రాక్షిణి తల్లివద్దనున్న అనాథబాలిక. ఆమెను గాంధీఆశ్రమమునకే పంపుచున్నాను. ఇద్దరచట విద్య నభ్యసించెదరు. నే నిరువురిని బెంచుచున్నానని మీరు కోపపడవలదు. ఈబిడ్డల నిద్దరిని బోషించుభారము నాది. నేను పుస్తకముల మూలమున ధన మార్జించి వారిని బోషించెదను. మీ కడనుండిగాని, మా తండ్రికడనుండిగాని ధనమును దీసికొనను.

ఇట్లు

మీయొక్క,

మా. అ. దేవి.

36వ లేఖ

ఏగారము

23-11-21

ప్రియతమనీడూ,

మీజాబులు రెండు వారములనుండి వచ్చుటలేదు. మీరెప్పుడు వచ్చెదరా యని నిరీక్షించుచుండ మరియొక సంవత్సర మాలస్యముగా వత్తునని వ్రాసియుంటిరి. రెండు సంవత్సరము లేవిధముగ గడపవలయునా యని విచారించుచున్నాను. నానిమిత్తము మీరు మీవిద్యాభివృద్ధికి భంగముకలుగఁ

జేసికొనవలదు. ఈసంవత్సర మేవిధముగఁ గడపితి నో, అదేవిధముగ రెండుసంవత్సరములు గకపెదను. నన్నుగూర్చి యితరులు కష్టపడుట నాయభిప్రాయముగాదు. మిమ్ముల నే విషయమునను నేనాటంక పరచియుండలేదు. ఎన్న డట్లు చేసియుండలేదు. ఎప్పు డట్లాటంకపరచుటకు నేను ప్రయత్నింపను. నేనిపుడు బాగుగనే యున్నాను. కాంగ్రెసు 27, 28, 29, వ డిశంబరులో జరుగనున్నది. నేను 10, 15, వతేదీలలో బయలుదేరెదను. నాతో ననేకులు దేశముచూచుటకయి వచ్చుచున్నారు. వారి నిమిత్తము ముందుగ బయలుదేరి హైదరాబాదు, బొంబాయి మొదలగు నగరములఁ జూచెదను. మరల నవంబరులో అఖిలభారత జాతీయసంఘమునకుఁ బ్రతినిధులనెన్నుకొనిరి. ఈసారి ఆంధ్రదేశస్త్రీల తరపున పౌణకాకనకమ్మగారిని ఎన్నుకొనిరి. నేనేమియుఁ జేయఁజాలనని నన్నిదివర కెన్నుకొనుట నాకిష్టములేదు. నాకిపుడు శరీరమ స్వస్థతగానున్నందున నిదివరకయిన రెండుసభలకుఁ బోఁజాలకపోతిని. అఖిలభారత కాంగ్రెసు సంఘమునకు 24 గురు సభ్యుల నెన్నుకొనిరి. ఒక స్త్రీమాత్రము స్త్రీలతరపున నెన్నుకొనఁబడినది. జనసంఖ్యను బట్టి చూచిన స్త్రీలే పురుషులకన్న నెక్కువమంది యున్నారు. పురుషుల తరపున ప్రతినిధు లంతమంది యుండిన స్త్రీల తరపున నొక ప్రతినిధి యేవిధముగఁ జాలునో తెలియకున్నది. పురుషులెంత యన్యాయము చేయుచున్నారు? సరోజినీ సరళాదేవు

లతో నీవిషయము ముచ్చటించి దలంచితిని. నాపట్టునస్త్రి  
ములఁ గాల్చుట కిచ్చినందుల కందరాశ్చర్యపడుచున్నారు.  
బొంబాయిలో గాంధీగారు వాని నెందరికోమాపి యుండిరట.  
అంతఃసూర్యము నా కడనున్న సాధారణముగు నూలువస్త్రి  
ముల నదివరకే నిరుపేదల కిచ్చియుండిని. పేదలకిచ్చుటయే  
యచితమని తలచి యట్లుచేసియుంటిని. ఆగష్టు 1వతేదీనుండి  
యొకపదేశనస్త్రిమేని మాయింటలేదు. విదేశనూలుతో నేయ  
బడినది చూచినపుడు నాహృదయావేదన వర్ణనాతీతము ! ...

60 కోట్ల రూపాయి లీదేశమునుండి ప్రచావాపరూపమునఁ బోవు  
చున్నవి. ఇందువలన 6 కోట్లమంది అన్నమో రామచంద్రా!  
యని విలపించుచున్నారు. స్వదేశవస్త్రిముల ధరించిన నెం  
దికో జీవనాధారముకలుగును. అట్టివస్త్రిములఁ గాల్చుట  
వితయా? పెండ్లిచీరయైననేమి? అదియు విషతుల్యమే. తెలి  
యక యెన్నియో పాపములొనర్చి యుంటిమి. ఇంకను జేయ  
వలెనా? మీచేతి గడియారము, యంగరము మిమ్మడుగకుండ  
గనే స్వరాజ్యనిధి కిచ్చియుంటిని. అందులకు మీరంగీకరించెద  
రనియే యట్లు చేసియుంటిని. వ్రాణముల నర్పించుటకు సిద్ధ  
ముగా నున్నవాఁకి వివాహవస్త్రిములును, ఆభరణములు నొక  
లెక్కయా? కాని యీపనులన్నియు ప్రజలను మెప్పించుటకు  
గాను నేజేయుటలేదు. నేనెవ్వరికిఁ జూపించకుండ, తెలియ

కుండ నిచ్చుచున్నను సంగతి వెలువడుచున్నది. అందులకు నాకే సిగ్గుచున్నది. నేనెక్కువ దేశసేవ జేయజాలక పోయినని విచారించుచుందును. నేను లక్ష్యాధికారిణి నయి నచో నెంతదానము చేయగలిగెడి దాననో యనియు నట్లు కాకుండుట కెంతయు విచారించుచున్నదానను,

ఇట్లు.

తమప్రియమైన

మా. అ. దేవి.

37 వ లేఖ

విగారము,

30-11-21

ప్రియతమనీడూ,

మీకడనుండి జాబులువచ్చుటలేదు. కారణము తెలియదు. ఇచ్చట మేమందరముజేమము. మీ జేమవార్తలఁ దెలియజేయుచుండవలెను. మే మిచ్చటనుండి డిశంబరు 25 వ తేదీని చాటపట్టువెళ్లుచున్నాము. రామాయజమ్మ నాదగ్గర నున్నది. ఆమెకు సత్యప్రియాదేవియని పేరిడితిమి. ఆమెను అహమ్మదాబాదు కాంగ్రెసునకుఁ బోవునపుడు తోడ్కొనిపోయెదను. పంచమబాలికను మనగృహమునం దుంచుకొనుటచే నన్నియిక్కట్టులు రానున్నవో? ఇప్పుడు మనవారందరికి మనలనుగాంచి హాస్యమొసరింప నవకాశమును కలిగినది. ప్రజల

దూషణకు నేను వెరువను. నాతల్లితండ్రులు నాయితానుసారము ప్రవర్తించుచు నారీయింట నాబాలికనుంచుట కంగీకరించి నందుల కాభిగనాదుని కనేకవంతులము లర్పించుచున్నాను. మానుమంతరావును తల్లి సంపించడంబు, మరెవరికైనా బాలునికొరకు బ్రయత్నించుచున్నాను. మీరెచ్చటనుండిన నాకెంతయో సహాయముగనుండెడిది. భూములన్నియు నమ్మునయిపోవుచున్నవి. మీ నిమిత్తమే నులభమైన నెలలకు దొరికిన కొనవచ్చునా?

ఇట్లు

తమ ప్రിയమైన,

మా. అ. దేవి.

38 వ లేఖ

చాటపట్టు,

14-12-21.

ప్రియుడా,

నేను గాలి మార్పుటకు ఏగారముపోయివపుడు 4 జాబులు వ్రాసియుంటిని. మీ కవి యందియేయుండవచ్చును. నేను మీకు మే మాసమునుండి ప్రతివారము జాబులు వ్రాయకుండుట మీకు విశదమే కదా! మీరు అక్టోబరు 29వ తేదీని మీ నాయనగారికి వ్రాసిన జాబు యిచ్చటకు 9వ తేదీ డిశంబరులోఁ జేరినది. మీ నాయనగా రాజాబు మీ పోదరునికిఁ జూపిరి. ఆ జాబునందుండు సంగతులన్నియు

స్వయముగ నేను చదివియుంటిని. చూచినపుడే మీ సహాధి  
దరుల కిరువురకు లేఖమూలమున నవిశ్వాసము మొండగునని  
గ్రహించి భయపడితిని. ఆ విధముగ నా దోషము నాపై  
నారోపింపఁబడినది. “అన్నయ్య యద్వైత్య మావిధముగ  
నుండునని నే ననుకొననైతి” అను వాక్యము చదివి జనకు  
విట్లు ప్రశ్నించెనట. “నీవేమి నన్నుగూర్చి వ్రాసితివి? నీ  
విట్లు వ్రాయనిచో నేల నీవిధముగ వ్రాయును?” అని  
యడుగ మీ జనకుడు “అన్నపూర్ణ నీమీఁదనేమేమి  
వ్రాసినదో వానికి నేనేమియు వ్రాయలేదని” చెప్పిరి. నే నెపు  
డైన మీ సోదరునివిషయ మదివరకు వ్రాసియుంటినా? నేను  
వ్రాయుటచే మీ తండ్రి కావిధముగ వ్రాసినారా? మీ  
సోదరుల కిరువురకుఁ గలహమును గల్పించుటకుఁ బ్రయత్నిం  
చితినా? కుటుంబకలహములన్న నా కిష్టమా! నే ననేక  
పర్యాయములు మీ నాయనగారి మాటలను విశ్వసించవల  
దని చెప్పియుంటిని గదా! ఆయన దీర్ఘలేఖలు, మీ దీర్ఘ  
ప్రత్యుత్తరములవలననే యివిధముగ ఘటిల్లినది. ఇది  
యొక్కటేకాదు. ఎన్నియో దోషముల నిరూపించి నన్ను  
దూషితగఁ జేయుచున్నారు. తన బిడ్డలలో నొకరియెడ నొక  
రికి ద్వేషము పుట్టునట్లు చేయుదురు. నేను వ్రాసినచో నాకు  
వ్రాయవలెను గాని మీ తండ్రి కేల వ్రాసినారు? ఆయన  
మాటను నమ్మి యింక నేమియు వ్రాయకుండు. మీరు మీ

నాయనగారి కుత్తరములు వ్రాయుట మాని మీ సహోదరు  
నికే వ్రాయుడు. ఉత్తరముల వ్రాసినంతమాత్రమునఁ బ్రేమ  
యనుకొనకుడు. అంతమాత్రమున నది ప్రేమకానేరదు.

ఇట్లు,

తమయొక్క

మా. అన్నపూర్ణాదేవి.

39 వ లేఖ

చాటపట్టు,

1-2-22.

ప్రియతమ నీడూ,

మే మీదిసముననే కాంగ్రెసునుండి బొంబాయి మొద  
లగు నగరములను సందర్శించి యిచ్చటికి చేరితిమి. శ్రీ నాయ  
నగారింకను బొంబాయిలో వ్యవహారములనుగూర్చి విచారిం  
చుచున్నారు. మీ నాలుగు జాబులు నే వచ్చునప్పటికి  
గృహముననున్నవి. మీ లేఖలు పఠించి నా హృదయము  
విషాదసాగరమున మునిగియున్నది. ఏమి చేయుటకును  
దోచకున్నది. పంచమ బాలికను గాంధీ ఆశ్రమమునకుఁ  
దోడ్కొనిపోయియుంటిని. నన్నుఁగూడ నామెకు నలనాటు  
పడుటకు నుండుమని చెప్పిరి. అట్లు చేయుటకు వలనుగాక  
మరలఁ దోడ్కొని వచ్చితిని. ఈ గ్రామములో నందువలన  
గడవిడ మెండుగనున్నది. మీరు లేకపోవుటఁ జేసి కష్టము



లన్నియు నేనే భరింపవలసివచ్చినది. నే నేమియు నిట సం తోషముగాలేను. ఈ కష్టములన్నియు వచ్చునని నేను ముందే యెరుంగుదును. ఈ పతితజాతి సుద్ధరించు టెట్లో నాకుఁ దెలియకున్నది. సవిస్తరముగ నన్ని విషయములు రాఁబోవు జాబులోఁ దెలియఁజేసెదను. సాధ్యమైనంతవరకు నేను మీకొరకు నా జీవితము నర్పించుటకు ప్రయత్నించెదను. తప్పలు క్షమింపఁగోరెదను.

ఇట్లు

విన్నవించు,

మా. అ. దేవి.

40 వ లేఖ

చాటపట్టు

5-2-22.

ప్రియతమనీడూ,

మీ రంపిన దివ్య చిత్రపటములఁ బ్రేమపూర్వకంబుగ వందుకొంటిని. మీ సోదరున కొక చిత్రపు నిచ్చితిని. మీ జ్యేష్ఠసోదరి విశాఖపట్నములోనున్నది. వెలమాటి శేషమ్మ గారు కన్నుబాగుచేయించుటకని వెళ్లినారట. అందుచే నామెకుఁబంపలేదు. మీ ప్రియసోదరి రామమ్మగారి కడనుండి యీదినము చాకలివచ్చినాఁడు కానఁబంపించుచున్నాను. మీ నాయనగారు మద్దాలిలో నున్నారు. ఆయననుగూర్చి నా

కేమియు వ్రాయవలదు. దూరదేశముననున్న మీకు సోదరునియొక ద్వేషము కలుగునట్లు వ్రాయుచు మీ సోదరునకు మిమ్ముగూర్చి దురుద్దేశములు కలుగునట్లు చేయుచున్నారు. మీమీఁద నెన్నియో మీ సోదరునకుఁజెప్పి నామీఁద ద్వేషముకలుగునట్లు చేయుటకు వెనుదీయుటలేను. ఇచ్చట జరుగు విషయములనుగూర్చి మీ కేమాత్రము చింతింపవలదు. మీ కష్టములను నేను వినఁజాలకున్నాను. భరించుట కశక్తురాలను సాహాయ్యము చేయుటకు దొడ్డురాలను. ధనార్జనమునకు మూర్ఖురాలను. భర్తకు సహాయముచేయఁజాలని జీవిత మొక జీవితమా? ధనముపంపించుటకుఁ బ్రయత్నించుచున్నాను. ఏవిధముగనయిన నాలుగువేలు ఋణముచేసి పంపఁదలచితిని. మీరు వచ్చినవెంటనే పొలమునమ్ముకొని తీర్చవచ్చును. రు. 1000 లయిన తెలిగ్రాముద్వారా పంపించెదను.

మీరు మేము పంపించువరకు అప్పుచేసి చదువుకొనుఁడు. పనిచేయవలదు. జూన్ మాసములోఁ బరీక్షకుఁబొండు. ధనము పంపించుభారమునాది. మీరు శ్రద్ధవహించి విద్యనభ్యసించి శీఘ్రకాలములో స్వదేశమునకుఁ దిరిగివచ్చుభారము మీది. మీరు 6 మాసములకువచ్చెదరో సంవత్సరమునకు వచ్చెదరో, సంవత్సరముమీద 6 మాసములకు వచ్చెదరో మీ యిచ్చవచ్చినట్లుచేయుఁడు. మీరు యం. యస్. సి. ప్యాసయివచ్చిన జాగుండును. ఇచటకువచ్చిన తరువాత

మరల విదేశమునకుఁబోవుట దుస్సాధ్యము. స్వరాజ్యమును బొందకపూర్వము స్వదేశమునువీడి పరదేశమునకుఁబోజాలను. మిమ్ములఁబోనియ్యను. మీరు యం. యన్. సి. వీలయిన 6 మాసములలోఁ జదివిరండు. లేదా బి. యన్. సి. పరీక్ష యయిన వెంటనేవచ్చి దేశముకొరకుఁబాటుపడుండు. ఈవిషయములు మీ కిదివరకు వ్రాయనివిషయములు. తరువాత వ్రాసెదను. కాంగ్రెసునకుఁబోయి బాంబాయిలో పునహా సుబ్బయ్యదగ్గరకుఁ బోయివచ్చితిని. దేహ మారోగ్యదశయం దున్నప్పుడే గృహముచేరితిని. ఇచ్చటకు వచ్చిన తరువాత పొంగుచూపినది. బలహీనముగానున్నది. కన్ను బాధగానున్నది. వ్రాయఁజాలకున్నాను.

శ్రీ నాయనగారు బాంబాయిలో వర్తకవిషయ మాలోచించుచున్నారు. విశ్వనాథంవచ్చి మీరు కోరినవిషయము చెప్పినారు. నేను మంచిసాంబ్రాణిపుల్లలు, నల్లబిళ్లలు యిచ్చినాను. కన్ను పోటుగానున్నది. ధనవిషయ మాలోచించిన తరువాత మీకు జాబు వ్రాయవచ్చునని యూరకొంటిని. పోయినవార మందులకే వ్రాయలేదు. యం. యన్.సి. ప్యాసయివచ్చుట కెంతధనము కావలసియున్నది ? ధాన్యము ధర తగ్గినది. యింకనుదగ్గును. మన మేవిధముగ ఋణవిముక్తుల మయ్యెదమో తెలియకున్నది.

ఇట్లు,  
తమ ప్రీయమైన,  
మా. అ. దేవి.

41 వ లేఖ

చాటపట్టు

22-2-22.

నా ప్రేయసిమే సీడూ,

మీరు ప్రేమతో వ్రాయుచున్న జాబులందుచునేయున్నవి. మీ రనుభవించుచున్న బాధల కెంతయు విచారముగ నున్నది. మీ కుభయము కేయల బ్రయత్నించుచున్నాను. ప్రకాశముగానికి వ్రాసియుంటిని. నా నిత్యవర్తనలలో నొక రగు శ్రీయుత. దండు నారాయణరాజుగారు మీకు సహాయముచేయ నుద్దేశించి వ్రాయుచున్నారు. వారితరుల కడ సహాయమును బడసినగాని మనకు ఋణసహాయము సలుపజాలరు. వారు నిరుపేదలు. స్త్రీ కరువు త్తి విసర్జించి దేశ హితార్థమయి సంవత్సరము 6 మాసములనుండి యద్వితీయ మైన దేశసేవ సలుపుచున్నారు. శాంతస్వభావులు. ఆయనను జూచిన మహాత్ముని కుటుంబములో నొకరని భావించుచుందుము; రాజులు ఈయుద్యమములో నా కపుడపుడు హితోపదేశముచేయుచుందురు. మీరు పొందుచున్న బాధలువిని వారనుభవించుచున్నట్లు విచారించిరి. సాధువుల స్వభావమంతియే కదా! వారు వాగ్రూపమునగాక కార్యరూపముననే దేశసేవ చేయుచున్నారు. శ్రీ ప్రకాశముగారినిగూర్చి నేనంతగా వ్రాయనవసరములేదు. ఆయన నాకన్న మీ కెక్కుడు పరిచి

తులుగదా! ప్రకాశంగారి దేశసేవ వర్ణనాతీతము. ఈయుద్వ్యమసారంభమందే న్యాయవాదవృత్తిమాని స్వార్థత్యాగులయిన విషయ మిదివరకే విశదీకరించియుంటిని. స్వరాజ్యపత్రికకు ఆయన యధిపతి. అది దినపత్రిక. చాల బాగుగనుండును. నాకుఁబంపుచున్నారు. ఆంధ్రనాయకులలోనొకరు. మున్ముందుఁబ్రథమస్థాన మలంకరించఁగలరను సూచనలు కన్పట్టుచున్నవని ప్రజల యభిప్రాయము. వీరిరువురికూ మీరు పరదేశమునఁబడుచున్న బాములను వినరించి యుంటిని. భగవదనుగ్రహముండిన సహాయముఁబొందఁగలరు. 5000 రూపాయల ఋణసాహాయ్యమును జేయునుని ప్రకాశంగారిని గోరి యుంటిని. జూనుమాసమునఁ గాఁబోవుపరీక్ష వి. యస్. సి. యం దుత్తీర్ణులయిన తరువాత యం. యస్. సి. పరీక్షకుఁబోయి 1923 వ సంవత్సరమున వచ్చెదనని వ్రాసియుంటిరి గదా? ఇప్పుడు డిశంబరులో వచ్చుటకుఁగారణమేమి? ధనలోపముచే వచ్చెదననుచున్నారా? ఎవ్విధముగనయిన ధనసహాయమును జేయుటకు నేను సంసిద్ధురాలనై యున్నాను. మీరు వచ్చిన తరువాత రాజకీయ విషయములో జోక్యముకల్పించుకొనననియు విశ్వమానవసేవయే మీ యాదర్శమనియు వ్రాసియుంటిరి. అట్లయిన మానవసేవ సంపూర్ణముగఁజేయఁబ్రయత్నించవలెను. మీరే కార్యముద్వారా మానవసేయఁబ్రయత్నించుచున్నారో, అయ్యది నిర్విఘ్నముగఁగొనసాగు

నట్లు విద్యనభ్యసించి రాసలసియుండును. మీరొకసారి హిందూ  
దేశమునకు వచ్చి మరల విద్యాభ్యాసమునకై పరదేశమేగుట  
కనకాశమునకు. ప్రస్తుతము మీరు దూరదేశమందున్నం  
దుల కెవరో నన్ను నిందించుచున్నారు. ఇచ్చట సహాయ  
నిరాకరిచోద్యమము అను వాక్యము దేశదిశల వ్యాపించుచున్న  
యీతరుణమున మీరు పరదేశముననుండి విద్యనభ్యసించు  
టకై సుసమయమును వ్యర్థముచేయుట భాష్యముగాదు. ఎంద  
రెందరో నిరుపేద లోకపూటయైనను నాడులేక పలమలమాడు  
చుండ నొకవిద్యార్థి వేలకొలది ఖనము వ్యయపరచు టుచి  
తమా? ఎందరు మానవులు స్వసాఖ్యార్థ మెంతెంత విత్త  
మును వ్యయపరచుటలేదా! యని యందులేమొ? మన జీవి  
తముల నావిధముగఁ బోనీయుటకు పలనుపడదు. గాంధీమహా  
త్ముని నిజమైన శిష్యులమై బీదలతోపాటుగనుండి పేదజనుల  
నిమిత్తము ఈప్రాణముల సర్పించుటకు సంసిద్ధులమయియుండ  
వలెను. ఇతరులనలెఁగేనలము మనసౌఖ్యములనే చూచుకొను  
కాలము గతించినది.

మీ బి. యస్. సి. పరీక్షయైన తరువాత నెన్ని  
మాసములు ఎమ్. ఎస్. సి. పరీక్షకుఁ జదువవలెను? జూలై  
ఆగస్టు మాసములలోఁ జదివిపూర్తిజేయుటకు వీలుండునా?  
డిశంబరులో జరుగఁబోవు కాంగ్రెసు మన యాంధ్ర దేశము  
లోఁగానున్నది. మరల నెంతకాలమునకు మనదేశములో

నగునో? మీరా సమయమునకు రాగలిగిన నెంత సంతసము! మన మిరువురము వాలంటీరులుగఁ బనిచేయవలెనని యున్నది. దైవానుగ్రహమెట్లున్నదో? మీరు యమ్. యస్. సి. చదివిన బాగుండును. పెద్ద పరీక్షఁజదివిన గౌరవమనికాదు. అకాల మంత మొందినది. మీరు కంపెనీ పెట్టినను, స్వదేశకంపెనీల లోనున్నను మీరొకరి చేతిక్రిందనుండి యస్వతంత్రులయి అగౌరవముగ నుండుట నాకీష్టములేదు. మనమొకరి చేతిక్రింద నుండుట కీష్టములేనిచో నితరులకుండునా యని ప్రశ్నించెద రేమొ! మీరావిధముగ బాధపెట్టరని నాతలంపు. పరదేశమేగి ధనవ్యయముఁజేసి మరల నొకరి సహాయముమీఁద నాధార పడి యుండుట నాకుఁబొత్తిగా నిష్టములేదు. పై యధికారు లతో సమముగ నుండవలయును. అందరిని స్నేహభావమునఁ జూడవలెను. కంపెనీ మన యాంధ్రదేశమునఁ జెట్టినఁ గొందరు యం. యస్. సి. ప్యాసయినవా రిచ్చటఁగలరు. వారు మీ చేతిక్రింద నుండరు. మీరుండవలసి వచ్చును. ఇనన్నియు మీరు బాగుగ నాలోచింపుడు. మీరు విశ్రాంతిలేకుండఁగ నైన రాబోవు వేసవికాలపు సెలవులలోఁ జదివిరాఁగోరెదను. అచ్చట పనిచేసి యాలస్యముగ వచ్చుటకంటె మనదేశములో నుండి యెవ్విధముగఁజేసిన లాభకరముగనుండునో యాలోచిం పవచ్చును. అచ్చట శీతోష్ణస్థితికి హిందూదేశభూమికి భేదము చాలనుండుటంజేసి యచ్చట నెంతకాలముండినను లాభము

లేదు. ఇందులకు మీరెంత ధనసహాయము కావలసియున్నను జేసెదను. అయితే యెక్కువకాలము మీరచ్చటనుండుట నేను సహించజాలను. యం. యల్. సి. సరీక్షకొరకై నను ఒకటి రెండు సంవత్సరములు వట్టే యెడలనలదు. అట్లయిన జూన్ మాసములోఁ బరీక్షయయిన వెంటనే రాగోరెదను. మీ రిదివరకు మరియు నారుమాసములు వచిచేసి వచ్చెదనని వ్రాసి యున్నారు. ధన మెక్కువఖర్చుచేసియయినను జూలై, సెప్టెంబరులోఁబడిని త్వరితగతావలెను. మీరు డికింబరులోవచ్చెదనని మీనాయనగారికి వ్రాసినారు. వినినప్పటినుండి దినములు గడచుటలేదు. ఇంకెన్నినాళ్ళకు వచ్చెదరాయని యాతురలతోఁ జూచుచున్నాను. మనస్సు స్థిరముగలేదు. ఒక్కొక్కసారి జూలైలో వచ్చిన బాగుండుననియు నాలోచించుచున్నాను. ఎల్లప్పు డిదే యాలోచనగానున్నది. విద్యనభ్యసించుట కింక నభిలాషయుండగ నేనేల పాడుచేయవలెనని యాలోచించుచుండును. వివాహమయినతోడనే పారిపోయితిరి. ఇంకెంతకాల మీవిధముగ నుండవలెనో? నేనన్న మీకుఁ బ్రేమలేదు, అచ్చట విద్యావతులగు సుందరుల నెందరిని సంపాదించి యున్నారో? నేనింక నక్కరకువత్తునా? అచ్చటనుండి వచ్చినతరువాత నన్ను హేయమైన యొక జంతువుగఁజూచెదరేమొ? పరదేశమునుండి వచ్చినవారి స్వభావము లివిధముగనున్నవి. మీరువత్తురన్న సంతోష మెంతయున్నదో, దుఃఖము సయిత



మంతియేయున్నది. సంతోషము స్వభావముగ నుండునదియె. దుఃఖమెందుల కుండవలయును ?

ఎందులకనగా గనర్న మెంటుద్యోగమునఁ బ్రవేశింతు రేమోయని మీకడనున్న విదేశవస్త్రముల నన్నింటి నగ్ని దేవుని కర్పించి స్వదేశవస్త్రధారులయి యుండుటయు, సహాయ నిరాకరణోద్యమ ననుసరించియుండుట ఇవియన్నియు మీరు నెరవేర్చెదరో లేక నన్ను నిందల పాలొనరింతురో యని భయముగ నున్నది. నేనితర స్త్రీలకు భర్తల బహిష్కరించియైనను దేశసేవజేయవలెనని చెప్పుచుండ మీరు నాకు వ్యతిరేకముగ నున్నచో ఆత్మహత్యయే జేసికొనవలసివచ్చును. అందుల కిప్పటినుండియు సిద్ధపడుచున్నాను. తొందరగా జాబు పోస్టు నకుఁ బంపించవలసియున్నది. మీకడనున్న విదేశవస్త్రముల వాడుకొనుఁడు. వివాహకాలమం దిచ్చిన వస్త్రములతో జాతీయపద్ధతుల ననుసరించి ఛాయాపటము తీసికొనవలెను. సంచె, చొక్కాయి, కండువా ధరించి పోటో తీయించు కొనుఁడు. అవి వర్తులు కుట్టించి యిపుడు వాడుకొనుఁడు. క్రొత్త లాగులు కుట్టించుకొనవలదు. ఇచ్చట నవసరముండదు. మీరు ఓడదిగిన వెంటనే విదేశవస్త్రముల నన్నింటిని గాల్చి వేయవలెను. అచ్చటనే వాడుకొని పాడుచేసి రండి. నేను వ్రాసిన ప్రశ్నలకన్నింటికి జవాబు వ్రాయండి. కాల్పు విషయ

మయి తరువాత వ్రాసెదను. తొంతరగా వ్రాసినాను. తప్పులున్న వీనినింపుడు.

ఇట్లు

మీయొక్క

మా. అ. దేవి.

42 వ లేఖ

చాటపట్టు

1-3-22

ప్రియనీహా,

మీరు ప్రేమతో వ్రాయుచున్న జాబులు చేరుచున్నవి. మీరు పంపిన కార్డులు గ్రామసంవాదము చేసినవి. కాని ప్రస్తుతము పత్రికలలో వేయుటకు వీలులేదు. రెండు సంవత్సరములు మీ రేవిధముగ నచట, గడుపుచున్నది, మీ రనుభవించుచున్న కష్టములు తెనుగులో వ్రాసియుంచిన లాభకరముగ నుండును. ఇది తెనుగులో నచ్చువేయించి కరపత్రముగ నమ్మవచ్చును. మీరు వచ్చిన తరువాత నాలోచింపవచ్చును. ఇంతలో ప్రకాశం గారికి, నారాయణరాజు గారికిఁ జూపెదను. పత్రికలకుఁ బంపుమన్న బంపెదను. ఈ తరుణమున నద్దానివంటి యమూల్యములగు విషయము లాంధ్రపత్రిక కనేకములున్నవి. ధనముకొరకుఁ బ్రయత్నించుచున్నాను. త్వరలోఁ జేకూరునట్టు కనపట్టదు. మీనాయనగారికి డిశంబరులో వచ్చెదనని వ్రాసినా

రఁట. నూనులోఁబరీక్షయయిన జులై నుండి సెప్టెంబరువర కేమిచేసెదరు ? దేశముచూచుటకా ? విద్యనభ్యసించుటకా ? సంతోషముగఁ గొంతకాలము మిత్రులతోఁ గడుపుటకా ? తెలియకున్నది.

అయ్యో ! నన్ను వివాహమాడినందులకు మీకెంత కష్టముగనున్నదో ? ఒక విషయములో నుండవచ్చును. మీరే ధనవంతులకన్య ను వివాహమాడియుండినవో నిర్విధముగఁ గష్టములుపాలుకాకుండెడివారుకదా ! మీనాయనగారు సంపించకపోయిన మీమామగారయిన కొమార్తెను నూనులోలేదో యని భయపడియైనఁ బంపించియుందురుకదా ! మాకాశక్తి లేకపోవుటంజేసియే కదా మీరు పరదేశమున ననుభవించుకష్టములకు మితిలేకున్నది. మీనాయనగారికి నన్ను మీరు వివాహమాడినందువలన మీకు యే 20 వేలకట్నమో రాలేదని విచారముగచున్నదనుట కేమాత్రము సందియములేదు. నాకడ నెన్ని పర్యాయములో యావిషయమునుగూర్చి నుడివియుండిరి. మీకష్టములనుగూర్చి నాకెంతయో కష్టముగనున్నది. నాప్రియుఁడు సంతోషముగ్నఁడైన నాకు సంతనముగాని దుఃఖములోనున్న నెట్లుండును ? నాశరీరము, హృదయము దుర్బలావస్థయందున్నవి. పూర్వమువోలె మనోబలములేదు. సంసారస్థితి, మీబాధలు, వేర్వేరుగనుండుటచేఁగప్తము, మహాతరుణమున మీరిట లేకపోవుట మొదలగు హేతువులచే నామ

నన్ను దుర్భరముగ వేదనలో మునిగియున్నది. ఈ సంవత్సర మేవిధముగఁ గడువవలెనో తెలియకున్నది. మీవలన దరిద్ర దేవతను నాతల్లిగఁజేసికొని కష్టముల ననుభవించుస్థితి నాకుఁ బట్టినది. ఇట్టిస్థితినచ్చునని నాలుగు సంవత్సరములకుఁబూర్వ మనుకొననైతి. ఇంతకొనస్థితి నాకు రానున్నదని వివాహము నకుఁబూర్వమయిన తలంచియుండలేదు. ఈదైన్యస్థితిని భగ వానుఁడు నాకీయచున్నాఁడని వివాహమైన తరువాతనయిన మనస్సునం దాలోచించియుండలేదు. భగవానుని యనుగ్రహ ముచేసేమి, ఆ మహాత్ముని శిష్యురాలంజేసియేమి దరిద్రులలో దరిద్రురాలనయియుండుట కంతవిచారములేదుకాని నాబాల్య మునుండి నాయాత్మ వాంఛించున్నయిచ్చ సఫలము గాకపో యినఁ గష్టముగనుండును. నాకపరిమితధన ముండవలెననియు నయ్యది ధారాళముగ నిరుపేదల కొసగుటకుఁగాని మరియే యితర ధర్మకార్యములఁజేయుటకైన ధనలోప ముండరాదనియుఁ గోరికయుండెను. అయ్యది నాజీవితములో నెరవేరదుగదా? యనియే దుఃఖము. దారిద్ర్యమునైన భరించగలను గాని మీ ప్రేమలోపమైన భరించుటెట్లు? మీ రితరులయెడఁ బ్రేమఁ జూపినట్లు నాయెడఁ జూపరుకదా! నే నేమాటనుచెప్పిన మీరు వింటిరి? నామాటలన్న నితరుల కున్నంత లక్ష్యమైన మీకు లేదుగదా! నా కేమియుఁదెలియఁజేయకయే యితరులకు మీ

యద్దేశ్యములఁజెలియఁజేయుచుందురు. నాకష్టములు మీకష్టములని భావింపరుగదా! వివాహమైన తరువాత మీరున్న కొలఁది కాలములో నావిధముగఁ జూచినవారు సంవత్సరములుకడచిన కొలఁది నేవిధముగఁజూచెదరో? ఇందులకు మీరున్నపుడే నిద్రలేని రాత్రులలో నెన్నిపర్యాయము లాక్రందవముఁజేసితిరో మీకుఁజెలియునా? “నన్ను బాధపెట్టుటకన్న మీకనుకూలమైన వారిని బెండ్లాడిన బాగుండెడిది. నేను మిమ్ముఁగోరునది కేవల మనుకూలదాంపత్యము. నన్నొక బాలికగాఁగాని, బుద్ధిహీనురాలిగఁగాని దలచియేని యిష్టముగనుండఁగోరెదను. మీరు జులై నుండి యక్టోబరులోపుగ యం.యస్. సి. ప్యాసగుటకు వీలులేనిచో స్వదేశమునకు వెంటనేవచ్చిన బాగుండునని నాయభిప్రాయము. ఎంతకాలము పట్టునో వ్రాయండి.

ఇట్లు,

మీ యొక్క

మా. అ. దేవి.

43 వ లేఖ

చాటపట్టు,

15-3-22.

ప్రియతమ నీడూ,

రెండు వారములనుండి మీ జాబులు వచ్చుటలేదు. విచారముగానున్నది. కడుపునొప్పిగానున్నది. తలపోటు వచ్చు

చున్నది. హరిశ్చంద్రుడుగారు శేషగిరిరావుగారితో మాట్లాడి నారంట. 2 వేలు పంపుచున్నారంట. మీ కందియే యుండ వచ్చును. నే నొక వేయి రూప్యములు సంపించెదను. వారు పంపినవి మీకందియే యుండవచ్చును. ఇంకను నాకు దొరక లేదు. ప్రకాశముగారు ప్రత్యుత్తర మీయలేదు. సహాయము చేయుట కిష్టము లేదేమో! మీరు జాలై, ఆగస్టులలో విద్య నభ్యసించి యం. యన్. సి. ప్యాసు కాకపోయినచో డిశం బరువరకును యం. యన్. సి. చదువుటకు వీలుకానియెడల ఆగస్టులో బయలుదేరి రాగోరెదను. గాంధీగారిని అరెస్టు చేసినారు. అందరు పట్టుదలతోఁ బనిచేయవలసిన సమయము. నే నొక వ్రాయలేకున్నాను. విశేషములు తరువాత వ్రాసెదను.

ఇట్లు,

మీ ప్రియమైన

మా. అ. దేవి.

44 వ లేఖ

చాటపట్టు,

8-3-22.

ప్రియతమ నీడూ,

మీ జాబులు మూడు వారములనుండి నాకడకు రాకుండుట యాశ్చర్యముగనున్నది. లేఖకుండు కఠినహృద

యుడయ్యెనో, లేఖావహుడు నిర్ణయిడయ్యెనో గ్రహింపఁ జాలకున్నాను. ఈనడుమ నే నెన్ని మాసములు వ్రాయకుండి యెవ్విధముగఁ గాలయాపనచేసితినో, ఎన్నెన్ని వారములు మీరు వ్రాయకుండినపుడు నే నెవ్విధముగ నిర్విచారముగనుం టినో కాని మీరిప్పుడు వ్రాయనందునఁ గలుగు విచారము వ్రాయఁజాలకున్నాను. అట్లు వ్రాయఁగల్గుటకూడ యసంభ వము. ప్రస్తుతము నన్నుఁ బాడఁగలిగిన నానవాలు పట్టుట అసాధ్యము. అనుదినము నా హృదయము చలించుచున్నది. నన్నుగూర్చి నే నొక్కొక్కమా రాలోచించిన నద్భుతముగ నుండును. కొన్నిదినము లేవిధముగనుండినవో నున్నాడిని నయ్యెడనేమో యని భయముగనున్నది. మీరు దూరదేశ మునఁ బొందుచున్న బాధలు ప్రథమమునఁ దెలియఁజేసియుం చినదో నింతకుఁబూర్వమే నాదశ యెట్లుండెడిదో? ప్రకాశము గారు సహాయము చేసెదరని యెంత యాసతోనుంటినో, అంత నిరాశయయినది. ప్రత్యుత్తరము రాలేదు. దరిద్రులను రక్షిం చువాఁడు భగవానుడు. కాని ఘానవులా? ఈ పృథ్వీ యందు దరిద్రులకొరకు విచారించుచుఁ దాను సయితము దరిద్రుడయినవాఁ డొక్క మహాత్ముడే కలఁడు. సత్యలింగ నాయకరు నిధినుండి విద్యార్థివేతన మంపుదురని తెలిసినపు డెంతయో సంతసించియుంటిని. కాని యింత పర్యంతము పంపించలేదని తెలియఁజేయుట కెంతయు విచారముగానున్నది.

నాయకరు నిధియందు ప్రస్తుతము పైకము లేదట. రెండు  
 మూడు దినములలో బంపెదరని హరిశ్చంద్రుడుగారు  
 వ్రాసియున్నారు. వారు పంచనియెడల మీ సోదరుడు పం  
 పెదనని వ్రాయుచున్నారు. ధన లోపముచే నాయకరు నిధి  
 వారు పంచలేదట. బాకీలు వసూలు కానందుననే యిదివరకు  
 బంపించియుండలేదు. హరిశ్చంద్రుడుగారికి వ్యాసారము  
 మూలమున గిట్టములు సంప్రాప్తించుటచే మీకు జాబులు  
 వ్రాయకండుటయు, ధనము చేకూర్చుకొనలేకపోవుటయు  
 గారణములు. నే నొక వేయిరూప్యములు ఈ మాసాంత  
 ములో బంపనున్నాను. ఎన్ని విధములః బ్రయత్నించినను  
 రెండు మాసములనుండి ధనము పంపజాలకుండుటయే నా  
 ప్రస్తుతిస్థితికి ముఖ్యకారణము. మీరు రక్షింపఁగోరుచో  
 జూను మాసములో బరీక్ష ప్యాసయి అగస్టులో బయన  
 మయి వచ్చిన నందరికి సంతసముగనుండును. మన సోదరుడు  
 దం. నారాయణరాజుగారి యభిప్రాయ మిదియే. నే నెన్ని  
 విధముల నా మనశ్శాంతికొరకు ప్రయత్నముజేసినను నట్టి  
 శాంతి లభించుటలేదు. మీ యిచ్చానుసారము మిమ్ము మరి  
 యొక సంవత్సర మచ్చటనేయుండుమని వ్రాయవలెనని  
 యున్నది, కాని, నా ప్రస్తుతస్థితి దేశస్థితివలన నట్లు సహాయము  
 చేయుటకు వీలు గాకున్నది. వేలున్నచో మరలబోయి మీ  
 యిచ్చానుసారము విద్యాభ్యాసము చేయవచ్చును. మీరిం



కను దూరదేశముననుండి భరతమాత విలాసుమును జెవినిడక పోవుట మీ బోంట్లకుఁ బొడికాదు. మీ రభ్యసించుచున్న విద్య యేమి? ఎందులకు? ఎవరి నిమిత్తము? తత్ఫలముచే నెవరికి లాభము?

మీరు “జాము” తయారుచేయు ఫ్యాక్షరీలు పెట్టించి తోటలు వేయించి ధనార్జనము చేయుటకు సమకట్టినట్లు తెలియుచున్నది. మీరు క్యాలిఫోర్నియా యిందులకే పోయెదరని వింటిని. ఇందులకే డిశంబరువరకుఁ బరదేశమున నుందురని తెలియుచున్నది. మీయద్వైతప్రకారము పరదేశముననుండి “జాము” చేయ నేర్చుటకన్న మనదేశముననుండి నేర్పి యితర దేశములకుఁ బంపుట మంచిదికదా! ప్రప్రథమమున మనదేశీయుల హితమునకయి మనమెక్కుడు పాటుపడవలయును. “జాము” మనదేశమునం దెవరికెక్కుడు పయోగముగ నుండును? మిమ్ముఁ బోలు కొలఁది ఆంగ్లేయవిద్యా సంపన్నులకేగాని మావంటి వారి కనవసరము. ప్రస్తుతము దేశమంతయు దరిద్రదేవత పాలఁ బడినది. ఎచ్చటఁజూచినను వస్త్రహీనులయి, మానహానిం జొందుచున్న స్త్రీపురుషులు; ఆకలిచేఁగ్రుశించి శల్యావశిష్టలయి మరణించుచున్న పుత్రులచే హిందూమాత యాక్రందనము చేయుచున్నది. భరతమాత కన్నీరుతడిచి సోదరీ సోదరులను రక్షించుట మీకర్తవ్యమా? లేక నలుగురు ధనవంతులకయి మీ యమూల్యసమయమును వ్యయపరచుటయా?

“జూము” తయారుచేయుటచే ధనమధికముగా సంపాదించవచ్చుగాని, అధన మెవ్వరికయి యార్జింపనున్నారో, వారయ్యది గ్రహించుట యసంభవము. మనమెక్కుడు ధన మార్జింపలేక పోయినను నాకుఁ బీడలసేనయే పరమానందదాయకము. ఆసేవ యేవిధముగఁ జేయవలెను? లక్షలకొలది యెకరములభూమి సాగుబడికాకుండ నున్నది. జనులు విశేషముగ లేకపోవుటచే నిష్ప్రయోజనముగ నున్న భూములను కూలిపనిలేక యల్లాడుచున్న సోదరిసోదరులఁ దోడ్కొని యత్రసాహాయ్యమున సాగుచేయుట మంచిది.

శనివారప్పేట జమీందారు భూములలోను, భద్రాచలము అడవిలోను వేలకొలది యెకరముల వైశాల్యముగల తటాకములున్నవట. ఎన్నియెకరము లీవిధముగ హిందూ దేశమున నున్నవి! ఇది మానవసేవకాదా? పంటయంతయుఁ బేదజనులకు సులభమగు వెలలకమ్మి వారికి జీవనోపాయమునుఁ జూపినఁ జాలును. ఇయ్యది యుత్కృష్టచూననసేవ. మీరిట్లు చేసినను మహాత్మునకు సంతోషము. మహాత్మునకు 6 సంవత్సరములు 124 వ సెక్షన్ ప్రకారము శిక్షవిధించినారు..... అంధదేశములో సుబ్బమ్మగారను నొకవితంతువును, బెంగాలులో గూర్ఖాస్త్రీని శ్రీకృష్ణజన్మస్థానమున కంపిరి.....  
రాజకీయమన్న నేమో తెలియని స్త్రీలందరు దేశసేవచేయుచు

జైలుకేగుచున్నప్పుడు మీరు వెనుదీయుదురా? స్త్రీల ప్రాణములకంటెను మీప్రాణ మమూల్యమా? స్త్రీలకన్న మీరు బలహీనులా? జ్ఞానహీనులా? క్రొత్తవారు బయలుదేరి యుద్యమమును నిలువఁబెట్టనిచో స్వరాజ్య మేవిధముగఁ జేకూరును? మహాత్ముఁడు నుడివినట్లు చేసిన స్వరాజ్యముచేరు వలో నుండును.

మీపత్నియందు మీకు నిజమైన ప్రేమయుండినఁ బరీక్షయైన వెంటనే వచ్చెదరని నమ్ముచున్నాను. నన్ను జైలులోఁ బెట్టినారని విన్నపు డయిన వచ్చి దేశసేవను జేయరా? మీరంత కఠినహృదయులుకారు. ముమ్మాటికిని కారు. తప్పక వచ్చెదరు. మీసహధర్మిణీప్రాణము మీప్రాణముగఁ జూచినచోఁ బరీక్షయైన వెంటనే రండు. గానిచోఁ దల్పలము మీరే యనుభవించెదరు! మీయిచ్చానుసారముగఁ జేయుఁడు. చిరకాల మనుభవించెదరు. దేశసేవ చేయుమని యొకరు నిర్బంధించిన లాభములేదు. మహాత్ముని జైలునకుఁ బంపినను మీహృదయము కరుగుటలేదా? స్వరాజ్య మెవరి నిమిత్తము? హిందూ దేశీయులకుఁగాదా? మీరు భారతీయులుగారా? ఎంతకాలము పరదేశమునుండి స్వదేశమునుమఱచెదరు? మీరు వాంఛించిన విద్య ముగిసినది. ఇంక నట నుండు టుచితముగాదు. శ్రీఘ్రముగా మరలుఁడు. కార్యభారమును వహింపుఁడు. నే నేవిధమగు స్థితియందుండి యీవిధముగ

వ్రాయుచున్నానో మీరు గ్రహించెదరా? జులై, ఆగష్టు మా సముద్రో బరీక్షకుఁబొందు. జులై, ఆగష్టులలో యం. యస్. సి చదువుటకు వీలుండినఁ జదివిరండు. ఆపరీక్షకు సంవత్సర ముండవలసివచ్చిన జులైలో బయలుదేరి రాఁగోరెదను. దేశమును జూడవలెనని కాలమును వ్యర్థముచేయవలదు. యం. యస్. సి ప్యాసయిన నెక్కువ విషయములు తెలియుననిగాని గౌరవమనిగాదు. మీరాక మీయిష్టానుసారమే. కాని నేను నిర్బంధించుటచే వచ్చుట నామతముకాదు.

ఇట్లు

మీప్రియయైన,

మా. అ. దేవి.

45వ లేఖ

కాంగ్రెసుసంఘం

భీమవరము,

10-4-22

ప్రియతమనీడూ,

మీకడనుండి జాబులువచ్చుటలేదు. పరీక్షసమీపించుటచే వ్రాయఁజాలకున్నారని తలంచెదను. మీరు జూన్ మాసములో బరీక్షకుఁబోయెదరా? న్వదేశమున కెప్పుడేతెంచెదరు? నేనిప్పుడు భీమవరములో నున్నానని స్పష్టముగా బై విలాసమునుబట్టి తెలియఁగలదు. నే నీ తాలూకాలోనుండి

పనిచేయుచున్నాను. శ్రీయుత దండు నారాయణరాజుగారి సోదరు లిచ్చటనేయున్నారు. స్త్రీలనిమిత్త మిచటి కేతెంచితిని. ప్రకాశముగా రిచ్చటఁజేసిన బాగుండునని హితోపదేశ మొన రించిరి. నాదేహ మారోగ్యస్థితియందేయున్నది. శరీరమేమా త్రము అనారోగ్యదశయందున్న ను నేను దేశసేవ చేయజాలనని నమ్ముఁడు. శరీరస్వస్థతవిషయములో జాగరూకతతోనుండును. దేశసేవచేయుటయం దనుజ్ఞనొసంగుఁడు. ఇపుడున్నట్టి యీ యుత్సాహమును మీరు నిరూపింపఁజేసిన మనజీవితములో నెన్నివిధములఁ బ్రయత్నించినను నిష్ఫలమేయగును. కాన మీరు నన్నాటంకపరచవలదు. మనమిరువుర మొక్కచోటనుం డుచో నెంతయో లాభకరముగనుండెడిది. నేను దురదృష్టవతి నగుటచే మీరీ సమయమున స్వదేశమున లేకపోవుట తటస్థించి నది. చింతిల్లిననేమిప్రయోజనము. కాకినాడనుండి ధనము పం పించినారా? నేనెంత ప్రయత్నమునుజేసినను మీకు సకాలమున ధనము పంపజాలకపోయినందులకుఁ జింతిలుచున్నాను. పరీక్ష లయినతరువాత 6 మాసములుండుటకన్న నవసరమున్న సంవ త్సరముండుఁడు; లేదా శీఘ్రముగ రండు. స్వదేశమునకు విచ్చే సిన తరువాత స్వరాజ్య సంపాదనమునకుపూర్వము మరల పర దేశమున కేగుటెట్లు సాధ్యమగును? ఇంకెంతకాలము పరదేశ ములం దస్వతంత్రులమనిపించుకొనుచు లజ్జావిహీనుల మయి కాలయాపన చేయఁగలము? త్వరలో వచ్చుటయే మంచిదని

కొండరును, మరెకొండరు విశ్వపూర్తియైన తరువాత వచ్చిన నుచితమని చెప్పించుదురు. ప్రకాశముగారు మరియొక సంవత్సరముంజినచ్చిన నుంచిననుచున్నారు. నాకళ్లనే తోచుచున్నది కాని కుటుంబచరిత్రలనుబట్టియు మీయెడబాటు సహించుట నష్టతమముగ నుండటంజేసియు నాకు మీవద్దన మెప్పుడు లభించునా యని నిరీక్షించుచున్నాను.

మీ మామగారు సిలెండర్ల వ్యాపారము, బెజవాడ యందుఁ బెట్టినారు. పదివేల వ్యాపారముతోఁ బలకల షాక్టరీ పెట్టెదరు. మీరు దూరదేశముననుండుటచే నిదేశవస్త్రు దహన మనవసరముగ మీకుఁ తోచుచున్నది. మీ రిచ్చట నున్నచో నట్లు భావించియుండరు. విదేశవస్త్రములు బహిష్కరించిన నెంత లాభముండనో తెలిసికొన్నయెడల మంచి దిగనుండును. అరువదికోట్ల ధనము మన దేశమందుండుటయే కాక 6 కోట్ల ప్రజల కన్నమువొరకును. పూర్వము నేతపరి శ్రమల యాధారమున స్వతంత్రముగ జీవించు ప్రజలందరు నీ విదేశపు బట్టలు వచ్చిన తరువాత తమపరిశ్రమలన్నియు నశించగా కూలినాలి లేక జీవనోపాధికై యల్లాడుచున్నారు. మన గృహపరిశ్రమలను పునరుద్ధరించి వారందరికి జీవనములను కల్పించగలిగినది రాట్నమే. రాట్నముచే నూలుతీయుట మన దేశమున నశించుటవలననే దారిద్ర్యము మనకుఁ బట్టినది. ధన

వంతులయినను జచ్చినపిడప దహనమొనరింపక తప్పదుగదా ! చచ్చిన మనుష్యుని దరిద్రునికిచ్చిన నెంత లాభమో, విదేశ వస్త్ర మితరులకిచ్చిన నంతయే లాభము. కుల్లిపోయిన పండు దరిద్రునికిచ్చిన నాపాప మెవరిది ? విదేశవస్త్రముల నితరుల కీయఁగలిగిన మనమేల కట్టుకొనరాదు ? మనకుఁ బనికిరాని దితుల కేల పనికివచ్చును ? దానియం దసహ్యత పుట్టుటకే దహనము. ఇదియే గాఁధిమహాత్ముని యుద్దేశ్యము. మన కందరికంటె మహాత్ముని కెక్కువ తెలియును. మీరు దురభిప్రాయ పడవలదు. మహాత్ముని యరెప్పునుగురించి యే మాలోచించుచున్నారు.

ఇట్లు,

మీయొక్క

మా. అ. దేవి.

46వ లేఖ

కాంగ్రెసుసంఘము

భీమవరము

18-4-22

ప్రియసీదూ,

మీరు ప్రేమపూర్వకముగా వ్రాసినజాబుచేరినది. మీ పరీక్షలు సమీపించుచున్నవి. నాసందేహముల వెలిపుచ్చుచు వ్రాసినజాబు లందియుండవచ్చును. మీరు స్వదేశమునకు

విచ్చేసిన పిదప స్వతంత్రులుగాకమున్నే మరల పరదేశమున  
 కేగుట యసంభవము. నాథదర్శనార్థమయి నామనస్సు పరి  
 తపించుచున్నను, మీ యిచ్చానుసారము మీరు మరియొక  
 యేడాది యచటనుండి విద్యాభ్యాసమును జేసివచ్చిన బాగుం  
 డునని నాయభిప్రాయము. ఒకప్పుడు మిమ్ముఁ దత్క్షణము  
 చూడవలయుననియు, నొక్కొక్కమారు మీ విద్యాభ్యా  
 సము పూర్తయగు పర్యంత మోపికతో నుండవలెననియుఁ  
 దలంచుచున్నాను. గేచు వ్రాయుచున్న లేఖలమూలమున నా  
 మనోవేదనయు, చపలచిత్తమును సువ్యక్తము లగుచున్నవి.  
 నాయాత్మ యంతఃకలహముగా నుండుట కేమికారణము?  
 దేశపరిస్థితులనుబట్టి మీరువిదేశములకు మరియొకతూరిపోవుట  
 కేమాత్రము వీలుండదని నమ్ముఁడు. కాకినాడనుండిగాని,  
 ప్రకాశముగారియొద్దనుండిగాని మీకు ధనమువచ్చియున్నదా?  
 భీమవరములో స్వదేశవస్తుప్రచారము చేయుచున్నాము. నేను  
 అమ్మ యిచ్చటనున్నారము. ధనలోపముచే వస్తులోపము  
 మెండుగానున్నది. వలయునన్న వస్తుములు లేకపోవుటంజేసి  
 మరియొకతాలూకాకుఁ బోవలసివచ్చుచున్నది. ధనము నిమి  
 త్తము మీరు రానవసరములేదు. దేశసేవకయి వచ్చిన సంతో  
 షముతో నాహ్వానించెదను. మేము కాంగ్రెసునకుఁబోయి  
 బొంబాయి, పునహా, హైదరాబాదు, కపోలీ మొదలగు ప్రదేశ  
 శములకుఁబోయి పట్టణముల దర్శించితిమి. కపోలీలో మీ



న్నేహితులగు సుబ్బయ్యగారున్నారు. అహమదాబాదులో బాపుజీ (మహాత్ముని) యాశ్రమములో నాలుగుదినములుంటిమి. మరికొన్నిదినములుండుమనికోరిరి. శీతకాలమగుటచే నట్లుండఁజాలకపోయితిమి. కాంగ్రెసు బాగుగా జరిగినవిషయము మీకుఁ దెలిసినవిషయమేగదా! మహాత్మునకు మనమందరము బిడ్డలవలెనున్నాము. నన్నాయన బిడ్డవలెఁజూచుచు నాశరీరము విషయమయి యెక్కువశ్రద్ధఁ దీసికొనవలసినదని చూచునపుడెల్లఁ జెప్పుచుందురు. నాయుం దాయనకు దయ మొండు. కాంగ్రెసుకయిన వ్యయమును శ్రీ నాయనగారే భరించినారు. పంచమబాలికను అహమ్మదాబాదులోనుంచిన నామెకు హిందీభాష బాగుగవచ్చి యందరితో బాగుగనుండు పర్యంతము నన్నుండుమనుటచే నాకు వీలులేక మరలఁదీసికొనివచ్చియుంటిని. ఆమె యుండలేననియేడ్చి బందరులోనున్నది. మీరు స్వదేశమునకువచ్చినఁగాని యేకార్యముఁజూఁజేయఁజాలను. మీరు డిశంబరులో సెచ్చేసిన మరి రీ మాసములుగదా! మరియొక యేడాది యుండిరండు. మీరే జాబులు చాటవట్టినకు వ్రాయండి. మీరు మీ సోదరునకు వ్రాసిన జాబు అందినది. దూరముగానున్న తమ్మునకు స్వల్పవిషయములువ్రాసి యెందుల కాతని బాధపెట్టితివని నన్నడిగిరి. మీ రవియన్నియు మరచి యం. యస్. సి. త్వరగా ప్యాసయి

రండు. భాగముల మూలమునఁ గలపెట్టెలును శవకాశములు చాలకలవు.

శ్లోము,  
మీరెక్క,  
మా లి. చేది.

47 వ లేఖ

చాటపట్టు  
31-5-22

ప్రియతమనీడూ,

మీ కడనుండి జాబులు వచ్చుటలేదు. కారణము తెలియదు. మీరెప్పుడు వచ్చునది నేనింతవరకుఁ బూర్వము వ్రాసియుంటిని. మీరు డిశంబరు 10, 15, న తేదులలోఁ దప్పకరండు. డిశంబరులో రాఁగలిగిన కాంగ్రెసు చూడ వచ్చును. మీరు నచ్చినతరువాత కుటుంబవ్యవహారములు పరిష్కరించుకొని మీరు చేయఁబోవుపనికి ప్రయత్నింపవలసి యుండును. 5 మాసములలోఁ బ్రయత్నించినఁగాని న్యవసాయమునకు వీలుండదు. ఆశీర్వాచనం వివాహము జూను నాల్గవ తేదీని కానున్నది. పిల్లకు 12 సంవత్సరముల వయస్సు. బాల్య వివాహముల ఖండించుచుఁ గరపత్రములఁ బంచిపెట్టి యుంటిరి కదా! కనికరమ్ము వివాహముతో నాశీర్వాచనము పెండ్లిచేయ నెంచినప్పుడు పంపుడు. పెండ్లి తలపెట్టినచోఁ గనికరమ్ము

వివాహమునకు రానని, ఆశీర్వాచనంతో చెప్పియుంటిని. సంబంధముకుదురక యూరకుండి యుందురు. మరల బాల్యవివాహము చేయనెంచుట మనకుటుంబమున కగౌరవముకాదా? ఇది కేవలము నారాయణరావు యిష్టముకాదు. మీయక్కగారి యిష్టమున్నది. ఆమె యేమియుఁ దెలియనట్లు నటించుచున్నది. నారాయణరావు, కృపమ్మ, పట్టాభిరామయ్య ఆశీర్వాచనం పెండ్లికి బాల్యవివాహమని అన్నపూర్ణాదేవి రాదేమోయని యడిగిన నవియన్నియుఁ బెట్టుకొన్న నెట్లు కాలానుసారముగ నడువవలెనని వారితో నుడివినదట. నేను వివాహమునకుఁ బోనని తెలిసియు వారు చేయుచున్నారు. తమ్ముడు లేకుండ వివాహము చేసికొనఁగలిగిన యక్కగారు, మరదలు లేకుండ చేసికొనఁజాలరా? 6 మాసములలో మీరు రాబోవుచుండఁగఁ బెండ్లికేమి తొందర? మగపిల్లవాఁడు గదా! మీరు దూరదేశముననున్నపుడు నేనానందముతో విందులకెట్లు ఏగఁగలను? మీరు కష్టపడుచుండగ నేను సంతోషముతోఁ గాలయాపన మెట్లుచేయఁగలను? దేశముకొరకు నేను తిరుగుచున్నానని మీరును, మీబంధువులు తలంచవచ్చును. దేశమాతకొరకు శరీరమర్పించ సిద్ధముగనుండి నేవచేయుచున్నాను గాని విందులకుఁగాదు. గాంధీగారిపటమునుఁ బంపుచున్నాను. నాదగ్గర నున్న డబ్బునెపుడు పంపుమందురు? మోటారు సెకండుహాండు

చౌకగ దొరకిన రెండువేలరూపాయలలోఁ గొనిన బాగుండు నేమో! ఏయడవిలో నయిన కంపెనీపెట్టిన మనకుఁ గావలసి యుండును,

ఇట్లు,  
మీయొక్క,  
మా. అ. దేవి.

48 వ లేఖ

చాటపట్టు,  
8-8-22.

పీయతమ నీడూ,

మీరు ప్రేమపూర్వకముగ వ్రాసిన జాబులు వందన ములతో నందుకొంటిని. మీరు డిశంబరు మాసమునకు వచ్చెదరని అత్యంతానందముగనున్నది. కాని వాంఛితవిద్య నభ్యసించుటకుఁ బూర్వము వచ్చుటవలనఁ బ్రయోజనమేమి? మీరు ఆగస్టు మాసమునకు క్యాలిఫోర్నియా విచ్చేసి యచ్చట 2 మాసములుండి నవంబరులో బయలుదేరి స్వదేశ మునకుఁ బయనము గానున్నారని తెలియుచున్నది. రెండు మాసములు కంపెనీలోనున్న మాత్రాన మీ రేమాత్రము అనుభవమును బొంది యిచ్చట స్వతంత్రులుగాఁ జేయుటకు శక్తి సంపాదించగలరు. ఇధాకానుండి క్యాలిఫోర్నియా పోవుటకు సుమారు 700 రూప్యములగును. ఇంత ధనము

వ్యయపరచి రెండు మాసము లుండెదరా? నవంబరులో బయలుదేరి వచ్చుటకంటె జాన్యువరి లేక ఫిబ్రవరిలో బయలుదేరి వచ్చిన బాగుండునని నా యభిప్రాయము. మరి రెండు మాసములున్నచో 500 రూపాయలు మాత్ర మెక్కువ వ్యయమగును. నాదగ్గరనున్న వేయి రూప్యములును మరి యెచ్చటనయిన నింకొక వేయి రూప్యములును ప్రయత్నించి డిశంబరులో బంపెదను. నాదగ్గరనున్న వేయి రూప్యములెపుడు పంపించమన్న నపుడే పంపెదను. ఈ వేయి రూప్యములు మీ రితరుల కీయవలసిన యవసరములేదు. మోతే వారికి నాలుగువేలు మీ రీయవలసియున్నారు. మీరు వచ్చు లోపల నవసరమున్నచో నింకొక వేయి రూప్యములు కావలసి యుండును. నాయకరు నిధివారు మీరు స్వదేశమునకు విచ్చేయుటకయి విత్తమంపినచో మన మిక పరులకడ భిక్షమెత్తవలసిన యవసరముండదు. నేను పంపజోవు ధనము ప్రకాశముగారివద్దనుండి కాని, నారాయణరాజుగారియొద్దనుండి కాని సహాయమును బొంది పంపుటలేదు. మీరు సందేహించవలదు. ప్రకాశముగారి యుద్దేశ్యము ధన సాహాయ్యమున్నచో మరియొక సలహాత్సరమయిననుండి సంపూర్ణ విద్య నభ్యసించి వచ్చుటయే యుత్తమమని తెలిపియుండిరి. మీరు స్వదేశమునకు వచ్చిపదిప మరల పరదేశముపోవుట కేమాత్రము

వీలుండదు. అందులకు ధనాభావము దేశపరిస్థితులే కారణము. మీకున్న యాస్తి ఋణవిముక్తికి మాత్రము చాలునని నాయభిప్రాయము. ఇదివర కున్నదికాక 5 వేల రూప్యములు ప్రస్తుతము ఋణము చేయుచున్నారు గదా! ఇట్టి పరిస్థితులలో మరల మీ రేవిధముగ విదేశమునకుఁ బోగలరు? అస్వతంత్రులమయి పరదేశముల కేగుటకంటె నవమాన మింకొకటియున్నదా? .....

స్వరాజ్యము లభింపనిచో మీరు పోవుట కేమాత్రము వలను గాదని నమ్ముఁడు. కుటుంబపరిస్థితులనుగూర్చి మీరు విచారించవలదు. మీ కుటుంబన్యవహారములను జక్కపరచిన మీ యాస్తి కొంత మీకు లభించునని భ్రమపడుచున్నారేమో? భ్రమ ముమ్మాటికి భ్రమయే. మీరు పరదేశమునకుఁ బోవునపుడు మూఁడు సంవత్సరము లుండవలెననియు సంతకుఁ బూర్వము వచ్చుటకు వీలుగాదని తెలియదా? మీ రేగునపుడు మీ కుటుంబవిషయమే మాలోచించియుంటిరి. మూఁడు సంవత్సరము లేవిధముగఁ గడుచునని మీరందఱు భావించియుంటిరి? ఆవిధముగ నిపుడు జరుగును. మీకుఁ దొందరయేల?

కుటుంబమునకేయి వచ్చెదరా? ఇపుడువచ్చి ఏమిచేయఁదలచితిరి? పితామహులార్జించినధనములేనందున మీరును సంపాదించజాలనిచో మీ భావికుటుంబము నేవిధముగఁ

బోషింపనున్నారు? ధనాభావముచే మీ రనుభవించుచున్న బాధలుచాలవా? మీ సంతానము నేవిధముగఁ బోషింపనున్నారు? ధనాభావముచే మీ రనుభవించుచున్న బాధలు చాలవా? మీ సంతాన మీ విధముగఁ బరితపింపవలసియున్నదా? మీకు ధనాశ లేకపోయిన లేకపోవచ్చును. మీ కీక ధన మవసరము లేకపోవచ్చును. గాని మీరింతకాలము వ్యయపరచిన ధనము దాదాపు ఇరువదివేల రూప్యములు మీయొక్కొక్కబిడ్డకుఁ గావలసియున్నదికదా! మీరు సంపాదించుజాలక మీబిడ్డల నన్యాయముగ మూర్ఖులను జేసెదరా? ఎందరుబిడ్డలను మీకు భగవానుఁ డీయనున్నాడో యెవరికెరుక? ఇట్టిసితిలో మీరెంత ధనమార్జింపవలసియున్నదో, విచారించుచు. ప్రస్తుతము నన్నుబోషింపవలసి యున్నదికదా! నన్నుబోషించుట యన్న నేడాది కెన్నివేలు వ్యయపరచవలసియున్నదో యాలోచించుచు. నాభోజనమునకు, వస్త్రములకెక్కువ విత్తము వ్యర్థముగా వ్యయపరచవలసిన యవసరముండక పోవచ్చునుగాని అఖిలభారత కాంగ్రెసుసంఘములకు, జిల్లాసంఘములకు, తాలూకాసంఘములకు, రాష్ట్రసంఘములకు హిందూదేశమంతయుఁ బర్యటనము చేయవలసియున్నది. ఆసభలకుఁబోయినచో ననేకవిషయములు తెలియును. రాజకీయములందనుభవముకలుగును. నాకెంత యాశయున్న నేమి ధనలోపముచే వెనుకంజవేయవలసివచ్చినది.





నవి సాగుబడిచేయుట కవసరమగు సామానులు కొనవలెను గదా! ఇచ్చటఁ గూలివాండ్రుండరు? మన మీదేశముల నుండి తోడ్కొని పోవలసియుండును. వారందరికొరకెంత ధనము వ్యయపరచవలసి యుండునోకదా! ఆయడవులలో మన మొంటరిగా నుండఁగలమా? ఇవన్నియుఁ జేయఁగల్గిన యదృష్టమెట్లున్నదో? మీకుఁ దోటలన్న నానందము. “జాము” వలన దేశమునకంత లాభముండదు. అయ్యో! ఇచ్చట తిన తిండిలేక యల్లాడు ప్రజలకు జాము ఎందులకు? మనకుఁ బ్రతి యాహారపదార్థము లుండినచాలును. ‘జాము’ లేదని భారతీయులు విచారించుటలేదు. అస్వతంత్రు లగుటచే దరి ద్రులయియున్నారని దుఃఖించుచున్నారు. ఆకలి తీర్చుకొనుటకు సాధనము ప్రథమమున గూడవలయును. జాము, కాఫీ, బిస్కట్లు మొదలయినవి లేకున్నను జీవింపవచ్చును. మీ యుద్దేశ్యమేమి? ఇచ్చటకు వచ్చిన పోటలువేయించి ఆకం పెనీలు పెట్టి జాము తయారుచేయించి పరదేశములకెగుమతి చేయవలెననియా మీ యభిప్రాయము? మీరట్లుచేసిన దేశ సేవకాదు. మీరు వచ్చినతరువాత ఫలవృక్షములు వేయించిన ఫలము లెప్పుడు లభించును? అంతవరకు మీరేవిధముగ ధనార్జనచేసెదరు? ప్రకాశముగారు మీరు ‘జాము’ తయారుచేయుట నభ్యసించుచున్నారనిన నవ్విరి. మీరచ్చటఁ దినుచున్నారని అందరికిఁ గావలయునాయేమి? హిందూ

దేశము పూర్తిగమారినది. పాశ్చాత్యపద్ధతులు క్రమక్రమముగా నంతరించుచున్నవి. పాశ్చాత్యవ్యామోహమునఁ దగుల్కొన్నవారు సనాతనపద్ధతుల నవలంబించుట కేమి యత్నించుచున్నారు? మీరు విద్యాసంతులయి వచ్చి సాగుబడికాని భూములు సాగుబడిచేసి బీదలనుబోషించవలెను. అడవులలో ధాన్యమును బంపించుటకు మనుష్యులుండరు. అచ్చటయంత్రముల నుపయోగించి వేలకొలఁది యకరములఁబంపించిన లాభము. అచ్చటఁ గూలివాండ్రు విశేషముగనున్నారో, అచ్చట మీ యంత్రముల నుపయోగించి వారి కడుపులోని యన్నమును దీసికొనుట యసంభవము. క్యాలిఫోర్నియాకుఁ బోయి కంపెనీలలో చెండుమానములుంచునని వ్రాయుచున్నారు. అందువలన మీరు 'జాము, లెయ్యారుచేయగల విధము బాగుగ నేర్చుకొనఁగలరు. మీకొక వ్యవసాయదారుని కడనుండి యినుపపనిముట్లతో నేవిధముగ భూమి బాగుచేయవలెనో, ఏయేపైరు లేవిధముగఁ బంపించవలెనో నేర్చుకొనుఁడు. పరులకడ ఋణముదెచ్చిన మన మేకార్యముచేయుఁజాలము. ఋణమెవరిత్తురు? ఇచ్చట దర్శి చెంచయ్యగారు క్యాలిఫోర్నియాలో విద్య నభ్యసించినారట. మెట్టు వ్యవసాయ మేవిధముగఁజేయించవలెనో, ఆంధ్రమున వ్రాయుచున్నారు. దేశమున కత్యంత లాభకారి యగునట్టి వ్యవసాయ పరిశ్రమాలయమును బెట్టవలయుననియు నితర కంపెనీలు

పెట్టుచున్నప్పుడు దీనికేల ప్రోత్సహముచేయరని వ్రాయుచున్నారు. ప్రజలు సాయపడినచో నాతఁడు పెట్టఁబోవుచున్నాఁడని తెలియుచున్నది. భాగముల మూలమునఁబెట్టినచో నాతనికన్న మీకు ప్రజ లెక్కుడు సాయపడఁగలరు. భద్రాచలం భూములు మంచివి. ప్రకాశం గారిద్వారా శనివారప్పేట రాజా గారివద్దనుంచి సులభముగా మనము వానిని బడయఁగలమని నమ్మకమున్నది. మీరిచ్చటకు వచ్చినచో ననేక విషయములనుగూర్చి మన మాలోచింపవచ్చును. ఏదో యొకవిధముగ మీరు కార్యమునఁ బ్రవేశించిన లాభముండును. మీరు యం. యస్. సి. ప్యాసుకానిచో నిచట నాంధ్రదేశములోఁ గ్రొత్తకంపెనీ పెట్టినచో నద్దానిపై నధికారిగ మిమ్మునుంచక మరియొక యం. యస్. సి. నుంచుటకుఁ బ్రయత్నింతురేమో యని భయముగనున్నది. మీరు యం. యస్. సి. చదువుచు నెచటనయినఁ బనిచేయఁగూడదా ? ప్రయివేటుగఁ జదువుచుఁ బనిచేయుటకు వీలుండదా ? ఏడాది యం. యస్. సి. చదివినదానికంటె రెండుమాసము లెచ్చటనయినఁ బనిచేసిన నెక్కువ లాభముండునని గ్రహించిన నట్లేచేయుఁడు. మీ యిచ్చానుసారము 1923 జూనుమాసమువర కుండిరండు. ధనమున కాలోచింపవలదు. అంతకాల మున్నచో యం. యస్. సి. ప్యాసయిరండు. యం. యస్. సి. చదువుచున్నప్పుడు మీరు పొలములలోఁ బనిచేయవలసియుండదా ? అప్పుడు

కొంత యనుభవముండదా ? జూనుమాసమునందుఁ బరీక్ష  
యయిన తరువాత 2 మాసములుండి రాఁగూడదా ? ధనము  
నేను సమకూర్చెదను. మీరు శిశుంబరునకు వచ్చిన నెక 6  
మాసము లుండవలసియుండును. అంధదేశములో సీసంన  
త్సరము కాంగ్రెసు జరుగదు. గయలో జరుగనున్నది. మన  
యవృష్టనశమున బహుశః 1923లోఁ గానచ్చును. క్యాలి  
ఫోర్నియాపోయి రెండుమాసము లున్నంతమాత్రమున మీ  
రెంత యనుభవశాలులు కాఁగలరు ? కాన మీరచ్చట  
నేడాదియుండుటకు పేలుగానిచో 6 మాసము లుండిరండు.  
మీకు ధనసాహాయ్యముచేసినఁ జాలునుగదా ! నాశక్తికొలది  
ప్రయత్నించి మీకుఁ గష్టకాలమందు సాహాయ్యముచేయుఁ  
జాలకున్న నాజీవితమే నిష్ఫలము. నాయందు దయయుంచి  
మీ యిచ్చానుసార మచటనుండి సంపూర్ణ విద్యావంతులయి  
రండు. మనకు ధనమున్నపుడు మీరు మరల పరదేశమునకుఁ  
జోగలరా ?

అయ్యో ! నాకు ధనములేనందున నివ్వధముగఁ గావ  
లసినచ్చెగదాయనియు, వాంఛితవిద్య నభ్యసించలేదనియు  
విచారము మీకుండవచ్చును. కాన మీ యిష్టానుసార  
ముండి కష్టముల సంతోషముగ ననుభవించి జయమును  
గాంచిరండు. ఇదియే నాప్రార్థన. నాజాబులు మీ కద్భుత  
ముగ నుండవచ్చును. ఒకసారి తత్క్షణము రమ్మనియు, మరి

యొకమారు మీవిద్య సంపూర్ణమగువరకు రావలదనియు వ్రాయుచుందును. నా చంచలస్వభావ మిందు స్పష్టమగుచున్నది. ముందు సౌఖ్యములకయి యిప్పుడు కష్టపడుటకు సంసిద్ధురాలనయియున్నాను. ప్రకాశంగారు తాను సంపాదించుచున్నది రైలుఖర్చులకు చాలుటలేదనియుఁ దానెవరికినిపుడూ సహాయముచేయఁగల స్థితిలో లేననియుఁజెప్పిరి. ఎంతకాల ముండునదియు నేనేమి వ్రాయను? “ఇచ్చటనుండి ధనమంపిన నచ్చట నుంచుమని వ్రాయవచ్చును. నేనేమియు ధనముపంపఁజాలక యెట్లుండుమని వ్రాయను” అనిచెప్పిరి. వచ్చినతరువాత మరలపోవుటకు వీలుండదని చెప్పిరి. ఈ కారణములవలన నచ్చట మీరెంతకాల ముండఁదలచితిరో యంతకాలముండి రమ్మని నాకోరిక. కుటుంబము ధనమునకయి మీరే మాత్రము విచారింపవలదు. జూను 1928 వర కచ్చటనుండుట యం. యస్. సి. చదువుట యిష్టములేనిచో మీరెంత త్వరగా రాఁగలిగిన నంత సంతసము. ధనములేకుండుటచే రావలసివచ్చినదని విచారించుటకు వీలుండదు. నేను త్వరగా రమ్మనుటచే వచ్చితిని చెప్పుటకు వీలుండదు. నేను మిమ్ము జూను 1928 వర కుండుడని వ్రాసితిని. మీ బంధువులకు స్నేహితులకు వ్రాయవలదు. మీ నాయనగారు నేను మిమ్మునుండుమనివ్రాయుచున్నానని సందేహపడుచున్నారు. మీరు ధనార్జనము నేయుటకు శక్తిసామర్థ్యములు సంపాదించుడు.

ఏవిధముగను ధనము సంపాదించజాలనిచో జీవించుటెట్లు? కనుక మీరు తొందరపడిరావలదు. బ్రహ్మముగారు బొంబాయినుండి వచ్చినారు. ఈదిన మిచ్చటనేయున్నారు. గవర్నమెంటు ద్వారాగముచకు యం. యస్. సి. కి. లాభముండును గాని మనము స్వయముగ కంపెనీపెట్టి చేయించవలెనన్నచో బాగుగ ననుభవముండవలయుననియు, డిగ్రీలతోఁ బనిలేదనియు నుడివిరి. సంవత్సరము విద్యభ్యసించిన దానికన్న రెండుమాసములు పనిచేసిన లాభముండనని చెప్పిరి. యమ్. యస్. సి. కొరకు వ్యర్థముగా ధనము వ్యయపరచుటకన్నఁ ద్వారలో వచ్చుటయే మంచిదని తోచుచున్నది. కాన మీరు యం. యస్. సి. కొరకుఁ బ్రయత్నించవలదు. పరీక్షయయిన తరువాత ఆరుమాసము లెచ్చటనయిన పనిచేసి యనుభవమును సంపాదించగలరు. ప్రకాశముగారు “పుస్తకములను జదివినమాత్రాన ననుభవముండునా? అనుభవము కలిగిన తరువాత వచ్చిన బాగుండును. నేనేమని చెప్పుదును? నేనేమి సహాయముచేయఁజాలనపు”డని నుడివిరి.

ఆరుమాసములు వ్యవసాయదారునికడనుండి మీ రనుభవమును సంపాదించినచో నెక్కుడు లాభముండును. కంపెనీలు పెట్టిన డిగ్రీలుచూడక, అనుభవమును జూచెదరఁట. కాబట్టి మీరు మరి ఆరుమాసములు పనిచేసి సాధ్యమైనంత

త్వరలో స్వదేశమునకు మరలిరండు. కంపెనీలోఁబనిచేయుట కన్న, పొలములయందుఁ బనిచేయుట యుత్తమమనితోచుచున్నది. యస్. యస్. సి. పరీక్షవిషయమై నాకుఁబూర్తిగా మారినది. మీ రచ్చటఁబనిచేసి శక్తిసామర్థ్యములు సంపాదించిరండు. ఇన్నివిధముల వ్రాసినందులకు ఊహింపుడు. మనకుఁ గావలసినది పనిగాని పేరుగాదు. పనిచేయుటవలన లాభముండును. చెండుమాసములు కంపెనీలలోనున్నను మరి నాలుగుమాసములు పొలములలోఁ బనిచేసిరండు.

శ్రీ నాన్నగారు సితెండర్ల కంపెనీ పెట్టినారు. తరువాత పలకల ఫ్యాక్టరీ పెట్టెదరట. పెట్టినంతమాత్రమున గొప్పవార మయితిమా? ఋణముతీరినతరువాత సంతోషము. ఇరువంకలవా రేకవిధముగ నుండుటచూడ నా దురదృష్టము గనే తోచుచున్నది. ఈవిధముగ నుండుటకన్న నెట్లుండిన బాగుండునో మీరే గ్రహింపుడు.

ఇట్లు,

మీ యొక్క,

మా. అ. దేవి.

49 వ లేఖ

చాటవట్టు,  
21-6-22.

నా ప్రിയమైన నీమూ,

మీరు ప్రేమపూర్వకముగ వ్రాసిన జాబు లందు చున్నవి. మీ నరీక్షలు ముగిసినవనినమ్ముచున్నాను. మీరు త్వరలో క్యాలిఫోర్నియా వెళ్లేదరు గదా! పురాతన స్నేహితులఁ ద్వరలో విడనాడవలసివచ్చుచున్నది గదా యని విచారముగానున్నదా? నే నిదివరకు వ్రాసినట్లుగ మీరు మన కొక మోటారు తెచ్చుటకుఁ బ్రయత్నించుచున్నారా? చేతి సంచులుకూడఁ గొనుఁడని వ్రాసియుంటిని. నేను ముఖ్యముగా నారాయణరాజు అన్నగారికి నేమయిన నీయఁదలఁచితిని. ఇచ్చట నే నేమి యిచ్చుటకు వీలుగాదు. మీరు వచ్చునపుడు మీ బావగారికి వీలయిన సామానులు తెచ్చిన సంతనముగ నుండును. ఆయన కేమి యిచ్చినను దీసికొనరు. మీ రచ్చట నుండి తీసికొనివచ్చిన నేవిధముగనయినఁ దీసికొనునట్లు చేయవచ్చును. ఆయనకు నాలుగు సంవత్సరముల బాలికయున్నది. ఆమెకుఁ దగిన వేమయిననున్నచోఁ దీసికొనిరండు. మంచి చేతిసంచియైనను, చేతిగడియారము అయిన బాగుండునని నా యభిప్రాయము. శేషగిరి రావుగారి కేమైనఁ దీసికొనిరండు. వీనికి నేనే ధనము పంపెదను. ఇతరులకు, బంధువులకు



ఏమియుఁ దెచ్చుటకుఁ బ్రయత్నింపవలదు. ఒకరికిచ్చిన నందరి కీయవలసియుండును. మన మందరి కీయఁదగిన స్థితిలో లేము. ధనలోపమున మీ రింత కష్టపడుచుండ నితరులకిచ్చు బహుమానములకంటె మీ ధనమును వ్యర్థము చేయవలదు. తేగలిగిన రాఘవేంద్రరావునకుఁ దీసికొని రండు.

మిమ్మెప్పుడు చూడఁగలుగుదునాయని నిరీక్షించుచున్నాను. ఇప్పుడు ప్రచారము చేయఁజాలకున్నాను. మహాత్మాజీ జైలునందు దేశహితార్థము బాధనందుచుండ గృహమున వ్యర్థముగాఁ గాలము గడుపఁజాలకున్నాను. మహాత్ముడు జైలున కేగునపుడు ఖద్దరు ఖద్దరని దేశమునకు హితబోధ చేసియుండిరి. స్వదేశ వస్త్రముల మూలమున మన దేశమునుండి తరలిపోవుచున్న ధనప్రవాహమాగి దారిద్ర్యము నశించును. ప్రజలు సంతోషసాగరమున నోలలాడుదురు. ఈ కరవు నశించి తినుట కన్నము, కట్టుటకు బట్టలున్న సంతోషము కదా! ఆ స్థితి వచ్చుటయనగా స్వరాజ్యము వచ్చుటయే. స్వాతంత్ర్యము సంపాదించి ఖద్దరు (స్వదేశవస్త్రము) కంపెనీలను బెట్టి వడుకునూలు బట్టలఁ బెంపొందించుటయే. హిందూదేశీయుల ముఖ్య కర్తవ్యము. వీలయిన ప్రదేశములందుఁ బరిశ్రమాలయములు పెట్టుచున్నారు. వర్తకులు విదేశీమిల్లు నూలు స్వదేశీ వడుకునూలని మోసముచేయుచు

న్నారు. అందువలన కాంగ్రెసు స్వాధీనమున కంపెనీలు స్థాపించి శుద్ధస్వదేశీ వస్తుములఁ బెంపొందించుటకయి ప్రయత్నించుచున్నాము. ఇట్లు స్థాపించవలెనన్న ధనసాహాయ్య మెక్కువ కావలసియున్నది. ప్రజ లిదినర కంత యుత్సాహముగా చందాల నిచ్చుటలేదు. కాంగ్రెసు సహాయముచేసినది యత్యల్పము. గ్రామాదులకుఁ బోయిన ధనము చేకూర్చుగలను గాని నా శరీరారోగ్యమునుబట్టి యావిధముగఁ జేయఁజాలను. ఎవరేని పదివేల రూప్యములు సాయముచేసెదరాయనినఁ జేయువారు కాన్పించరు. నేను పెట్టఁబోవుచున్న కంపెనీలో స్త్రీలుందురు. కంపెనీల భారమంతయు స్త్రీలదే. సహాయము చేయుటకు రాజు అన్నగా రంగీకరించిరి. అన్ని విధముల వీలుగనున్నది. కాని ధన మెటనుండివచ్చును? అయ్యో దైవమా! నేను ధనవంతురాలనయిన నీవిధముగ విచారింపవలసియుండునా? ఎప్పుడు నా కుద్దేశ్యమున్నదో, తద్క్షణమే నేను స్థాపించియుండును గదా! స్త్రీ లింత కార్యము చేయఁగలరాయని సందేహించెదరేమొ! మీ పరీక్షలయినవి గదా! మీరు నాకొక సహాయము చేయఁగలరా? అమెరికాదేశముం దనేక కోటిశ్వరులుందురు గదా! గాంధీమహాత్మునియందు భక్తి విశ్వాసము లున్నవా రనేకమంది యుండవచ్చును. వారందరు హిందూదేశమున బానిస

లయి దారిద్ర్యము ననుభవించువారి నిమిత్తము భరతమాత యొక్క స్వరాజ్య సంపాదనార్థము త్యాగముఁజేయఁజాలరా? ఆ ధనవంతులు, ఆ స్వాతంత్ర్యాభిలాషులు దూరమున ననేక బాధల ననుభవించుచున్నవారి విముక్తికయి వారు తుచ్చ ప్రపంచ సౌఖ్యములకయి వ్యయపరచుచున్న ధనములో నూటవవంతులైన నీ దేశమున ఘోషాస్త్రీలు స్వరాజ్య సంపాదనార్థము దేశసేవ చేయుచున్న సోదరీమణులకు సహాయము చేయఁజాలరా? ఏలూరులో స్త్రీలు పెట్టఁబోవు గాంధీ పరిశ్రమాలయమునకయి ధనసహాయము చేయవలసినదని మీ యమెరికాస్నేహితుల నడుగుడు. మీ స్నేహితులు మీరు కలసి యొక సంఘముగా బయల్పడలి భారతదేశ స్వరాజ్య సంపాదనార్థము పాటుపడుచున్న స్త్రీలచే స్థాపింపఁబడిన ఖద్దరు సంఘమునకని భిక్షమెత్తుడు. మీ స్నేహితులు వారి సోదరినగు నేను చేయుచున్న దేశసేవ కానందించుచున్నారని వ్రాయుచుంటిరి గదా! అంత సంతసమయిన బలహీనురాలగు సోదరి గ్రామములు తిరుగఁజాలక దేశమునకు ముఖ్యమైన ఖద్దరు సంఘము స్థాపించుచున్న, వారు శక్త్యనుసారము సహాయము చేయరా? వా రెక్కువ చేయఁజాలకపోయినఁ బోవచ్చును. హృదయపూర్వకముగ—దయానురాగములతో నెంత ధర్మము చేసిన సంత దేశమునకు జయమని చెప్పుడు. వారట్లు స్వధన

మును వ్యయపరచజాలనివో దయయున్న నాలుగు దినములు సెలవులలోని కష్టమయిన మాకుఁ బంపఁగలరు. నేను ముఖ్యముగా మీ స్నేహితులను గోరునదేమనగా మీరందఱొక సంఘముగాఁ జేరి నేను స్థాపింపఁబోవుచున్న గాంధీ పరిశ్రమాలయమునకు ధనమును జేకూర్చి పంపుఁడనియే. మీ రొంటరిగఁబోయిన విశేషధనము దొరకదు. నేను స్థాపింపఁబోవుదానికి మీరు భిక్షమెత్తిన మనము మోసముచేయుచున్నామని భావించెదరు. మీకు వివిధదేశవాసుల స్నేహ మున్నది కదా! వారు మీ నిజమయిన స్నేహితులయినయెడల స్వతంత్ర రాజ్యములో స్వతంత్రులయి సంక్షోభముగానున్న వారు.....స్వతంత్రతకయి పెనగులాడుచున్న మిత్రునకు సహాయముచేయరా? కష్టకాలమందు స్నేహితుని రక్షింపజాలకున్న స్నేహమునలన లాభమేమి? స్వయముగ వారినందరిని నేనడుగు భాగ్యము లభింపజాలనందులకయి చింతిల్లుచున్నాను. వారందరు గలిసి నా కంపిన ఇచ్చట నయ్యది పరిశ్రమాలయమునకే వ్యయపరచి పత్రికలలోఁ బ్రచురపరచి పరిశ్రమాలయమునుండి ముట్టి నట్లు జాబు వ్రాసెదము. ఇప్పు డింకను పరిశ్రమాలయమును స్థాపించియుండలేదు. ప్రయత్నించుచున్నాము. ఇచ్చట నాయకు లెవరిచేనైన ధనమును దేశమునకై వినియోగించుచున్నట్లు వ్రాయించెదము. ధనము చేకూరిన త్వరలో స్థాపిం

చెదము. లేనిచో మీరు పంపగలిగినపుడే స్థాపించెదము. హిందూదేశములో నేభాగమువారికి సహాయము చేసినను హిందూదేశమున కంతకును సహాయము చేసినట్లేయని వారికి తెల్పుడు. పదివేల రూప్యములతో స్థాపించిన తరువాత లక్ష రూపాయలవర కభివృద్ధి చేయవలెననియున్నది. అచ్చట మీ రెంత చేకూర్చగలిగిన సంతమంచిది. మీ రాదేశమునుండి యెంత పంపగలిగిన భరతమాత కంతలాభము. మీకు చైనా దేశీయస్నేహితులును మరి యితరదేశ స్నేహితులు నున్నారు కదా! వారు మన దేశమునకు సహాయముచేయుటకు వెనుదీయుదురా? అమెరికా దేశమునందలి శ్రీమంతులకు మన దేశమన్న నిష్ఠములేదా? నేను మిమ్ములను భిక్ష మెత్తుమన్నది మనకొరకుఁ గాదు. భరతమాత నిమిత్తమే. పరదేశమున భిక్షమడిగిన నష్టములేదు. అగౌరవము కాదు. ఈ కారణముచే మీ స్నేహితులకడ భిక్షమెత్తుటకు నేనేమియు సందేహించుటలేదు. నానిమిత్తము కానపుడు నాకు సిగ్గెందులకు? మీ స్నేహితుల కీవిధముగ నుడువుఁడు. “మీ సోదరి మణి లొక యుత్తమకార్యము చేయుమన్న మీ రెంత ప్రేమాత్సాహములతోఁ జేసెదరో, అదేవిధముగ భారత సోదరీమణి కోరినపు డావిధముగు భావముతోఁ జేయవలెను. మీ స్నేహితుని భార్య సోదరితో సమానము గదా! నేనింత శ్రమ యిచ్చుచున్నందులకు మీరందరు ఊమింపుఁడు.

మీరు భారత మాతృసేవకయి పరదేశమున విద్య నభ్యసించి వచ్చుటయే కాక ఆమె దుఃఖము బాపుటకయి పదివేల రూప్యములయినఁ బంపఁ బ్రార్థితులు. మీరు సమయముఁ జూచి మీ స్నేహితులకడ నా వాంఛను న్యక్తపరచవలెను. మీ రింతమాత్రము సాహాయ్యము నాకును భరతమాతకుఁ జేసెదరని విశ్వసించుచున్నదాన. ఆమెరికా దేశములో నివసించుచున్న భారతీయులవద్దకూడ భిక్ష మెత్తవలెను.

మీరు పరీక్షయం దుత్తీర్ణులయితిరని నమ్ముచున్నాను. మీరు మరియొకమాస మచటనుండి కలకత్తా డిశంబరు 15, 20 వ తేదీలలో రాఁగోరెదను. మీకిల్లోపుగ వచ్చిన మీ కెదురుగవచ్చుటకు ఏలుండదు. డిశంబరులో కాంగ్రెసునకు రావలసియుండును. ధనము న్యర్థముగ వ్యయపరచవలసియుండును. మీ ప్రయాణపుఖర్చు పంపుమని నాయకరునిధికి, హరిశ్చంద్రునికి వ్రాయండి. అమ్మ కట్టించుచున్న ప్రార్థనసమాజభవన నిర్మాణము పూర్తియైనది.

ఏసుక్రీస్తు ననుచరులు మతకర్తచెప్పినట్లు అందరిని సమానముగఁ బ్రేమించుఁడనియు, ఒక చెంపపైఁగొట్టిన మరియొకచెంప నీయవలసినదనియు హితముగరవునపుడు హిందూ దేశమునఁ గట్టపడుచున్న వారికి సహాయముచేయుటకు వెనుదీయరని నమ్ముచున్నాను. వారి దేశములోని ధనవంతులకుఁ

దోడ్పడుటకన్న దరిదులబాధ దీర్చుటయే యుత్తమమని చెప్పాడు. ఆకలిగొన్నవారి కన్నమిడిన లాభముగాని ధనవంతులకు మృష్టాన్నమునిడిన ప్రయోజనమేమి? కావున వారు మనదేశమునకు సహాయమొనరించిన ధన్యులు.

నాబాధలు పరులకు గోచరింపవు. కేసల మా భగవానునకుమాత్రమే తెలియును. మీరు వచ్చువర కీవిధముగ నున్నజాలును. ఉన్మాదిని నయ్యెడనేమో యని భయపడుచున్నాను. మనస్సు మనస్సులోలేదు. మీరు అమెరికానుండి ధనమును చందాలద్వారా పంపజాలకున్న ద్వారలో రండు. నేను చేయఁదలచిన ప్రతికార్యమున కీవిధముగ నాటంకమును గలుగఁజేయుట భగవంతుని యుద్దేశ్యమయియుండును. భగవంతుని పరీక్షలకు నే నాగఁజాలకున్నాను. నే నత్యంత దుర్బల హృదయను. నేను పోవు మార్గము కంటకావృతమైనది. పాదముఁదీసి పాదముఁబెట్టుటకు వీలుగాకున్నది. ఆముండ్లను దొలగించి మార్గమును సరిచేయువారులేరు. నేనే యొక్కొక్క కంటకమును ఆపథమునుండి తొలగించుచు ముందునకు సాగి పోవుచున్నాను. వాంఛితస్థానముచేరుట అసంభవము. ఆమార్గము కంటకావృతమే గాక వంకరవంకరసందులు, వృక్షములతో సంకీర్ణమయియున్నది. తెన్నుఁగానక యచ్చటచ్చటఁ దిరిగి ప్రథమస్థలమునకే రావలసివచ్చుచున్నది. భయంకరపథ

మునఁ బాదముంచుటకు భీతి పొడముచుండ నా నిశ్చితస్థానమును జేరి యానందాద్భి నోలలాడుకొట్టు ? దేశసేవమూలమున నా వాంఛితస్థలము చేరవలసియున్నది. ఇంత వదియవతేదీని పరిశ్రమాలయము స్థాపింప సమకట్టితిని. ఇంతవరకు గృహము దూది మొదలగువానికయి ప్రయత్నింపలేదు. స్థాపించుటకు మీ 1000 రూప్యములున్నవి. భగవంతునిదయ యెట్లున్నదో తెలియదు. సాహాయ్యము చేయుదునని చెప్పియుండిన రాజు అన్నగారు ఇపు డిచటలేరు. తమకుతాలూకాలో ప్రచారము చేయుచున్నారు. వారు వచ్చునంత స్థాపించుటకు వీలగును. నేను ప్రచారము చేయఁజాలను. ఒకస్థలముననుండియే ఖద్దరు వృద్ధిచేయవలసియున్నది. ప్రచారముచేయుటకు శక్తిలేదు. అందువలన నీకార్యముచేయుచున్నాను. తొట్టిస్నానము చేయవలయుననియున్నది. శరీరమును గాపాడుకొనుచున్నాను. పరిశ్రమాలయమును స్థాపింపలేనిచో నాశరీర మనారోగ్య స్థితి యందున్నను ప్రచారము చేయకమానను. నా ప్రాణములున్నంతవరకు నేను దేశసేవచేయుటకే ప్రయత్నించెదను.

నేను అమెరికా విద్యార్థనమున కేతెంచుటకుఁ బ్రయత్నించియు రానందువలన లాభములు చాలకలిగినవి. ప్రపంచోద్ధారకుఁడగు మహాత్ముని దర్శనమే కాక ఆయనదయనూ ప్రేమను సంపాదించఁగలిగితిని. మహాత్మునికి నేనన్న నమిత



దయ. నేను చేయుచున్న దత్యంత స్వల్పసేవయినను దేశ సేవ. ఈ యుద్యమమునందుఁ బ్రవేశించుటచే మరియొకలాభము కలిగినది. నారాయణరాజుగారి స్నేహము లభించినది. ఆయననుబోలు స్వార్థరహితులు, త్యాగశీలురు ప్రపంచమునందరుడుగనుందురు. ఆయనను జూచిన మహాత్ముని కుటుంబములో నొకరాయను భావము కలుగును. ఆవిధముగవారుందురు. పరదూషణ ఆయన ముఖముచుండి యేనాడును వెలువడదు. కోపములేదు, సర్వదా శాంతముతోనుందురు. ముఖము హాసమయము. పరుల దూషణమునకుఁ దాను పశ్చాత్తాపమునుబొంది యందులకు తాను శిక్ష ననుభవించును. శత్రువులు, మిత్రులు అందఱాయనకు సమానులే. గాంధీమహాత్ముని యనుచరులలో ముఖ్యుడు. ఏనుక్రిస్తు ధర్మప్రచారమును 12 శిష్యులతోఁ బ్రపంచమునఁజేసియుండినట్లు మహాత్ముని ధర్మమును బ్రకటించుటకు వీరు తగినవారు. మున్నుండియన గాంధీమహాత్మునికి శిష్యుడయి ఆయన ధర్మమును వృద్ధినొందించగలడుటకు సందియములేదు. మీ రాయనను జూచిన స్పష్టపడును. నేనేమియుఁ బొగడుటలేదు. సత్యము పక్కితిని. ఆయన నా కన్నివిషయములఁ బరిశ్రమాలయము విషయములో సాయముచేయుట కంగీకరించిరి. ఆయన కొక జాబు వ్రాయండి. జాబు తొందరగావ్రాసినాను. నారాయణరాజుగారి సాహాయ్యమునుగూర్చి తరువాత వ్రాసెదను.

ఇట్లు,

మా. అ. దేవి.

50 వ లేఖ

చాటపట్టు,  
4-7-22.

నా ప్రിയమైన నీడూ,

మీరు వ్రాసిన జాబు లందుచున్నవి. మీరు పరీక్ష ప్యాసయితిరనియే తలంచుచున్నాను. మా కీశుభవార్త యెప్పుడు వచ్చునాయని నిరీక్షించుచున్నాను. మోహనదాసు ఖద్దరు పరిశ్రమాలయము స్థాపించుటకయి హైదరాబాదు ఖద్దరు కంపెనీవారి నడుగ వారందులకు సమ్మతించలేదు. పద్మజ కంపెనీ కళ్యాణురాలుగనున్నది. మరియు ధనవంతులకడఁ బ్రయత్నించియుంటిని. నిష్ఫలమయినది. ఒకరికడ భిక్షమెత్తుట యెంత కఠినమో మీరే యాలోచించుడు. అదియునుగాక పరులగృహముల కేగుటయన్న నెంత కష్టమో మీకు విశదమే గదా? ఇరువురికడ భిక్షమెత్తియుంటిని. ప్రథమమున స్థాపించి నిర్విఘ్నముగఁ గార్యమును నెరవేర్చిన సాయము చేయరా? నా కిప్పు డెవరికడకేగుట కిష్టములేదు. ముందు పదివేలయినను సంపాదించఁగలనని యాశయున్నది. ప్రస్తుతము స్థాపించుటెట్లు? నేను కాంగ్రెసునుండి వచ్చిన తరువాత మీకు వేయి రూప్యములు పంపఁదలంచి ప్రయత్నించితిని. నాకడ నున్న ధన మదియే. ఆసమయమున నాధన మిచ్చువా రీయఁ జాలకపోయిరి. మీకు మోతేవారు, నాయకరు నిధివారు

పంపినపు డవి యందినవి. నే నపుడే పంపదలంచి యివ్వగా మీ నాయనగా రపుడు పంపవలదని నుడివియుండిరి. నాయకరు నిధినుండి పంపిన ధనము తిరిగి తెప్పించినా వేయి రూప్యములు కలిపి మోతేవారికడ మీరు ప్రస్తుతము చేసిన ఋణమునకు వసూలుపెట్టుదునని చెప్పిరి. అట్లు చేయవలదని నుడివినా రూప్యములు తీసికొంటిని. హరిశ్చంద్రునికిఁ బంపిన రూప్యములు తెప్పించవలదని వార్త నంపియుంటిరి. ఈ ధనము మీకు నవంబరు లేక అక్టోబరులోఁ బంపుట కుద్దేశించియుంటిని. నాయకరు నిధినుండి 1700 రూప్యములు పంపెదరని తెలిసినది. మీరు అక్టోబరులో బయలుదేరి వచ్చుటచే నా వెయ్యి రూప్యము లవసరముండకపోయిన సులభమగు ధరలకు దొరికిన మోటారు కొనుమని రెండు మూఁడు జాబులలో వ్రాసియుంటిరి. కాని మోటారుబండి కొనుటకన్నను, ప్రతి పరదేశమున రెండు మూఁడు మాసములుండి ధనము వ్యయపరచుటకన్న నద్దానిని మాతృదాస్యము బావుటకయి వినియోగించిన బాగు. మీరు లేనిసమయమున శాంతిలేక బాధపడుచున్నపుడును, హితముకరపువారు లేనపుడును నేను తొందరపడి యనందర్థములగు కార్యములకుం గడంగకుండనన్ను ధర్మపథము ననుసరించునట్లు చేసిన మహానుభావునకును, ఉదారస్వభావునకును మీ కృతజ్ఞత వెల్లడించుచు నొక జాబు వ్రాయఁగూడదా? అదియుఁ గష్టమా? మీకుఁ

దెలియదని యూరకుండనలదు. తప్పక వ్రాయండి. నా  
యడ్రసున కొక జాబు రాజన్నకు వ్రాయండి. సందేహించ  
వలదు.

ఇట్లు,

మీ ప్రియమైన,

'ఎ'

51 వ లేఖ

"స్వర్ణనికేతనము",

హైదరాబాదు,

25-7-22.

నా ప్రియమైన నీడూ,

నేను మరియు రెండవ తేదీని బయలుదేరి హైదరా  
బాదు వచ్చితిని. ఈ మాసాంతమువర కిచ్చటనేయుండెదను.  
10వ తేదీని మహాత్మాజీ యరెస్టయిన దినమునఁ బరిశ్రమాల  
యము స్థాపింప నుద్దేశించియుండియునట్లు చేయఁజాలనందున  
నీ పురము వచ్చితిని. హృదయము నావశము గాకున్నది.  
అచ్చటఁ గాలము కడపుట యనంభవముగనుండుటఁ జేసి  
యిచ్చటి కేతెంచితిని. మీరు నాకడ లేకపోవుటవలన నివ్వధ  
మగు కష్టములు సంప్రాప్తించుచున్నవి. మీరు వచ్చినగాని  
నాకు మనశ్శాంతి లభింపదు. మీరాక కెదురుచూచు  
చున్నాను. ఈమాసమునఁ బరిశ్రమాలయము స్థాపింపఁజాల

కున్న రాజబోవు మానమున స్థాపింపజాలనా? మీ రచ్చట బ్రయత్నమును జేయుచున్నారా? ఇచ్చటనుండి మేము భిక్ష మెత్తితిమని మీ రచ్చట భిక్షమెత్తవలదు. మీ స్నేహితులు మాకు సహాయముజేయ నుద్దేశించి యివ్వధముగఁ జేసినట్లు చేయుఁడు. లేనిచో మనకే యవమానము! నా శక్తికొలది ప్రయత్నించుచున్నాను. ఏమి జరుగనున్నదో భగవంతుని కెరుక. మీ రిప్పటినుండియు స్వదేశమునకు వచ్చుటకుఁ బ్రయత్నింపుడు. మీకు పాసేజీ యివ్వరేమోయని భయముగ నున్నది. మీకుఁ బ్రయాణమునకు కావలసిన ద్రవ్యమును బంపుమని నాయకరు నిధికి వ్రాయుఁడు. ఆలస్యముచేసిన మీరు వచ్చుట కాలస్యమగును. మీరు అక్టోబరు మాసాంతమున బయలుదేరి నవంబరులో రండి. కాంగ్రెసునకుఁ బూర్వము మీరు వచ్చిన సహాయనిరాకరణ తత్వమును గ్రహించుట కవకాశముండును. హరిశ్చంద్రున కొక జాబు వ్రాయుఁడు. మీ నాయనగారి కొక జాబు వ్రాయుఁడు. మోతే నారాయణరావుగారికి వ్రాసినను బాగుండును. మాకు సెప్టెంబరు మాసమునకు ధనమందినఁగాని వచ్చుటకు వీలుండదు. నముద్రప్రయాణము. మీరు సమ్మతిమునకు వచ్చు వర్యంతము నాకు భయముగనున్నది. మీ రేవిధముగనయిన నవంబరు మాసమునకు రండు. మీ యుత్తరము చాటపఱు వచ్చియుండవచ్చును. నా కింకను నందలేదు. సోదరుఁడు.

శ్రీ నారాయణరాజుగారు బాగుగనేయున్నారు. మన జిల్లాలో ననగా తామర, భీమవరం, నర్సాపురం, ఏలూరు, కొవ్వూరు, తాలూకాలయందు ఖద్దరు పరిశ్రమాలయములు వాటాల మూలముగ స్థాపించుచున్నారు. నిశేషములు తెలియఁ జేయుఁడు. మీరు పరీక్షయందు తీర్థులయిరని నమ్ముచు న్నాను. సాధ్యమైనంత త్వరగా బయలుదేరి రండు. వందన ములు. శ్రమింపఁ గోరెదను. నిశేషములు తరువాతఁ దెలియఁజేసెదను.

ఇట్లు,

మీ ప్రియమైన

అన్నా.

52 వ లేఖ

చాటపట్టు

9-8-22.

ప్రియమైన సీదూ,

మీరు పంపిన చిత్రపటములు అందినవి. నేను హైదరా బాదు వెళ్లియుండుటచే ద్వరగా నందలేదు. నే నింటికి వచ్చు సరి కన్నియునున్నవి. చూచి సంతసించితిని. మీరు డిశం బరులో వచ్చెదరని దినములు లెక్కపెట్టుకొనుచుండ జూను వఱ కుండెదనని వ్రాయుటవలన విచారముగనున్నది. నా యిచ్చానుసారము దేశసేవచేయుట కాటంకపఱచనందువలన

నెన్ని కష్టములకయిన నోర్చి మీ కోరిక నెఱవేర్చుటకుఁ బ్రయత్నించెదను. ఇట్లు చేయుటకు మీరెప్పుడునన్నాటంక పఱచరనియే. మీరు డిశంబరులో రానియెడల మా జననీ జనకులకుఁ గష్టముగానుండును. శ్రీ నాయనగారు బెజవాడలోనున్నారు. ఆయనకొఱ కచ్చట నొక కాపురము. ఏలూరులోఁ బరిశ్రమాలయము స్థాపించుటచే ఏలూరులో నొక కాపురము, మీరు జూనులో వచ్చెదరని తెలిసిన నన్ను ఏలూరులో నుండనీయరేమో యని భయముగ నున్నది. పరిశ్రమాలయము 18 వ తేదీని స్థాపింపనున్నాము. హైదరాబాదులో 1500 రూపాయలు లభించినవి. మీకు నావేయిరూప్యములు పంపఁబ్రయత్నించినపుడు మీకు ధనము నాయకరునిధివారు, మీ నాయనగారు పంపియుండుటవలన ననవసరమని పంపియుండలేదు. తరువాత మోటారు కని పంప నుద్దేశించితిని. మోటారుకన్న భరతమాతకు వినియోగించుట ధర్మమని భరతమాత కర్పించితిని. ఇప్పుడు మీరు జూనువర కుండెదనని వ్రాయుచున్నారు. విద్య పూర్తియైన తరువాత మీ రింకనుండి యున్నతవిద్యకొరకు ధనము వ్యయపరచుటకన్న దేశసేవకు వినియోగించినచో నెక్కువ శ్రేయస్కరమగును. మీరువచ్చి దేశసేవ చేయఁ జాలకున్న నా ధనమయినను మీపేర దేశసేవకు వినియోగించెదను. మీకు దేశసేవకంటె డిగ్రీల బిరుదములసేవయే యధ

కముగ నున్నందులకు నాకు సిగ్గుగుచున్నది. మీ యిష్టమువచ్చినపుడేరండు. మీధనము మూలమున నన్నానందముతో దేశసేవ చేయనియకున్నను జేయుదును. రవ్వలు నాకొఱకుఁ గాదు. చౌకగానున్నవా? విశేషములు తరువాత వ్రాసెదను. మీ రేనుయిన పరిశ్రమాలయమున కీయ ప్రయత్నించుచున్నారా? లేక నచ్చినతరువాతఁ బ్రయత్నించెదరా?

ఇట్లు

మీ ప్రിയమైన

మా. అ. దేవి.

58 వ లేఖ

చాటపట్టు,

6-8-22

నా ప్రിയమైన నీడూ,

మీరు వ్రాసిన జాబు చేరినది. మీరెప్పుడు కాలి ఫోర్నియా వెళ్లెదరు. మీరు కోళ్లను బెంచుట మొదలగునవి మానుకోవలెను. మనము జీవహింస చేయఁగూడదని మాంసము మొదలయినవి మానినపుడు ఇతరుల నెందులకుఁ దినవలెనని ప్రోత్సాహము చేయవలెను? మ్యాజిక్ లాంటరన్ స్లైడ్లు తీయుట నేర్చుకొనిరండు. మీకేమి వ్రాయుటకు బుద్ధి పుట్టుట లేదా? మీరు పరిశ్రమాలయముకొఱకుఁ బ్రయత్నిం



చుచున్నారా! మీరు వచ్చి 10 వేలు సంపాదించి యిచ్చి నను సరే, లేనిచో నచ్చట ధనము సంపాదించి పంపుడు. 18వ తేదీని పరిశ్రమాలయము స్థాపించెదము.

ఇట్లు,

మీ ప్రియమైన,

అ న్నా.

54 వ లేఖ

“మోహనదాసు

ఖద్గరు పరిశ్రమాలయము”

ఏలూరు,

18-9-22.

నాప్రియమైన నీడూ,

మీరు వ్రాసిన జాబు లందుచున్నవి. నేను 3 వారములనుండి మీకు జాబు వ్రాయుట మానితిని. నా మానసికస్థితియే దీనికిఁ గారణము. ఎన్ని కష్టములు సంప్రాప్తించుచున్నను, సంభవించినను మీవాంఛ ఫలింపజేయుటకు మరియొక సంవత్సరమైనను విడనాడియుండుటకు సమ్మతించితిని. కుటుంబపరిస్థితులు చూడఁజూడ నానాటికి విషమస్థితికి వచ్చుచున్నవి. మీరిక నాలస్యముచేసిన లాభములేదు. మీ వ్యవహారము విభాగించువారు లేరు. విభజించినను భారము వహించువారు లేరు. మీ కుటుంబగౌరవము నిలువవలెనన్న

మీరు వెంటనే బయలుదేరి వచ్చుట యుత్తమము. గౌరవము పోయిన తరువాత మరల గౌరవము సంపాదించుట కష్టము? ధన మెంత సంపాదించిన నేమి లాభము? మీ యన్నగారు మీరు నాలుగువేల రూపాయలు మోతేవారివద్ద ఋణము తీసికొన్నందులకుఁ బొలము తన పేర వ్రాయించుకొని డబ్బు యిచ్చుటలేదు. ఒక సెంటుపొలమైనను పంచుకొననియెడల నమ్మనీయనని నిర్బంధించుచున్నారు. మీ రచ్చట విద్య నభ్యసించి ధనము సంపాదించుటకన్న మీ తండ్రిబాధ మీ సతీ తిలకము పడుచున్న బాధలు నివారించుట మీ ముఖ్య కర్తవ్యము. ఒక ఋణదాత కంప్లెంటుచేసిన నందఱు కోర్టునకు మిమ్ము ఈడ్చెదరు. మీరు దూరముగనుండుటవలన నా బాధలన్నియు నేనే భరించవలసివచ్చును. నే నందుల కశక్తురాలను. మీరు వచ్చి మీ భాగమునకు వచ్చు ఋణము మనకొక్క దమ్మిడి లేకపోయిన నమ్మి తీర్చివేయుడు. అయ్యది మీ కర్తవ్యము. మనకున్న దంతయు నిచ్చి యప్పు తీర్చిన గౌరవము. కాని యీవిధముగ హాస్యాస్పదులమగుట భావ్యము కాదు. మీరచ్చటఁ బొందు లాభముకన్న నిచ్చటి నష్టము మెండు. భగవంతుని యనుగ్రహమున్న మీరు మరల నమెరికా పోవచ్చును. మనకు ధనమున్న నేను మిమ్ముఁ బంపెదను. మీ యిష్టానుసారము మరల విడనాడియుండు

టకు వెనుదీయను. ఈ సమయమందు మీరు వచ్చి మీ కుటుంబగౌరవము పోయిన మీరు కంపెనీ పెట్టుటకు వీలుండదు. ధన సాహాయ్యము చేయుటకు భయపడెదరు? అనేక విషయములలో మీకు నష్టము వాటిల్లును. ఇప్పుడు మీరు మీ గౌరవము నిలిపినచో రెండు మూడు సంవత్సరములలోఁ జోయి బి. యస్. సి. మీరు సంపాదించవచ్చును. బి. యస్. సి. సంపాదించిన తరువాతఁ గలుగు లాభముకన్న నిచ్చట నష్ట మెక్కువగనున్నది. ఇప్పు డీవిధముగ సంభవింపనిచో నిన్నిదినము లుండఁగలిగినపుడు మఱి ఆఱుమాసము లుండఁ జాలనా? ఈవిధముగ వ్రాయవలసివచ్చినందులకుఁ జాల విచారముగానున్నది. నే నన్నివిధముల నాలోచించియే యిట్లు వ్రాయుచున్నాను. నారాయణరాజన్న యభిప్రాయము మీరు వెంటనే వచ్చి వ్యవహారము చక్కబెట్టుటయే, అచ్చటఁ బొందు లాభముకన్న నష్టము మెండని నుడివిరి. మనకు ధనము పోవుటచే గౌరవభంగము కలుగుచున్నది. మీకున్న వంతుతో మీరు ధనము సంపాదించవచ్చును. దేశసేవచేయవచ్చును. మీకుఁ దృప్తిలేనియెడల మరలఁబోయి బి. యస్. సి. ప్యాసయిరావచ్చును. ఈ సమయముదాటిన మరల నిట్టి సమయము మీకు లభింపదు. అన్యాయముగాఁ గుటుంబమున కగౌరవము సంభవించును. ధనములేనిచో నగౌరవమని నా భావముకాదు. మనకు లేకున్నను, ఇతరులకడఁదెచ్చిన యప్పు

తీర్చవలెను. కూలిపనిచేసియేని తీర్చుకొనవలెను. మనకర్త  
వ్యము మనము చేయవలెను. ఎన్నిదినము లూఁకకుందురు?  
మిమ్ము రమ్మనుటకు నాకుఁగప్తముగనున్నది. మీవాంఛ  
ఫలించుటకుఁబూర్వమే మిమ్ము రమ్మనుట న్యాయముకాదు.  
నేను నిరుత్సాహము చేయవలసివచ్చెఁగదా యని మీకుండు  
విచారముకంటె నాకెక్కువగనున్నది. మీరు రానిచో నాకుఁ  
గీడు మూఁడును. వెంటనే రాఁగోరెదను. నా యభిప్రాయము  
మీరు వెంటనే రావలెననియే. మీకు నిన్న తెలిగ్రాము నిచ్చి  
యుంటిని. మీరు కాలేజీలో విద్య నభ్యసించుట మానుకొని  
యచ్చటచ్చట ననుభవము సంపాదించుటకుఁ బ్రయత్నించెద  
రని యెంచి యిచ్చియుంటిని. ఉత్తరమయిన నాలస్యమగు  
నని యూహించితిని. మీ రనుభవము సంపాదించుటకే నవం  
బరుగో రమ్మని తంతి పంపితిని. ఎంతత్వరలో వచ్చిన నంత  
మంచిది. మీదగ్గరనుండి తెలిగ్రాము వచ్చినంతనే డబ్బు  
పంపించెదము. నాయకరు నిధివారు పంపెదరని నా యభిప్ర  
ాయము. మీ రేవిధముగనయిన డిశంబరు మొదటి వారము  
నకు రండు.

ఇట్లు

మీప్రియయైన,  
మా. అ. దేవి.

55వ లేఖ

“మోహనదాసు ఖద్దరు

పరిశ్రమాలయము,

వీలూరు,

20-9-22,

ప్రియతమ నీడూ,

వ్రాయవలసిన విషయములన్నియు నిదివరకే వ్రాసి  
యుంటిని. ఇంక వ్రాయుటకు నాకేమియుఁ దోచుటలేదు.  
నే నిక జాబులు వ్రాయుట మానుకొనవలెననుకొనుచు  
న్నాను. నే నిక బాధలుపడఁజాలను. నన్ను రక్షింపవలె  
నన్ను, నేను మీకుఁ గావలెనన్ను, ద్వరలో విచ్చేసి కాపా  
డుఁడు. మరల మీరు పోయి ప్రపంచమంతయు తిరిగి  
రావచ్చును. నాకేమియుఁ దోచకున్నది. ఉన్నాదిని నయ్యెద  
నని యీవిధముగా వ్యవహరించుచున్నాను. బలములేదు.  
ఓపికలేదు; శక్తిలేదు.

ఇట్లు,

మీ ప్రియమైన

మా. అ. దేవి.

56 వ లేఖ

భీమవరము,

(రాత్రి) 4-10-22.

ప్రియతమ సీడూ,

మీకు రెండు వారములనుండి జాబులు వ్రాయుట పూనితిని. ఎందుల కావిధముగఁ జేయవలసివచ్చెనో, చేయుచుందునో మీకు గ్రాహ్యమగుట దుర్లభముగాదు. నా మానసికస్థితి యందులకుఁ గారణము. ప్రపంచములోఁ గలుగు సాధారణబాధలకు సహింపఁజాలక నాధర్మమునుండి మరలి పతిసేవకు లోపమగు నిరుత్సాహము నప్పుడప్పుడు చేయుచుందును. అందులకు నేనెంతయు పశ్చాత్తాపతప్త హృదయ నయ్యెదను. మీ కుటుంబపరిస్థితులనుబట్టి నేను మిమ్ము స్వదేశగమనోన్ముఖులఁగండని నిర్బంధించినను పతి వాంఛను సారము, అతని వాంఛను ఫలింపఁజేయుటకుఁ బ్రయత్నింపకుండుటయే గాక నిరుత్సాహపఱచుచున్నందులకు నాకు శిక్ష భగవంతుఁ డేమి ప్రసాదింపనున్నాఁడో కదా! ప్రపంచము నందు మానవు లుద్భవించుటకుఁ గారణమేమి?

మీరు వ్రాసిన జాబులు చేరినవి. మీ దృఢసంకల్పమునకు మెచ్చితిని. ఎవరెన్ని విఘ్నములు కలుగఁజేసినను సర్వకాల

సర్వావస్థలయందుఁ జలింపకుందురని నమ్ముచున్నాను. నేను మిమ్మావిధముగ నిరుత్సాహము చేయుటవలనఁ బొందిన పాపమునకు నా జీవితములో ముక్తికలుగునా? సర్వదా నా మాటయైన వినక మీకు మంచిదని తోచినదానిని నిర్విఘ్నముగాఁ జేయుడు. మీకు స్కాలరుసివ్వు లభించినందులకు సంతసము. నే నెవ్విధమయిన సహాయము చేయఁజాలనందులకు విచారము. మీరు మేనఱకునుండి యం. యస్. సి. ప్యానాయి రండు, మీ కీబోర్డుగ వచ్చినయెడల నేను మిమ్ముఁ బాపచేసినదాన నయ్యెదను. ఆవిచారము నా జీవితకాలమంతయు బాధపెట్టును. ఇంతకాల ముండఁగలిగినదానను ఆఱు మాసములు వేచియుండఁజాలనా? మీ కుటుంబపరిస్థితులను బట్టి యందఱు నన్ను వ్రాయుమని నిర్బంధించుటవలన నా విధముగ వ్రాయవలసివచ్చినది. డిశంబరులో వ్రాసి మేవరకుండి రండు. మీరు వ్రాయు జాబువలన జూను మాసము వఱకుండినఁ గాని లాభములేదని తోచుచున్నది. అనుభవము లేనియెడల మీరు వచ్చి యేమియుఁజేయఁజాలరు. మీరు వచ్చిన తరువాత దేశమున కెంతయో లాభకారులుగనుండురని నిరీక్షించుచున్నాను. ఆహా! వివాహమాడినందువలన నెన్ని కష్టములపాలయినారు? మఱకు భగవంతుఁడే సహాయముగానున్నాడు. మీరు విచారపడవలదు. కుటుంబవిషయము లాలోచింపవలదు. నేను వ్రాసినదానికి మీరు బయలు

దేరి రావలదు? నా మానసికస్థితి బాగుగానున్నది. నాకు విచారము పూర్వమువలె నుండుటలేదు. మీరు నాను మానమునకు తప్పక వచ్చిన నేనేమియు నాటంకపఱచను. మీరు నిరుత్సాహపడక నాయందు దయయుంచి మీ తండ్రిగారు తొందరపడినను రావలదు. నేను భయపడినది ఋణదాతల మూలమున కుటుంబగౌరవము నశించునేమో యనుకొంటిని. అందువలన దొందరపడితిని. మీరు స్కూలరుషిష్టంబులించిన పిదప వారిని మోసముచేయుట యుచితముకాదు. మీరు స్వదేశమునకు వచ్చిన తరువాత మరల బోవుటకు వీలుండ నని ప్రస్తుత మాలోచించుచున్నాను. మే మందఱము మీరు రారని మీ భాబువలన దెలిసికొంటిమి. మీరు వచ్చిన యెడల మాకందరికి గృహముగానుండును. మీరు దయచేసి రావలదు. సోదరుడు నారాయణరాజుగారిని 124 ఏ సెక్షను క్రింద 4వ ఖేదీ డిశంబరునాడు అరెస్టుచేసినారు. నేను శరీరారోగ్యమునకయి తొట్టిస్నానము చేయుటకుఁ బడమటలంక పోయియుంటిని. జ్ఞానాంబగారు జ్ఞాపకమున్నదా? అచ్చట నామెకడనుంటిని. స్నానము పట్టుపడినది. అచ్చటకు నారాయణరాజుగారి యరెస్టు తెలియజేయుటకు నాకడ కొకరిని బంపిరి. నే నిచ్చటికి వచ్చుసరికి నారాయణరాజు అన్న నా నిమిత్తము ప్రేమనునకు వచ్చియుండిరి. నా కాశ్చర్యముగనుండెను. జైలునకుఁ బోవుటకుఁ బూర్వము నన్ను జూడవలె



నని నేనున్న స్థలమునకు రానుద్దేశించిరంట. నే నిచ్చటికి వచ్చిన దినము పరిశ్రమాలయము విషయములు, జిల్లాసంఘ విషయములు, లెక్కలు మొదలయినవి యాలోచించుటలో దినము గడచినది. సంతోషముగా ముచ్చటించుట కేని వీలు లేకుండెను. మరునాడున్నది కదా యని యాశతోనుంటిమి. అయితే యేనిమిషమున కరెస్తువార్త వచ్చునో యని యనుకొనుచుంటిమి. నీడూ! నేను దగ్గరనుండి మరునాడు సోదరుని.....బెట్టితిని. ఈవిధముగ నే నేసోదరుని నా హస్తములతో సంతోషపూర్వకముగా దేశహితార్థము సమర్పించు భాగ్యము కలుగునని నే నెన్నడు భావించలేదు. మనమిరువురము గలసికొన్నపు డాదినము నాటి చర్య తెలిపెదను.

సోదరుడు రాజమండ్రిలో మహాత్ముని జన్మదినమల దిచ్చిన యుపన్యాసమునకయి పట్టుకొనఁబడిరి. అందువలన విచారణకుఁ గాకినాడ తీసికొనిపోయిరి. నేను, అమ్మ పెద్దమ్మ కాకినాడ సోదరుని పంపుటకుఁ బోయితిమి. నే నచ్చట ఆఱు దినములుండి వచ్చితిని. మనకు హరిశ్చంద్రుఁడు సహాయము చేయుటయే గాక మన స్నేహితునకు సహాయము చేయుచున్నాఁడు. నా కన్నివిధముల సహాయము చేయుచున్నాఁడు. ఏమి కావలయునన్న నది నాకు సహాయము చేయుచుందునని

చెప్పినారు. నేను పడుచున్న యార్థికబాధ తగ్గినది. మీకు హరిశ్చంద్రునియం దెంత భక్తి ప్రేమలున్నవో నాకు నారాయణరాజునం దంతగానున్నవి. మీకు మీ స్నేహితుడగు హరిశ్చంద్రుం దెంత సహాయము చేయుచున్నాడో, అదేవిధముగాఁ బ్రతి స్నేహితుని ధర్మము స్నేహితుని కష్టసమయమం దాదరించుటకాదా? ప్రపంచమునకు నేను భయపడుదానను గాను. నేచు కేవలము మహాత్మునియొక్కయు, మీయొక్కయు నిచ్చానుసారము నడచుటకుఁ బ్రయత్నించుచున్నాను. మిమ్ముఁ దృప్తిపఱచుటయే నా వాంఛ. సోదరీ సోదరులను సమానముగాఁ బ్రేమించుట నేర్చుకొంటిని. మీరున్నపుడు మీ రెంత స్వేచ్ఛగానుండుమన్నను నే నుండఁజాలనై తిని. పద్మజ స్నేహమువలన నా లజ్జాభయములు తగ్గినవి. మీరు అమెరికానుండి వచ్చునరికి నేను మీ కనుకూలముగా నచ్చట స్త్రీల కున్నంత ధైర్యముతో సంచరించుట మీరు కనుఁగొనఁగలరు. సత్యధర్మములకు విరుద్ధముగా నేనాటికే కార్యమును జేయనని నమ్ముడు. అంతవఱకు మీరు నాకు స్వేచ్ఛనిండు. మీ రితరుల మాటలు నా విషయములో నమ్మకుందురని నా నమ్మకము. నిజముగా మీరన్నట్లు నిజమైన స్నేహితులే మన యాపత్కాలమందుఁ దోడ్పడఁగలరు. సోదరుఁడు కాకినాడ పోయినపుడు పిచారణ 19వ తేదీవఱకుండుటవలన నా దినమునాటి కందఱు వచ్చు

నుద్దేశముతో నీలోపుగ నెవరును రాలేదు. ఇద్దరు ముగ్గురు వచ్చి మరలఁ బోవుచున్నారు. ఆ దినమున ననేకమంది వచ్చు నట్లు తెలియుచున్నది. ప్రతిష్ఠలమునం దాయన చేసిన త్యాగమునకు, సేవకుఁ గొనియాడుచు నభినందించుచున్నారు. నేను ప్రథమమున నాయనతోఁ బో నుద్దేశింపలేదు. దైవికముగా నేను వచ్చితిని. పోయితిని. నేను పోకున్నఁ బాపము కష్టముల పాలయ్యెడివారే. నేను పోవుటవలన సోదరుఁడు హరిశ్చంద్రుఁడుగారు చాల సహాయముచేయుచున్నారు. జగన్నాథరావుగారు (క్రోలి. సుబ్బారావు అల్లుఁడు) చాల సహాయము చేసినారు. అనేక సదుపాయములు హరిశ్చంద్రునివలనఁ గలిగినవి. భోజనము, వా రింటికడనుండియే రెండు పూటలు పంపుచున్నారు. ఇదియంతయు భగవంతుని సాహాయ్యము. మనదేమియులేదు. మీరు వ్రాసిన జాబుఁ జూచి రాజన్నకుఁ గలిగిన సంతస మింతంతయని వర్ణించుటకలవిగారు. మీరు స్వదేశమునకు విచ్చేసిన వెంటనే యితినినిఁ జూచుటకు జైలు నకు మనము పోవలెనట. నన్ను కాకినాడలోనుండుమని కోరిరి. నేనున్న నాల్గు దినములు సంతోషముగా జరిగినవట. రెండు పూటలు భోజనము వేళకు నేను వెళ్లి మాట్లాడుచుం డెడిదానను. భోజనము మొట్టమొదట నే నాయనకుఁ బెట్ట వలసివచ్చినది తరువాత నెవరె న నొకరుండి పెట్టుట కవకాశమిచ్చిరి. ప్రతిదినము చూచుట కవకాశమియనందు

వలన నేనే భోజనము పెట్టుచుండెడిదానను. అందుచే నాయనకుఁ గొంత సంతోషముగనుండెడిది.

కష్టములోనున్న నాదరు సేవిధముగనైన సంతోష పెట్టుటయే నిజమైన స్నేహితుల విధి. నీడూ! మీరున్న నేను మీ పాదపద్మములఁబట్టి నాదరుని విచారణ యగునంత వరకు మనమిరువుర మచ్చటనుండుటకుఁ బ్రార్థించి యిచ్చటనే యుండెడిదానను. అట్టి యవకాశము నాకు లేకపోయినది. ఆ భాగ్యము నాకెప్పుడు లభించును? మీరు త్వరలో వచ్చెదరనియు మీరు నాకడనున్నఁ బ్రపంచముతో నా కేవిధ మగు బాధలుండవనియు భావించుచుంటిని. ఆయాశతో నీ ప్రాణములఁ గాపాడుకొనుచుంటిని. మీ రన్యమనస్కులయి యుండిన నే నెన్నడో యీ ప్రపంచమును విడిచియుందును. ప్రపంచముననుండుటకు నాకంతయు ససహ్యముగనున్నది. మీ రచ్చట సోదరీమణులతో నెంత కలసి మెలసి తిరుగుట లేదు? ఎందరు మీకు భోజనమందు వడ్డించుటలేదు? అందులకు నేను సందేహింపవలసినదేనా? ఎందరెందరు నారీమణులతో స్వేచ్ఛగా సోదరభావముతో నుండుటలేదు? ఈపాడు హిందూదేశమున నాభావ మెందులకుండదు? సందేహమెందులకు? ఇది యాంధ్రదేశమున మెండు. బొంబాయి మొదలగు ప్రదేశములం దీవిధముగనుండదు. మీరు నాకడ లేకపోవుట వలన నాకుఁ గష్టములు మెండు.

ఆఱు మాసములు ఎపుడు గడచునాయని నిరీక్షించుచున్నాను. నేనీ యుద్యమములోఁ బ్రవేశించి పని చేయుచున్నందులకు మీ బంధువుల మూలమునఁ గలుగు బాధలు చెప్ప నలవికాదు. మీ తండ్రిగారు, ఉద్యోగస్థులును, బానిస వృత్తియందున్న వారునునగు వారికడకేగి “మా అబ్బాయికి కోడలు పనిచేయుట యిష్టములేదు. వచ్చిన తరువాత మా కోడలిని అబ్బాయిదగ్గర నుంచుకొనఁడు. ఉద్యోగము చేయిస్తాఁడు. మాకు నామెకు సంబంధములేదు” అని యనేక దుర్భాషలు పలువురికడ నాడుచుండును. మీరాక సమీపించు కొలఁది నన్నీ యుద్యమమునుండి మరలుమనియు మీ యుద్యోగమునకు భంగము వచ్చుననియు మీ యన్నగారికి మీ నాయనగారికిఁ గష్టముగానుండి యింటిలోనుండి కదల వద్దనుచున్నారు. నే నింటిలోనున్నను, నే నీ ప్రపంచమును వదలినను గవర్నమెంటువారికి నేను భయపడి యుద్యమ విముఖురాలనయితినని యేనాటి కనుకొనరు. వారికి నాపై సందేహ మెల్లకాలముండును. నేనట్టి స్వభావము గలదాననుగానని వారికిఁ దెలియును. భర్త సంపాదనార్థము, ఈశ్వరేచ్ఛకు వ్యతిరేకముగా వర్తించి జీవించుటకన్న మృత్యువు మేలు. ప్రాణేశ్వరా! నేను మీ యుద్యోగమునకుఁ గాని, మరియే యితర సౌఖ్యములకుఁ గాని యాటంకముగానున్న యెడల తెలియఁజేయుఁడు. మీ సంతోషార్థ మీ లోకమును విడిచె

దను. ఇది నిజము. కేవలము వ్రాయుటకాదు. చేసివీరెద. శరీరాలోగ్యార్థము నే నిదివరకువలె నెచ్చటకు విశేషముగాఁ బోవుటలేదు. ఈమధ్యఁ బరిశ్రమాలయ ధనసంపాదనార్థము భీమవరము పోయియుంటిని. శరీరాలోగ్యము నిమిత్తము పడమట లంక పోయియుంటిని. ఉపన్యాసములిచ్చి సంవత్సరమైనది. ఈవిధముగ నేనుండగా మీ నాయనగారు, సీతయ్యగారు నావలనఁ బెద్దమనుష్యులలోఁ దలఁచెత్తుకొనఁజాలకున్నారట. ఉద్యోగస్థులకు, స్వార్థపరులకు నా దేశభక్తి రుచించునా? వీరినిమిత్తము నే నెచ్చటకుఁ బోఁగూడదట. సీతయ్యగారు నడచునట్లు అందరు నడువవలయునా? ఉద్యోగస్థులదయకుఁ బాత్రుఁడై, అన్యాయపరుఁడై తిరుగుచు సుసమయమున దేశసేవను చేయఁజాలకున్న సీతయ్యగారికి నా దేశసేవ యెట్లు రుచించును? నా బంధువు లీవిధముగనున్నారని నాకెంత దుఃఖముగనున్నదో చెప్పవలెనా? నామూలమున వీరికిఁ దలవంపులేమి? నేను మీ యిచ్చానుసారము నడచుట యేమి? అటువంటి దుర్దశ నాకు సంభవించిన నాత్మహత్య చేసికొనుట నిశ్చయము. మీ దయయున్న మీ రితరుల మాట నమ్మక నాయందు విశ్వాసమున్న నన్ను రక్షించిన రక్షింపుఁడు. వీరిరువురు గలసి మోతేరాజుగారి దగ్గర మొరపెట్టుకొన్నారట. నా మూలమున అడుసుమిల్లి, కోవెల

మూడి గోపాలకృష్ణయ్యగార్లకుఁ గష్టముగనున్నదట. వారి కవమానముగనున్నదట.

భగవంతుని సృష్టిలో నే నొక యుద్రజీవిని. నామూలమున వారి కంతకష్ట మెందుకుండవలయును ? నాకును వారికి నేమి సంబంధమున్నది ? మోతే రాజుగారితోఁ బోయి చెప్పుటకు ఏరికేల సిగ్గులేకపోయెనా ? మోతే రాజుగారిని నాతోఁ జెప్పి మాన్పింపుడన్నారట, ఈ యవమానము నేనెట్లు సహింతును ? మోతేరాజు చెప్పి మాన్పించుటకాతఁ డెవఁడు ? ధనము ఋణమిచ్చినాఁడని యతని మాటలు వినవలయునా ? మీరు తంతి పంపినారనియు నీమాటలు నాకుఁ జెప్పి మాన్పించఁగోరినారనియు నాన్నగారిని రమ్మని కబురు పంపినాఁడట. ఈ మాటలన్నియుఁ జెప్పి యింక బయటికిఁ బోకుండఁజేయుమన్నాఁడట. నా తండ్రి మాట్లాడక యూరకున్నారట. నా పతియొక్కరు నాకడలేకపోవుటవలన నే నన్నివిధముల నవమానములపాలయితిని గదా ! మీ యభిప్రాయమేమి ? మీ తండ్రి యీవిధముగా నన్నేల బాధపెట్టుట ? సీతయ్యగారి కెందుల కవమానమో తెలియకున్నది ? మీ నాయన యీ విషయములుగూర్చి చాడీలువ్రాసి నాయందు మీకున్న ప్రేమ తగ్గింపఁ బ్రయత్నముచేయుననియే యీ సత్యవార్త తెలియఁ జేసితిని. దూరముగానున్న మీకు నా విషయములవలన

బాధ కలుగజేసి విద్యకు భంగము కలుగజేయుట కిష్టము లేదు. నేను ప్రజలకు భయపడను. ఎవరేమనుకొన్నను నాకు గొప్పములేదు. మీరు మాత్రము నయగానున్నాఁజాలును. కుటుంబవ్యవహారములనుగూర్చి యనవసరముగా మీనాయన చేసినదే. ఎవరేమి తొందరచేయుటలేదు. మీరు వచ్చువరకే కష్టములు సంప్రాప్తించవు. హరిశ్చంద్రుఁడు వ్యవహారమును గూర్చి వ్రాయును. మీ రేమియు నాతురతతోనుండవలదు. మీరు వచ్చిన తరువాత మరల పోవుట సంభవముగాదు. మీరు కష్టపడి ఆరుమాసము లుండుఁడు. కన్న దేశసేవ చేయనీయకున్న నాదినములు గడచుకెట్లు? తండ్రీ! రక్షింపుము! నా ప్రాణము పోయినదని మీకుఁ దెలిసినను మీరు బయలుదేరి రావలదు. అనఁగా నెన్ని యాటంకములు వచ్చినను మీవిద్య పూర్తికానిదే రావలదు. ఇతర విషయములు తరువాత వ్రాసెదను.

అయ్యా? మీ కొక మనవి. రాజుగారికి మరేమి కఠినముగా వ్రాయక మీ యిష్టానుసారము దేశసేవ సేయుచున్నాననియు స్త్రీలు స్వతంత్రము మీరేమియు నాటంకముగానుండరనియు, అన్ని విధములవారికి సాహాయ్యము చేయుచుఁ బురుషులతోపాటు సేవచేయుట మీ కిష్టమనియు, మీ కుద్యోగమునం దాశలేదనియు, నామె సత్యమునకు,



ధర్మమునకు వ్యతిరేకమైన పనులు చేయుటలేదనియు, నట్లు చేయదనియు, హిందూదేశములో నెందరెందరో స్త్రీలు దేశ సేవ చేయుచున్నారనియు, నేను వారందరివలెనే చేయుచుంటాననియు, దేశసేవ చేయుచున్న దప్పులేదనియు, అవసరమున్న పుడు ప్రచారమునకుఁ బోవుటలో నాక్షేపణలేదనియు వ్రాయుఁడు. మీకు జ్ఞాపకమున్నదా? మీరు స్కూల్స్ పెట్టమనియు, గ్రామములకుఁ బోయి స్త్రీలకు సహాయముచేయుమని వ్రాసిన తరువాతనే బయలుదేరితిని. కనుక మీరు వ్రాయండి. మీరు వ్రాసినతరువాత నే నీవిధముగఁజేయుచున్నానని బాగుగా వ్రాయుఁడు. మీ నాయన కుద్యోగమందలి యాశచే, జెలియక యీవిధముగఁ జెప్పుచున్నాడని వ్రాయుఁడు.

నీడూ,

నే నెందరినో స్నేహితులను సంపాదించఁగలిగితిని. వారందరు భక్తిమార్గావలంబులు; స్వార్థరహితులు; దేశ సేవాతత్పరులు; సచ్చరిత్రులయిన స్నేహితుల సంపాదించితిని. మీరు వచ్చిన తరువాత మీకే తెలియును. సద్గుణ సంపన్నుల సహవాసమువలన నా స్వభావము బాగుపడు సూచనలు కన్పట్టుచున్నవి. నేను సచ్చరిత్రునయితే మీకు సంతోషము గదా! నా ముఖ్యస్నేహితులలో నొకరగు

ముప్పై లక్షీనారాయణగా రిదివరకు ప్లేడరుగానుండి యుద్యమములోఁ బ్రవేశించి ప్రస్తుతము తాలూకా కాంగ్రెసు కమిటీ సెక్రటరీగానున్నారు. భీమవరం నే నెపుడు వచ్చినను వారి యింటనుందును. వారికి తోటలన్న నెక్కుడు మక్కువ. మీ దగ్గర నెన్నివిషయములో తెలిసికొనవలయుననియున్నారు. ప్రస్తుతము మన దేశములో ఫలించు కూరగాయలు ఫలవృక్షముల విత్తనములు పంపుమని వారు వ్రాయుమనిరి. అవి ఏ విధముగా నాటవలసినది, ఏమేమి యెరువు వేయవలసినది మొదలగు విషయములు వ్రాయఁగోరెదను. నా కెన్నియో విధముల సహాయము చేయుచున్నవారి కింతమాత్రము సహాయము చేయుటకు వెనుదీయరని నమ్ముచున్నాను. ఇదియును గాక వారికి సెకండుహాండు మంచి కేమరా కావలయునట. సూరు రూపాయిలులోపు 80 రూపాయలవరకు ప్రయత్నింపవలెనట. ధన మాయనయే పంపెదరు. పంపించుచో నెక్కువ ధనమయిన మీరు వచ్చేటప్పుడు తీసికొని రండు. ఇప్పటి నుండి ప్రయత్నించినఁగాని మంచిది లభింపదు. ఈసహాయము తప్పక చేసెదరని నా నమ్మకము. వారి చిరునామా యిది.

ముప్పై లక్షీనారాయణగారు,

భీమవరము,

కృష్ణా జిల్లా.

విత్తనము లేవిధముగ నాటునది పెంటనే వ్రాయఁ గోరెదను. ఆలస్యము చేయవలదు. ఇంతమాత్రము సహాయము చేయలేనియెడల సంతదూర మేగినందులకు భరత మాత కేమి ప్రయోజనము. పూలవిత్తనములు క్రొత్త రకములు బాకబైంకు క్రొత్తగాఁ గనిపెట్టిన గింజలులేని ఫలములు మొదలగు విత్తనములు మీరు మన దేశములోఁ దయ్యారు కాఁగలవి, మంచివి, క్రొత్తవి తప్పక పంపుమని వ్రాయుమన్నాడు. గింజలు కొలఁది కొలఁదిగా (మచ్చు) పంపవలెను.

ఇట్లు,

మీయొక్క

మా. అ. దేవి.

57 వ లేఖ

మోసానదాసు ఖద్దరు

పరిశ్రమాలయము ఏలూరు.

25-10-22.

ప్రియసీదూ,

మీరు దయపూర్వకముగా వ్రాసిన పత్ర మందినది. మీరిదివరకు వ్రాసినజాబునకుఁ బ్రత్యుత్తర మిచ్చియుంటిని. అందువలన మరల వ్రాయుటవలన సుతాహుభంగము, కష్టము ఆగ్రహము, బాధ మొదలగునవన్నియుఁ గలుగుట కవకాశ

మిచ్చినందులకు మిక్కిలి దుఃఖముగనున్నది. అందులకు మన్నింపఁగలరా? మీసేవ మీయాజ్ఞను సంతోషచిత్తమున నాకర్ణించి యాచరించుట, మీకష్టసుఖముల నేనుగూడ ననుభవించుట నిజమయిన పతివ్రతలక్షణము. నేవకురాలు, అజ్ఞానువర్తిని పతివ్రతయగు భార్య లభించినందువలన మీరు పడుచున్న యిడుమల కంతములేదు. ప్రథమమున మీరెంతయో యాలోచించియుండవలసినది మీ జీవితకాల మెవరితోఁ గడుప నుద్దేశించితిరో, మీ జీవితకాలము కష్టసుఖముల సమముగా ననుభవించుట కెవరర్హులో, నీ యాచేసానుసారముగ నెవరు వర్తింపఁగలరో, అట్టి సద్గుణపుంజమును, నాశీమణిని వెదకి భార్యగ గ్రహించుట పురుషులకర్తవ్యము. మీ తుచ్చ ప్రపంచము సౌఖ్యములకయి లభించిన జాలునని భావించి వివాహమాడినపుడు సహింపవలసియుండును. అట్టి వివాహములందుఁజేమ, ఉన్నత సంకల్పములు ఫలించునను నాశలో నుండుట హాస్యాస్పదము.

“మీవిద్యకు వివాహము భంగకారణమయ్యెనని ప్రజలను కొనునట్టి యవకాశమును గలిగింపవలదు.”

ప్రపంచములోనున్న మానవులు బాషిసీడుగారి విద్య నాశనమునకు మూలకారకురాలు అన్నపూర్ణయని చెప్పుకొని యెదరా? లోకమునిందించుటకుఁబూర్వము ఇట్టి యవకాశము

మీకు లభించినదిగదా ! ఆవిధముగఁదోచిన మీరు స్పష్టముగా వ్రాయఁగూడదా ? లోకము నిందించునన్న నేనుభయపడి మీకుఁ బ్రోత్సాహము చేయుదుననుకొంటిరా ? లోకమున కెన్నటికి భయపడుదాననుగాను. ముమ్మాటికినిగాను. “నే నీభువిపై నెవనికి భయపడుదాననుగాను. కేవల మొక్క పరమేశ్వరుని గాంచియే భయపడుదానను.” ఇవి నాగురువా క్యములు. లోకము నిందించు నని భయపెట్టుటకన్న మీరు భయపెట్టుట బాగుండెడిది. వివాహమాడిన నీవిధమగు నాటకములు సంభవింపవచ్చునని తెలియదుకాఁబోలును. వివాహకాలమునాఁడు మీరు యుక్తనయస్కులుగ నుండక పోవుటచే నీవిధముగాఁగాదనెనా ? మీరు ప్రవాసమునకు శీఘ్రముగాఁబోవలసి వచ్చినపుడు పోవుటకుఁబూర్వము వివాహమయిన నుత్తమముగ నుండదని మేమందర మంగీకరించితిమా ? మీ రాతురతతోఁగావలెనని యీకష్టము కోరి తెచ్చుకొంటిరి. వివాహమాడుటవలన మీకుఁ గలుగుచున్న నష్టముగాక నాకు వేయిరెట్లు నష్టము కలిగినది. మీ ప్రపంచ తుచ్ఛసౌఖ్యమునకై బ్రహ్మచారిణి నగు నన్ను, యీగతికి మార్చితిరి. ఈ బ్రహ్మచర్య వ్రతము మీవలన భంగమయినది. అట్లు లేనిచో జీవితమంతయుఁ బవిత్రబ్రహ్మచారిణి నయి యుండెడిదాననుగదా ! స్వేచ్ఛావిహారిణి వివాహముచే బంధింపఁబడినది. బంధనవిముక్తి యెపుడు ? పెండ్లివలన

సంతోషము లేకపోవుటయేగాక స్వాతంత్ర్యనాశనమును, మరి యొక మానవుని సుఖదుఃఖములు భాగించుకొనుటయుఁ గలిగినవి. మీకుఁ బెండ్లిమూలమున విద్యాభివృద్ధికి భంగము కలిగినపుడు వివాహవిషయము మరచిపొండు. మీరు దూరదేశమునం దున్నపుడు వివాహవిషయ మెందులకు జ్ఞాపకముండవలెను? అప్పుడప్పు డీ చంచలహృదయ వ్రాయుజాబులు వ్రాయకుండిన మరచిపోయియుందురు. వివాహమయినదని ఇరువురము మరచిపోవుదము. అవసరము వచ్చినపుడు జ్ఞాపకముచేసికొనుటకుఁ బ్రయత్నింపవచ్చును. అట్టి యవసరము రాకుండనుండవలెనని నాకోరిక. ప్రస్తుతము మీయభివృద్ధికాటంకముగానున్నది భార్య. భార్య మిమ్ముఁబ్రోత్సాహపరచక నిరుత్సాహపరచవలసివచ్చెనుగాదా! నేను చపలచిత్తనయినను మీరు దృఢసంకల్ప చిత్తులయి కర్తవ్యమూహించి అదేప్రకారము వర్తించుచున్నందులకు సంతనము. నాచపలచిత్తము, వజ్రహృదయము మీకింకఁ దెలియకుండునుగాక! ఇంక నావద్దనుండి జాబుకై నిరీక్షింపకుండు వ్రాయనువలదు. నాకు వీలయినపుడు దేశసేవచేయుటకుఁ బ్రయత్నించుచున్నాను. ఎపుడయిన మీసేవలభించిన, చేయఁగలిగినఁజేసెదను. దీర్ఘలేఖవ్రాసి శ్రమయిచ్చినందులకు క్షమింపుండు. మీవిగ్రహమును నామనస్సునం దుంచుకొని యారాధించుటయే నా కర్తవ్యము. మీరూహించునట్లు నేను గాలికి దిరుగు గిలక

వలె జంచలచి తనుగాను. స్థిరబుద్ధిని సంపాదించుటకుఁ బ్రయత్నించుచున్నాను. నాహృదయము పాదసమువలెఁ బరుగెత్తుచుండును. మీరచ్చటనున్నను మీ దివ్యసుందర విగ్రహము వంటి పతిని బ్రసాదించినందులకు దైవమునకు బ్రణమిల్లుచున్నాను.

ఇట్లు,

మీ యొక్క

మా. అ. దేవి.

58 వ లేఖ

ఏలూరు,

13-12-22.

ప్రియుడా,

మీ బాబు లందుచున్నవి. నాప్రతిజ్ఞానుసారము విశేషకాల ముండకపోవుట మీలేఖనుజూచియే. మీలేఖ చదివినప్పటినుండియు నా ప్రత్రముమూలమున మీ కమితబాధ కలిగియుండవచ్చుననియుఁ నన్నుగూర్చి విద్య పూర్తిగాక పూర్వము స్వదేశమునకువత్తురని విచారించి తంతివార్త కాకి నాడనుండి పంపితిని. అందువలన నా ప్రతిజ్ఞానుభంగమయినది. పరులు నా ద్వారా అప్తకష్టముల పాలగుట నేనెంతమాత్రము సహించను. నా జీవితాధారమునకు, జీవితోన్నతికి, జీవితానందమునకు మూలకారకులగు మిమ్ములను గప్తపెట్టఁగలనా ?

మీ నిమిత్తము నా సర్వస్వమును సమర్పించుటకు సిద్ధముగ నున్న నేను మీ బాధచూచి యెట్లు సహింపగలను? అది యునుగాక మీరు మీ ప్రాణముకన్న మీదేవి నెక్కువ ప్రేమించుచున్నారని గ్రహించితిని. ఈప్రపంచములో సమస్త చూనవకోటిలో నా మనస్సునం దగ్రస్థానము వహించిన మీకు నేనేవిధమయిన సాహాయ్యము చేయఁజాలనందులకు విచారించుచున్నాను. సమస్తప్రపంచములో జన్మదాతయు, ముక్తిదాతయునగు భగవానుఁడు మనకందరికిఁ బ్రിയుఁడు. మనమాతని మనప్రాణములకన్న నెక్కువగఁ బ్రేమింపవలయును. ఉత్తమ గుణాన్వితుఁడు. సరళహృదయుఁడుభక్తుఁడు. భూతదయాపరుఁడు, సుగుణవంతుఁడు, ప్రేమస్వరూపుఁడగు భర్త కనుకూలవతియగు భార్యనుగానని నేనెక్కువ విచారించుచుందును. మీయందన్నియు సుగుణములు నాయందన్నియు దుర్గుణములు. ఈభార్యవలన మీకేమియానందము? నా పూర్వజన్మ సుకృతఫలంబున మీకు భార్యనగుట కలిగినది. మీరు క్షమాశీలురు. కనుక నాయందు మీరు సంపూర్ణకటాక్షమున్నది. ఈభావమే నాయందు సర్వకాల సర్వావస్థలయందుండునట్లు ప్రసాదించుమని భగవంతుని ప్రార్థించుచుందును. నాయందు భగవంతునికెంత దయయుండుటవలన సద్గుణవంతుని భర్తగాఁజేకూర్చెనో యని యాలోచించుచుం



దును. నిజముగ నే నదృష్టవంతురాలను. అనుకూలదాంపత్య సౌఖ్యముకన్న వేరు నంతోషమేమియున్నది? మీ కాజాగు వ్రాసియున్న పుటినుండియు మీయం దిదివరకున్న ప్రేమకంటె భక్తిగౌరవములు పెంపొందుచున్నవి. మీ సద్గుణవిశేషములను నేనెక్కువ గ్రహింపఁగలుగుచున్నాను. నన్ను నేను దూషించుకొనుచున్నాను. ఎందులకనగా—మీకున్న సుగుణములు నాకులేవనియు, మీ కుత్తమభార్యను గాకున్న నాజీవితము నిష్ప్రయోజనమనియు.

నీచూ, నీవు నా జీవిత సర్వస్వమవు. నిన్నేమని సంబోధించుటకు వీలుగాకున్నది. అన్నియు నీవే. నీవని వ్రాసినందులకు ఊమింపుము. ప్రేమ నన్నిట్లు వ్రాయుమనుచున్నది. 16వ తేదీ కాకినాడకు వెళ్లుచున్నాను. 19వ తేదీ విచారణ. వాయిదావేసిన మరి నాలుగు దినము లుండెదను. మీ పెద్దక్క నాతోనున్నది. ఆమె కాంగ్రెసునకుఁ బోవుచున్నది. అందువలన సోదరుని కెక్కువ సాహాయ్యము చేయుటకు వీలు లేకున్నది.

ఇట్లు

మా. అ. దేవి.

59 వ లేఖ

బీచిరోడ్డు,  
నికాఖపట్టణము,  
30-5-23.

ప్రియతమ నీడూ,

మీరు దయతో వ్రాసిన జాబు అందినది. నేను చెన్నపట్నం 10వ ఏప్రియలు తేదీని పోయియుంటిని. అచ్చట నా మాసాంతమువరకుంటిని. రెండు కడదంతములు తీసినారు. మరి రెండు బాగుచేసినారు. నేను ఏలూరు వచ్చిన దినమున నేమి జాబు వచ్చినది. ఆ లేఖలో మీరు రాబోవు వారములోఁ బరీక్షాఫలితములు, మీరాక తెలియఁజేసెదనని వ్రాయుటవలన నత్యాంతాతురతతోఁ బ్రతివారము నిరీక్షించుచుంటిని. 28-5-23 హరిశ్చంద్రునకుఁ దంతినిచ్చి మీ డేమము తెలిసికొంటిని. ఆదినమే మీలేఖ వచ్చినది. పరీక్ష ప్యాసయినందులకు సంతోషమే కాని మీ రింకను వచ్చుట కాలస్యము చేయుచున్నారు. మీరచట బయలుదేరునపుడు మాకుఁ దంతిసీయఁ గోరుచున్నాను. ఇంకను నుత్తరముల వ్రాయుచుండుమని వ్రాసితిరి. మీరు జూలై లో రానున్నపు డింకను జాబులేల? వ్రాసినను మీకందపు గదా! మిమ్ముల స్వయముగ దర్శించువరకు నాకు భయముగనేయున్నది. మాకుఁ దెలియచేయకయే స్వదేశమునకు మరలి వచ్చినట్లు

నాలుగుసార్లు శలనుగంటివి. నాకేమి తీసికొనివచ్చెదరు? అమెరికా చిత్రపటము లెన్ని తీసుకొనివచ్చుచున్నారు. సిగరెట్టు మార్కు ఆల్బుమొకటి తీసికొనిరాగోరెదను. మామూలు ఫోటోలు నుంచుకొనుటకు మరియొకటి అట్టపుస్తకములు ఆల్బుమును తీసికొనిరాగోరెదను. చేత్రాలు (Autography) తీసికొనిరండు. చేతినంచులు వీలయిన తీసికొనిరండు. మీరు టైపురైటరు కొంటిరా? ఒక మ్యాజికులాంతరును తీసికొనిరండి. వ్యవసాయాభివృద్ధిని మ్యాజికులాంతరు ద్వారా తెలియఁజేయుటకయి బొమ్మలు తెచ్చుకొనుఁడు. అదియునుగాక త్రాగుడు విషయము బీదవాండ్రకుఁ జూపవలెను. మనకుఁ గొన్ని పరిశ్రమాలయమునకయి కావలసియున్నవి. అవి యవసరము. బొమ్మలు మాటలకన్న మ్యాజికులాంతరు ద్వారా మీరు వ్యవసాయమును గురించి చూపఁగలిగిన లాభముండును. మీరు నాకేమి : తెచ్చినను, దేకున్నను మీరే నాకుఁ గావలయును. అందరికన్నీయఁ దేవలెనని ధనము వ్యయపరచవలదు. మనము నిరుపేదలమని నమ్ముఁడు. బంధువులందరు భాగ్యవంతులు. ధనవంతుల కేమి పెట్టవలసిన యవసరములేదు. జులై యేవారను బయలుదేరెదరు? జపాను పోయెదరా? చైనాలో విదేశీయుల నెత్తుకొనిపోవుచున్నారని తెలియుచున్నది. మీరున్నారేమోయని భయపడితిని. మీరు చైనా పోవలదు. మరి యెచ్చటకేని పోయెదరా?

విద్య సింతములేదు. బి. యస్. సి. కనిపోయియుంటిరి. అందులో జయముగాంచగనే యం. యస్. సి. ప్యాసు కావలెనని యున్నది. అందు జయముపొందిన తరువాత మరి రెండు పరీక్షలున్నవనుచున్నారు, ఆపరీక్షలేవి? యం. యస్. కి. సంబంధించినవా? లేక వేరేమయినవా? మీ రెప్పుడు వత్తురాయని నిరీక్షించుచున్నాము. బిల్లులు తగ్గుచున్నవి. నెల దినములకుఁ బూర్తిగఁ దగ్గును. జూను మాసాంతమునకుఁ గాని జులై 15వ తేదీకిఁగాని ఏలూరు వెళ్లుచున్నాను. మీరు యెప్పుడు బయలుదేరునది, యెవ్వడినటకుఁ జేరునది తంతిమూలమునఁ దెలియఁజేయుఁడు. మీరు కలకత్తా వచ్చిన మిమ్మాహ్వానించుటను వచ్చెదను. లేనియెడల రాను. నాకు రావలెనని యున్నది. ఓడ యచ్చటనే దిగవలెను. కుటుంబవిషయమయి మీరేమియు నాలోచింపవలదు. మీకంత విచారమున్నఁ ద్వరగా రండు. ప్రస్తుతము నేను బాగుగనేయున్నాను. మీరు కలకత్తాలో దిగవలెనని నా కోరిక. నే నచ్చటకు వచ్చెదను. కాశీలో నొక నెల యుండవలెననియున్నది. మీరు తప్పక కలకత్తా రాఁగోరెదను. మా స్నేహితులనందరిని జూడ వీలుండును.

ఇట్లు,

మీయొక్క,

మా. అ. దేవి.

60 వ లేఖ

విశాఖపట్టణము

25-3-22

నా ప్రియమైననీడూ,

మీ ప్రేమపత్రము లందుచున్నవి. ప్రత్యుత్తరమియ్య నందులకు క్షమించుడు. ప్రతిదినము జాబులు వ్రాయనుద్దేశించుచుందునుగాని వ్రాయుదమన్నంగలము సాగదు. అయ్యది కేవలము నాదోషముకాదు. నన్నావిధముగ భగవంతుడే చేయుచున్నాడేమో నాకుఁ దెలియకున్నది. మీరెప్పుడు వత్తురాయని దినమొక యేడుగా నిరీక్షించుచున్నాను. పరీక్షలయిన వెంటనే రాగలందులకుఁ బ్రార్థించుచున్నాను. నామనస్సు సదా మీయందుండుటఁజేసియు దేశసేవచేయఁజాలనందులకు విచారముగానుండుటవలన మనస్సు స్థిమితముగలేదు. వేసవికాల మిచ్చట గడపుటకువచ్చితిని. విశ్రాంతినిమిత్రము ఇచ్చటకువచ్చుట యీసంగతి మీకు హరిశ్చంద్రునిదావ్రాతెలిసియుండవచ్చును. పుష్పిపండ్లబాధ యెక్కువగానున్నది. మన వంశమునందున్న పుష్పిపండ్లబాధనుండి తప్పించుకొనలేక పోయితిని. అవి బాగుచేయుటకు దంతవైద్యునికడకుఁ జెన్నపట్నం పోవలెననియున్నది. ఫలాహారము దాదాపు 9 మాసములుతీసికొనుటవలన లావు తగ్గినాను. లావుగానున్న బాగుందునా? బాల్యమునుండియు నేను లావుగానున్నానా?

మదనపల్లి వెళ్ళిన తరువాత శరీరము పెరిగినది. ఆ బలుప్రతగ్గి నది. నా విషయములో మీ రేమాత్రము విచారింపవలదు. దూరదేశముననున్న మీకొరకు నే నాలోచింపవలయునుగాని, నా నిమిత్తము మీరాలోచింపవలదు. బంధుమిత్రుల నడుమ నేనున్నాను. నా కేమియుఁగొరంతలేదు. మీరు నాకడలేరను లోపముకొప్ప మరేమియులేదు. నేనిచ్చటకు విశ్రాంతినిమిత్తము వచ్చితిని. నా కేమియు జబ్బులేదు. కొంచెము బలహీనముగా నుంటిని. ఈయూగువచ్చిన తరువాత బాగుగ నేయున్నాను. మీరు విచ్చేయు పర్యంతము నచటనే యుండఁదలచితిని. నేను సంపూర్ణారోగ్యమునుఁ బొందినగాని మీకు మున్ముందు లాభకారిణిగ నుండఁజాలను. మూడు సంవత్సరములైన తరువాత వచ్చినభర్తకు భార్య లేవిధమైనస్థితిలో నుండవలెనో, ఆస్థితిలోనుండుటకుఁ బ్రయత్నించుచున్నాను. నేను జాబులు వ్రాయుటలేదని విచారింపవలదు. నాకోరిక మీ మ్రోపుడు చూడఁగలుగుదునాయనియే ప్రతిదినము మీరు స్వప్నములో గన్పట్టుచున్నారు. మిమ్ముఁజూచుటకు బుద్ధిపట్టుటలేదు. ఎంతఁ త్వరలో దర్శింపఁగలిగినంతలాభము. నా కాతురతగానున్న దని తొందరపడవలదు. మీరు ప్యాసుకాకుండవచ్చినను నంతలోపములేదు. ఇన్నిదినములుండఁ గలిగినదానను మరి రెండుమాసములుండఁజాలనా? నాయందు మనస్సుంచి దూర దేశమున కెందునిమిత్తము పోయితిరో మరువకుండు. విద్యార్థి

వేతనము మూలమున మీరు విద్య సభ్యునించున్న సంగతి జ్ఞాపకముంచుకొనుఁడు. మీవస్తువును నన్న జాగ్రత్తగా మీయత్తమామలు, స్నేహితులు చూచుచున్నారని నమ్ముఁడు. ఇచ్చట మీస్నేహితుఁడు నారాయణరావునాయుఁడు (కాకినాడ) సబ్ జడ్జిగారు చాల సహాయము చేయుచున్నారు. నా కేమియుఁగొడువలేదు. మీఱరీక్ష లెపుడు ప్రారంభమగును ? రెండుమాసములున్నది. జూనులో బయలుదేరివచ్చెదరా ? పరీక్షలయిన తరువాత విజయలాభమును బొందినసంగతి తెలియగనే బయలుదేరింపు. మీరు పరీక్ష ప్యాసుకానియెడల మరికొన్నిమాసము లుండవలసివచ్చును. ఇంకెన్నిదినములు మిమ్ము విడనాడియుండఁగలను ? సర్వవిధములఁ బ్రయత్నము చేసి జూనులో ప్యాసయిరండి. ప్యాసుగాకుండ రావలదు. మనకు డిగ్రీలతో పనిలేకున్నను మీరు చదువుచున్నపుడు ప్యాసయిరావలెను. అదియునుగాక మీరు విద్యార్థివేతనము బొందుచున్నపుడు పరీక్షయందు తీరులుకాకుండ వచ్చుటకు వీలులేదుగదా ! అట్లు విచ్చేసిన నాకు సిగ్గుగనుండును.

నా ఫోటో కావలయునని యెన్నిపర్యాయములో వ్రాసియున్నారు. మీరు నన్ను విడనాడిపోయిన దాదిగ నన్నెందరు బలవంతముచేసినను ఫోటోతీయించుకొనియుండలేదు. మీతోఁగలసి తీయించుకొనుటకుఁ బ్రాణమొప్పకున్నది. మీరు విచ్చేయుపర్యంతము తీయించుకొననని ప్రతిజ్ఞ చేసికొంటిని. నా ప్రతిజ్ఞను భంగ మొనరింపఁజాలను. ఇంక

రెండు మూడు మాసము లింతకాల మోపికపట్టినపు డుండఁ జాలరా! 2 మాస లలో మీ భార్యను కలిసికొని నుఖ సంతోషములం దోలలాడనున్నపు డీ నూయాచిత్రపట మెందుకు? ఎవరేమి వ్రాసినను నమ్మవలదు. మీరు నిర్విఘ్నముగాఁ జరిగ్గ ప్యాసయి రండు. నేను మీదాననే కదా! సర్వదా మీకడనేయుండును. లావు తగ్గిననేమి? నాకు బలమున్న చాలదా? ఎక్కువ లావునున్న నసహ్యము. నా కిప్పుడేమి బాధయులేదు. ఫలాహారమువలనఁ గొంచెము బలహీనత కలిగినది. అంతియే. కేవల ఫలాహారముననే కాదు. తొట్టిన్నా నముచే బలహీనత కలిగినది. అయితే యిప్పుడెప్పటి యట్లున్నాను. న్నానముమానితిని. ఇపు డొకపూట నన్నము, మరెయొకపూట రొట్టె తీసికొనుచున్నాను. మాంసాహారము తీసికొనుటలేదు. కూరగాయలే. పుష్పిపళ్లు నాలుగయిదుండుటవలన గవడబిళ్లలు కట్టినవి. ఆ బిళ్లలు పండ్లూడదీయించిన తగ్గునని చెప్పుచున్నారు. అంతియేకాని మరేమియు లేదు. పండ్లవలననే కాని వేరు వ్యాధికాదని మీఠియైనది. మీరు వేరుగా భావింపవలదు. తెలియక యెవరేమి వ్రాసినను నమ్మవలదు. నే నబద్ధమాణనని మీకుఁ దెలియును గదా! నా కేవిధమగు బాధయులేదని ముమ్మాటికి నమ్మఁడు. నా కితర వ్యాధులేమియు లేవు. హరిశ్చంద్రుఁడు నా కన్ని విధముల నన్నవలె సాహాయ్యము చేయుచున్నాఁడు. హరిశ్చంద్రుఁ డన్నయ్యకు చేతినంచులు రెండు కావలయునట. మనకున్నను, లేకున్నను, ఆయనకుఁ ధప్పక తీసికొనిరండు.



ఇతరుల సాహసము లేమియుఁ బెట్టుకొనుకొండ. 50 రూపాయలకు కెమెరా తీసికొనిరావలెను. మీకు ఓడనిమిత్తము పైకము పంపునపుడు పంపించెదము. మనకొక మ్యాజిక్ లాంతరు కావలయును. అది మీ నిమిత్తము. పరిశ్రమాలయమున కొకటి కావలసియున్నది. చౌకగనున్న దెలియఁజేయుడు. త్రాగుడుచేఁ గలుగు నష్టములను దెలియఁజేయు బొమ్మల మ్యాజికులాంతరు కావలయును. ప్రతిదినము మీ రాక కెమెరుచూచుచున్నాను. మీ జాబులకయి నిరీక్షించుచుందును. నేను వ్రాయుటలేదని మీ రూరుకుండవలదని నా ప్రార్థన. నే నెంతప్రయత్నించినను జాబులు వ్రాయుటయం దాశలేదు. మిమ్ముఁ జూడవలెనను కోర్కె యొక్కటియే. అన్నిటియం దనహ్యముగనున్నది. ఏమియుఁ జేయవలెనని యుండదు. తోచదు. ఉత్తరములయం దిచ్చలేదు. మీ జాబులందినఁ గొంత శాంతిగనుండును. నాయందు మీకు దయయున్న జాబులు వ్రాయుట మరువరనుకొందును. మీరు వచ్చిన నా కే బాధయుండదు గదా! బాధ యనగా విచారము; మీరు లేని లోపము. మీరు జపాను, చైనా త్వరలోఁ జూచి రండు. ఎక్కువకాల మాలసించిన నేను సహింపఁజాలను. మీరు పంపిన ఫోటోలు బాగుగనున్నవి. మీరు పంజాబు దేశస్థునివలెయున్నారు. మీరిదివర కాంధ్రుని వేషము వేసికొన్నదానికన్న వేయిమడుగులు బాగున్నది. అయ్యది కోటిరూపములను దాల్చినది. మీ రెప్పుడయిన నావిధముగ వేషమును ధరించియుంటిరా?.....

# శ్రీ దేవి లేఖలు-పరిశిష్టము

శ్రీయుతులు దండు నారాయణరాజుగారికి

వ్రాసిన లేఖలు

౧-వ లేఖ

మోహనదాసుభిక్షు పరిశ్రమాలయము, ఏలూరు. ౧౧-౧౨-౨౨.  
శ్రీయనోపరా,

నిరాటంకముగా నీయూరు భగవదనుగ్రహమున  
చేరితిని. నాశరీరాలోగ్యము ఎప్పటియట్లున్నది. అధిక  
మగు మార్పు గప్పట్టలేదు. ప్రకృతి చికిత్సాభ్యాసము  
నలుగుట కంత యనకాశము లభించుటలేదు. నా దేహ  
స్థితినిగూర్చి మీ రేమాత్రము కలవరపడవల దని నా  
ప్రార్థన. మీ నా యోగక్షేమము లారయుటకు భగ  
వాను డుండగా మనమేల యాతురతతో నుండవలయును?  
ఆప్రేమస్వరూపుఁడు సర్వకాలసర్వావస్థలయందుఁ దన  
బిడ్డలయం దపారప్రేమ వర్షించుచు రక్షించుచుండ మీ  
రేల భయపడవలెను? భగవానునియందు పరిపూర్ణ  
విశ్వాస ముండి ఆప్రేమమయునియం దెవ రాధారపడి  
యుందురో వారి యోగక్షేమములఁ దానే వహించుదు నని

వాగ్దానము చేసియున్నాడు. అందువలన నాశరీరాత్మల  
 పవిత్రతయొక్క బాధ్యత యాయనయందే యున్నది.  
 నేనున్నతదశకు వచ్చుట భగవంతునిస్వాధీనము; భగ  
 వంతుని ఇచ్ఛాధీనము. నేను భగవంతునిదానను. ఏయద్వై  
 త్యముతో నా కృపాసముద్రుడు నన్నీలోకమున కం  
 పెనో, ఏయద్వైత్యముతో నన్ను తనవిచిత్రసృష్టిలో నొక  
 ప్రాణినిగాఁ జేసి నన్ను రక్షించుచున్నాడో, ఏయద్వైత్య  
 ముతో నన్ను దనసృష్టిని నేమించుటకై పంపెనో యా  
 యద్వైత్యము మనఃపూర్వకముగా, ఆనందముగా నెఱ  
 వేర్చుటకు నేను ప్రయత్నించుచున్నాను. నా తండ్రి  
 యిచ్ఛానుసారము తృప్తికరముగ, నాతని దివ్యనామో  
 చ్చారణముఁ జేయుచు దీనరక్షకునిసేవ చేయఁజాల  
 కున్నను, నాతనినిఁ దెలిసికొనఁజాలకున్నను నాగురువు  
 (గాంధీమహాత్ముడు) దయ యున్నచో నేనాటికైన  
 నాతని నాహృదయపద్మమున బంధించుశక్తి నామహాత్ముఁ  
 డిచ్చు నని నావిశ్వాసము. ఆకరుణానిధివంక దృష్టి  
 మరల్చిన సర్వమానసికసంతాపముల నపహరించి సం  
 పూర్ణశాంతినిఁ బ్రసాదించును. ఆవిశ్వాసము వృద్ధి  
 నొందించుటకు నా శక్తివంచన లేక ప్రయత్నించు  
 చున్నాను. ఆపవిత్రవిశ్వాస మింకను పవిత్రతరమై నా  
 హృదయమును పావనము గావింపలేదు. నాహృదయ

మును పవిత్రదేవాలయ మెప్పుడు చేయగలనో? ఎప్పుడు దయామయుని నాహ్వాదయ పేటికయందు పావనతామూల మున బంధించగలనో? అనుక్షణము చూచుచున్న భగవానుని మానవులహృదయములందు నివాస మేర్పఱచుకొన్నను దెలిసికొనఁజాలకున్న పరమేశ్వరుని ప్రార్థన (ఏకాంతముగా) మను తాళము చెవితో నాహ్వాదయ పేటికనుఁ దెదచి పవిత్రజ్యోతిమూలమున నారత్నమును ప్రకాశింపఁజేయు భారము నాయం దున్నది.

సోదరా, నేను మీకడనుండి వచ్చుటకు పూర్వము మీకు ఆత్మసాధనవిషయమునుగూర్చి హితోపదేశము చేయవలయు నని కోరితిరి. సోదరా, నేను పరుల కుపదేశింప సమర్థతకలదాననా? స్వయముగ నుత్తీర్ణులయినఁగాని పరులఁ దరింపఁజేయుట కేమాత్రము తోడ్పడఁజాలరు.

ఆప్రేమమయుని ప్రేమింపఁజాలని నేను మీ కాపరమాత్మునివిషయ మేమి యుపదేశింపఁగలను? భగవంతుని ప్రేమించుట యనగా నా మహామహుని సృష్టిలో నున్న ప్రతిజీవమును సమభావముగా, సరళహృదయముతో, పవిత్రభావముతో ప్రేమించుటయే. ప్రేమ లేని మానవుడు పరమాత్ము నేనాటికిని గ్రహింపఁజాలడు. అయ్యో! భగవంతుడా! నన్నేల నిన్ను పవిత్రహృదయ

ముతో ప్రేమింపనీయ వని నే నేడ్చుచుందును. పసిబిడ్డ  
తల్లి కాన్పించనిచో నెంతయో పరితపించి ఆమెదగ్గన  
మగునంతవరకు శాంతపడదే? ఆబిడ్డ కున్నప్రేమ మన  
కేల యుండదు? మన కనేకజన్మలు ప్రసాదించి, ఎన్ని  
తప్పులు చేయుచున్నను, సన్మార్గమునుండి దూరులమై  
పాపపంకమునఁ బడుచున్ననుఁ బ్రేమతో లేవనెత్తి దయా  
ద్రోహృదయముతోఁ గాపాడుచుఁ గడుదుర్మార్గుల నేవిధ  
ముగనైన నుద్ధరింపవలెననెడి దయాప్రేమలుగలిగి, యెన్న  
డును దన దివ్యనామోచ్చారణఁ జేయని పాపులను రక్షిం  
చుటభగవంతునిస్మృతిచిత్రములలోనొకయద్భుతకార్యము.

కడు దుర్మార్గులకుఁ దన్నుఁ దెలిసికొనుట కెక్కు  
డవకాశమును గలుగఁజేయు మహామహుఁ డీపాపిని నుద్ధ  
రింపఁడా? నేను పాపినిని. సచ్చరిత్రులగు బిడ్డలఁ జూచి  
జననీజనకు లానందించి వారిమూలమునఁ దమతమ  
వాంఛలు ఫలింపఁజేసికొని యత్యధికానందముతో శారవ  
పాత్రులైనను నాతల్లిదండ్రులు దుర్మార్గు లగు బిడ్డ  
లున్న వారి నేవిధముననైన సచ్చరిత్రులఁ జేయవలయు  
ననెడి సంకల్పముతో సర్వదా విచారించుచుందురు. వారి  
హృదయావేదన వర్ణనాతీతము. సుపుత్రునియం దుండు  
ప్రేమ దుష్టపుత్రునియందు దయారూపమున నెక్కువగా  
నుండును. ఆసంతోషముకన్న నీదయ, వేదన, చింత

యెక్కువగ నుండి బిడ్డయొక్క బాధ్యత విశేషముగ వహింతురు. నిజ మయిన తల్లిదండ్రులవిధి యిది.

మానవులే యీవిధముగ నున్న భగవంతునకుఁ బాపియం దెంత ప్రేమ, దయ యుండునో దీనివలన గ్రహింప వచ్చును. భగవంతుండు భక్తుని ప్రేమించుచు, సంతసించుచు భక్తుని కేవిధముగఁ గప్పముఁ గలుగనీయ కున్నను పాపిని దరింపఁజేయుటలో నాయనకు ఉన్న ప్రేమ, దయ భక్తునియం దుండ దని నాభావము. సమస్త ప్రపంచమున కాధారభూతు డగు భగవంతుని కున్న గొప్ప యే మున్నది? ముమ్మాటికి ప్రేమస్వరూపు డట్టి కఠినాత్ముడు గాఁడు. ప్రస్తుతము ప్రపంచమున తల్లిదండ్రులు తమతమ వాంఛలకు వ్యతిరేకముగా ప్రకృతినియమములకు విరుద్ధముగ జనించుచున్న యీ దుర్బల సంతానమునందుఁ జూపుచున్న ప్రేమ, వారి విషయములలో వీరు వహించుచున్న బాధ్యత నచ్చరి త్రులఁ జేయుటలోఁ బడుచున్న పాట్లు మనము చూచుచున్నవేకదా! భగవంతుడుమాత్రము దనసంతతి యెడ నీవిధముగ ప్రవర్తింపఁడు. కేవలము సంతానము కలుగగనే తల్లిదండ్రులు వారిని విడిచి వేయుచున్నారా?

భగవంతుండు ప్రప్రథమమున భక్తుల కనేక కష్టముల సంప్రాప్తింపఁజేసి వారివారిమనములఁ బరీ

క్షీంచుచుండును. నిజమయిన భక్తులు సర్వదా కష్టముల పాలు సేయు మని భగవంతుని ప్రార్థించుచుండురు. భగవంతునకు మహాభక్తునియం దెంత ప్రేమయో మహాపాపియం దంతియేప్రేమ. ఆప్రేమ దయాహాసమునఁ బ్రకాశించుచుండును. సామాన్యమానవులతో సమానుఁడయినయెడల భగవంతుఁడు నాకు సాహాయ్యము చేయక పోవచ్చును గాని, మహాపాపులఁ బవిత్రులుగఁ జేసి తన యద్భుతసృష్టిని మరింత యద్భుతముగఁ జేయుకృపాసముద్రుఁడు న న్నేల రక్షింపఁడు? నన్నేల తన్నుఁ దెలిసికోసీయఁడు? మానవుల కున్న పక్షపాత మా దయామయునికడ నుండునా? పక్షపాతము చేయుటయే విధ్యుక్తధర్మముగ మానవు లూహించుచున్నట్లు ఆ దయానిధి భావింపఁడు. మానవునివలె భగవంతుఁడును వర్తించిన వా రిరువురకును భేద మేమి? భగవంతుని కున్న యద్భుతశక్తి మానవున కేల లేదు? భగవంతునకు మానవునకును భేదము లేకున్న సృష్టిలోని యేపదార్థమునైన సృష్టించుట మానవునకు సాధ్యమగుచున్నదా? ఈశ్వర విధానమును తెలిసికొనుట కశక్తు లగుమానవులు ఈశ్వరసృష్టికిఁ బ్రతిసృష్టి చేయఁగలరా? అసంభవము. ఇందువలన మనము భగవంతుని శక్తి కెంత దూరముగ నున్నామో స్పష్టపడఁగలదు. భగవంతుని సృష్టివిషయము తరువాత వ్రాసెదను.

ప్రేమరూపుఁ డగు భగవంతుఁడు పాపుల రక్షిం  
చుచుండ నావంటి పాపిని రక్షింపఁడా? ఏనాటికైనఁ  
దన్నుఁ దెలిసికొనుట కవకాశ మీయఁడా? భగవంతు  
నకు భక్తులయందుఁ బ్రేమ. పాపులయందు దయ.  
జనని బిడ్డ యస్వస్థుఁ డయి, కురూపియై యధికబాధ  
నొందుచున్నపుడు తక్కినబిడ్డల సంతోషమునకు, గౌర  
వమునకు సంతసించునా, లేక యాబిడ్డబాధను నివారించఁ  
జేయుటకుఁ బ్రయత్నించునా? పాపి యనఁగా మానసిక  
రోగములతో నుండువాఁడు. పాపి యనఁగాఁ గామ  
క్రోధాదులు గలవాఁడు. పాపి యనఁగా భగవంతుని  
తెలిసికొనక యహంభావముతో నీప్రపంచసౌఖ్యముల  
యందు మునుఁగువాఁడు. పాపి యనఁగా స్వార్థపరుఁడు,  
ప్రపంచమును ప్రేమింపనివాఁడు, మానవసేవ చేయని  
వాఁడు, దుర్బలుఁడు, ఇంద్రియనిగ్రహము లేనివాఁడు, చిత్త  
చాంచల్యము, మనోవికారముగలవాఁడు. అవిధముగ నేను  
పాపినిని. సోదరా, మన కితిరప్రపంచముతో సంబంధము  
లేదు. ప్రతిమానవునకును వేర్వేరుగఁ బ్రపంచ మున్నది.  
అప్రపంచమును జయించి ఈశ్వరప్రపంచమునకుఁ బోవలసి  
యున్నది. ప్రతివ్యక్తికిని స్వానుభవప్రపంచము కంటకా  
వృతమయి మైనుడివిన దుర్గుణములతో నిండియుండును.  
త్రాచుపామువిషమును శరీరమునుండి దూర మొనరింప



వీలుండునుగాని యీవిషయములవిషయమును మానవశరీరాత్మలనుండి బహిర్గతము చేయుట కనేకజన్మములు పట్టును.

పూర్వజన్మఫలమున, అదృష్టవశమున నొక జన్మములో భక్తులు, పాపులు తరించుట కవకాశమున్నది. సోదరా, ఒకయీశ్వరభక్తుడు, మహాపాపి బాగుపడుటకుఁ గృతసంకల్పులయి యున్నారు. ఎవరు జయింతురో నిరీక్షించిచూచెదము. ఈజయాపజయములనుబట్టి భగవంతుని దయాప్రేమలు వెల్లడియగును. మానవుడు ప్రపంచములో నందరికన్నఁ బరమనీచుఁ డనుభావముతో నుండి భగవత్స్వరూపు లగు జీవకోటికి విధేయు లైయుండవలెను. అదియునుగాక ప్రత్యేకప్రపంచమునకుఁ జెంది యున్నా మని భావించి, ఈశ్వరసేవ జేయుచు దుర్గణముల నశింపఁజేసికొనవలయును.

భగవంతునిఁ దెలియఁజాలనివారు పాపులుగారా? ఆవిధముగ నేను పాపిని గానా? భగవంతునిప్రేమకుఁ బాత్రురాల నెపుడు కాఁగలను? ఈహృదయమునఁ బ్రేమప్రవాహ మెపుడు తరంగరూపమునఁ బ్రవహించునో, ఎపుడు నాజన్మ సార్థక మగునో, ఆసుదినమునకు నేను నిరీక్షించుచున్నాను. సోదరా, జీవితోన్నత్యమునకై కృషి సలుపవలె నన్నఁ బ్రపంచమున

మనకన్న నీచులు లేరనుభావముతో మనము మన దుర్గుణముల నశింపజేసికొనవలెను. అంతియేకాని మనము ప్రపంచమున ననేకులకన్న గొప్పవార మనుభావ ముద యించిన బాగుపడుట కవకాశ ముండదు. ప్రతివ్యక్తియు తాను బాగుపడి, భగవంతుని దెలిసికొని బ్రతివ్రహ్మదయ ముతోఁ బ్రతిసేవ చేయవలయు నను భావము నల వరుచుకొనవలెను. మరేయభిప్రాయమును హృదయమున నుండఁగూడదు. అసూయ, ఈర్ష్య, అహంభావము, ఆశ్మస్తుతి మొదలగు భావము లున్నఁ బాపము గాదా? ఈభావము కొలఁదిగా నాలో లేకపోలేదు. అందువలన నేను పాపినిని. ప్రపంచమున జననమొందినది భగవంతునిసేవఁ జేయుటకొరకే. ఆ భగవత్సేవ యనునొకచే భవార్ణవ మును తరించుటే నా జీవితపరమావధి.

సోదరా, కాఁబట్టి యొకయంధుఁడు మరియొక యంధుని కెంత సహాయకారిగ నుండునో నాసహాయము వలన మీ కంత లాభ ముండును. భగవానుఁడు నన్ను బాగుచేయుటకు మీవంటి భక్తులన్నేహము లభింపఁ జేయుచున్నాఁడు. కృపాసముద్రుఁ డెంత యవకాశముఁ గలుగఁజేసినను నేను బాగుపడుటలేదు. సోదరి మీకు భగవంతునివిషయ మేమియు నుపదేశింపఁజాలదు. లాభము లేదు.



## ౨-వ లేఖ

మోహనదాసునిలయము, ఏలూరు. ౧౨-౧౨-౨౨.

ప్రియమిత్రమా,

నిన్న నే యొకజాబు వ్రాసియుంటిని. అది యందొ  
యుండవచ్చును. తొందరగ వ్రాసియుంటిని. వ్రాయఁ  
దలఁచినంత వ్రాయఁజాలనైతిని. ఈదినము దీర్ఘలేఖ  
వ్రాయ నుద్దేశించితిని. నే నెంతవఱకు లిఖించఁగలనో  
యూహించఁజాలకున్నాను. శేషు అమెరికాకు నుత్త  
రము వ్రాయవలయును. మీసోదరునికి వ్రాయుట  
యనినఁ గొంతకాలము లేఖ లిఖించుటయందు వినియో  
గించవలసియుండును. సర్వదా దీర్ఘలేఖలకు నిరీక్షించు  
చుందురు. శ్రీమతి మాణిక్యంబగారు దూదినిమిత్తము  
కంచంచర్ర కేగినారు. ౧౪-వ తేదీకి వచ్చెదరు. మే  
మిచ్చట కేతెంచిననాటిరాత్రి వెళ్లుటకు వీలు కానందున  
గతదినము సాయంకాలము పోయియుండిరి. మీవిచారణ  
౧౬-వ తేదీ కాఁగల దని తెలియుచున్నది. అయితే  
యయ్యిది సుస్పృహముగఁ దెలియుటలేదు. సహాయనిరా  
కరణవాదులు పలువురు విచ్చేయకుండ నీలోపుగా రహ  
స్యముగా విచారించ నమకట్టరా యేమి? సోదరా,  
పలువురు విచారణదినమునకు మీదర్శనార్థము రాఁగ  
లరు. గుత్తా రామస్వామిగారు నిన్న నిచ్చటికి వచ్చి

మీరు వ్రాసిన ప్రకాశము గల నూ. లిచ్చినారు. ౧౮-వ తేదీని వచ్చెదరట. మంగయ్యగారు ప్రస్తుత మీపురమున లేరు. తాడిపత్రి పోయిరి. పరిశ్రమాలయపుజమా ఖర్చులు ప్రచురింపలేదు.

౬-వ తేదీని రాజా బెజవాడ వచ్చినట్లు తెలిసినది. పరిశ్రమాలయ విషయమునుగూర్చి ప్రయత్నించుచున్నారని నాభావము. నిన్న తంతివార్త నంపితిని. నేడో రేపో రావచ్చును. ప్రస్తుతము మీ సహాయము లేనందునఁ బరిశ్రమాలయమునకు తీరనికొఱఁతగానున్నది. కొలఁది దినములు మీరు లేకుంటచేతనే చాల నష్టము కలుగుచున్నది. సోదరా, ఇందువలన నా కెంతమాత్రము విచారము లేదు. కష్టములపా లయి విఘ్నములు పడేపడే కల్గుచున్నను తుదకు జయము కలుగును. కష్టములమూలమునఁ బొందినజయము చిరస్థాయిగ నుండును. ప్రపంచ భార మంతయు నిర్వహించు భగవానుఁడు, మీ నా భారము వహించి నిరంతరముఁ బ్రోచుచున్న మహానుభావుఁడు, మనపరిశ్రమాలయ భారము వహింపఁడా? మోహనదాసుని ఆశీర్వాదబలంబున మోహనపరిశ్రమాలయము అభివృద్ధికి రాదా? ఇంతవఱ కభివృద్ధికి వచ్చినది మనమూలమునఁ గాదు, భగవంతునిదయవలననే. ఆప్రేమస్వరూపుని ప్రేమించుచు నాతని సేవ ప్రేమ

పూర్వకముగఁ జేయుటయే యీ జీవిత గమ్యస్థానము. అందులకై యీ మహామహుడు మనకు వలసిన సమస్త వస్తువులఁ బ్రసాదించి తాను జేసిన యద్భుత సృష్టియందలి మానవులు సోమరు లైయుండికుండఁ గొన్ని కార్యములను మనచేఁ జేయించుచుండును. మానవులద్వారా తనయద్భుత సంకల్పముల నెఱవేర్చుకొనుచుండును. కాబట్టి మీరు లేనందువలన నిచ్చట జిల్లాసంఘమునకు పరిశ్రమాలయమునకు నష్టము వాటిల్లుచున్న దని చింతింపవలదు. కేవల మొకరిపై నాధారపడి యున్న పలువురను గార్యశూరులుగఁ జేయునుద్దేశ్యముతో భగవంతుఁ డీవిధముగ ననకాశ మిచ్చుచుండును. కొన్ని దినములు భగవంతుఁడు తనభక్తులు లేనిలోకముఁ జూపి తనబిడ్డలను గార్యదీక్షితులఁ జేయును. మహాత్ముఁడు దనయనుచు లెల్లకాలము తనమీదనే యాధారపడి యుండికుండ దనయాదర్శములను వారికి చక్కగా బోధించి సిమ్మట వారిశక్తిసామర్థ్యములు, దీక్ష పెంపొందించుటకే తాను పోయి జైలునందున్నాఁడు. మరియు తనప్రియభక్తుల, కార్యశూరులఁ గొందరిని దనతోఁ పాటు జైలునకుఁ బంపుచున్నాఁడు. ఎంతజేమ లేకున్న నాయన తనప్రియశిష్యుల జీవితోన్నతికి, శరీరాత్మపవిత్రతకు శ్రీకృష్ణజన్మమందిరమునకుఁ బంపుచున్నాఁడు?

మీ కీశ్వరునియందు దృఢమగు భక్తివిశ్వాసములు, నిశ్చలమగు ధ్యాననిష్ఠ యుండుటంజేసి మీయందు ప్రేమ మెండు. మిమ్ముఁ ద్వారలోఁ బవిత్రభక్తునిగాఁ జేయ నుద్దేశించి మీ కన్ని విధముల సహాయముచేయుచు సదుపాయముఁ గలుగఁజేయుచున్నాఁడు. అయిన నాయందు భగవంతునకుఁ బ్రేమ లేదా? నాజీవిత మీ విధముగఁ గడుపవలసినదేనా? మీరు త్వరలో నభివృద్ధికి రాఁగల రనియు, నేను బాగుపడుట కెక్కువకాలము పట్టుననియు మీకు ముం దవకాశము గలుగఁజేసినాఁడాయేమి?

షరిశ్రమాలయభారము మీయందున్న నాకు శరీరారోగ్యలాభముఁ బొందుటయే కాక ఆత్మశాంతి, ఆశ్మపవిత్రత మొదలగువానికిఁ గొంత యవకాశ ముండెడిది. భగవానుఁ డేకస్థము సంప్రాప్తింపఁజేసినను మనమేలు కొఱకే గనుక యేయుద్దేశ్యముతో నీవిధముగఁ జేసినో తెలియకున్నది. అయిన నాయందలి దయాప్రేమలచేఁ దన్ను బాగుగఁ దెలిసికొనుట కీవిధముగఁ జేసినాయేమి? ఆహా! భగవంతునిలీల లగమ్యగోచరములు; మానవాతీతములు.

ఇంక మనవిషయమునకు రండు. మన కితరవిషయములు వలదు. ప్రాపంచిక రాజకీయసాంఘికవిషయముల నటుంచుండు. మనకు జన్మజన్మాంతరములవిముక్తికిఁ గార

ణంబగు ధార్మికవిషయంబులగుటించియే ముచ్చటించుము,  
 చర్చించుము, ఆలోచించుము, పఠించుము, లిఖించుము,  
 భావించుము. ఆ యుద్దేశ్యములతో మన ప్రాణముల  
 సమర్పించెదము. మనోవాక్కాయకర్మలయం దమ్మహా  
 త్ముని సేవించి, భజించి, ధ్యానించి పవిత్రులమై జీవిత  
 ముల సమర్పించుము. అదియే నాజీవితోద్దేశ్యము ; అదియే  
 నావాంఛ ; అదియే నాసంకల్పము. నే నెప్పుడప్పుడు,  
 వాస్తవముగా మహాత్ముని సత్యాగ్రహవ్రతమును అహింసా  
 వ్రతము ననుసరించి యభ్యసించి యాచరించుచున్నానా ?  
 లేక సహాయనిరాకరణవాది నని ప్రపంచమునకుఁ జాటు  
 టకై కేవల ముద్రేకమున, ఉత్సాహముతోఁ బ్రవేశించి  
 తినా ? ఇంకను నుద్యమతత్వమును బాగుగాఁ చెలిసి  
 కొనఁజాలనైతినా యని విచారించుచుండును. ఉద్యమ  
 తత్వము బోధపడిన మానవులకు మహాత్మునియనుచరుల  
 మని, భక్తుల మని, శిష్యుల మని భ్రమపడు మనమే  
 గురువు వాంఛానుసారము, ఆదేశానుసారము హితోప  
 దేశముల నెంతవఱకు గ్రహించఁగలిగితిమాయని నంది  
 యము గలుగుచున్నది.

సోదరా, మహాత్మునిశిష్యుల మయిన మనము  
 స్వార్థత్యాగులము, వైరాగ్యసంపన్నులమై ఈశ్వరసేవ  
 పవిత్రహృదయముతోఁ జేయుచు మనఃపూర్వకముగా



నేనించుటలేదా? పరులవిషయము మనకు వలదు. ఎవరి విషయము నా రాలోచించుకొందము. మనవిషయము మనమాలోచితము.

వైరాగ్యమనఁగా నేమి? ధ్యాన మనఁగా నేమి? ఈశ్వర సేవ యనఁగా నేమో తెలిసికొందము. ఈవిషయములనుగూర్చి నాకుఁ దెలిసికొనవలయు నని కుతూహలముగా నున్నది. మిత్రమా, మీరు గ్రహించిన దానిని నాకుఁ దెలియనీయక యాలాభమును మీరే పొందుచున్నారు. ఇది స్వార్థపరత్వముసుమా! సోదరి మున్ముం దభివృద్ధికి వచ్చునేమో యని భయముగ నున్నదా? సోదరుని ధర్మ మేమి? సోదరికి సాహాయ్యముఁ జేయుచు సర్వదా యీశ్వరభక్తురాలై యీశ్వరసేవ ప్రీతితోఁ జేయునట్లు చేయుభారము మీయందు లేదా? భగవానుఁడు తనభక్తులను నా స్నేహితులుగాఁ జేసినన్న వారతనివిషయమును గ్రహించుటకు సాహాయ్యముఁ జేయు మనినను జేయకున్నారు. నే నెట్టి విరాగిణిని? సత్యమైన విరాగిణినా? పవిత్రమైన విరాగిణినా? బాహ్యసంపద త్యజించి కాషాయవస్త్రధారుఁడై భస్మము బూసికొని మానము దాల్చునట్టి సన్న్యాసిని బోలు విరాగిణినా? అట్టివైరాగ్యము నాకు ముమ్మాటికిని వలదు. నిజమగు వైరాగ్యమునకు బాహ్యలక్షణము

లుండవు. నే నితరులకు విరాగిణినని కాని, వైరాగ్య  
 లక్షణము లున్న వని గాని తెలియసీయవలయు నను  
 భావము గలదానను గాను. అట్లు తెలిసిన నాహృదయ  
 మమితవేదనను బొందును. సాధ్య మైనంతవఱకు నే  
 నట్లాచరించుచున్నా నని యితరు లనుకొండు రని లజ్జా  
 భయములు న న్నావరించి యవ్వవ్వడు బాధించు  
 చుండును. ప్రస్తుతము నే నాచరించుచున్న వృద్ధతులవలన  
 నితరులు సందేహపడుదు రేమో యని యాలోచించు  
 చుండును. ఆకఠినాభ్యాసములలో నాయుద్రియములకు  
 లోబడకున్న, ప్రపంచసౌఖ్యముల నెక్కువ యనుభ  
 వించుచు ననేకరుచుల కలవడియున్న, వివిధవస్త్రాలంకార  
 ముల కలవడియున్న యీశరీరము నేవిధముగవైన,  
 విషయదాస్యమునుండి తొలగించి ప్రపంచములోఁ బరమ  
 శత్రువును, స్వాధీనదుర్లభమును అగు మనస్సును స్వాధీన  
 పఱచుకొన నుద్దేశించి యీ వ్రత మాచరించితిని. సాధ్య  
 మైనంతవఱకు నకలసౌఖ్యముల విసర్జించుటకుఁ బ్రయ  
 త్నించుచున్నా. నని మీకుఁ దెలిసియేయున్నదికదా!  
 అందఱు నింతటి కఠినవ్రత మాచరించినయెడల భగ  
 వంతుని గ్రహింపఁజాల రని నాభావము గాదు. అనేకా  
 భ్యాసములలో నిది యొకటి కఠినముగా నుండవచ్చును.  
 అంద టీవిధముగ నాచరించవలసినయవసర ముండదు.

ఇంద్రియనిగ్రహమునకు జిహ్వచాపల్యమును జయించి  
సులభ మని గ్రహించి యాహారమును మార్చితిని. భగ  
వంతుని దెలిసికొనుటకు దుష్కణములు నశించినఁగాని జయ  
ముండ దని కఠినవ్రతముల నాచరించుటయే నాప్రధానో  
ద్దేశ్యము; పరులు చూచిన సంతసించెద రని కాని, గౌర  
వించెద రని కాని కాదు. ఆవిషయము నేను వేఱుగ  
వ్రాయు టనవసరము. నామనమును వైరాగ్యమునం  
దలవడఁజేయుటకుఁ బ్రయత్నించుచున్నాను. శరీరము  
వైరాగ్యలాభమును బొందిన లాభము లేదు. హృద  
యము, మనస్సు పరిపూర్ణవైరాగ్యలాభమును బొందు  
టకై ప్రయత్నించుచున్నాను.

వైరాగ్యమునకు బాహ్యలక్షణములు లేవు. అది  
యంతరంగముననుండియే ప్రకాశించును. ఇతరులకుఁ గన్ప  
ట్టదు. అంతరంగవైరాగ్యము భిన్నము భిన్నముగ  
నుండును. కొందఱు సంపదలమధ్యమున నుండియే యంత  
రంగవైరాగ్యలాభమును బొందుదురు. అంతరంగికవైరా  
గ్యము (ఆత్మసన్నానము) సర్వమానవులయందు సమాన  
ముగ నుండదు. అట్లుండు టసంభవము. యౌవనమున  
నేది వైరాగ్యమో యయ్యది వృద్ధాప్యమున వైరాగ్యము  
కాదు. ప్రపంచతుచ్ఛసౌఖ్యములయం దుండు విరక్తి  
భావము వైరాగ్యమే. అంతరంగమం దుండు వైరాగ్య

మెట్టిది ? సంసారము, ఇంద్రియాసక్తులు ఉత్తేజమునకు మూలకారణములు. అసార మైనదియు, సమస్తపాపములకు ముఖ్యకారణము నగు సంసారమును నిరసించుట, అనఁగాఁ దుచ్చసౌఖ్యములయం దసహ్యాభావముఁ గలిగి విరక్తిఁ జెంది విముక్తు లగుట, దుర్గుణముల నశింపఁ జేసికొని మనోవికారముల రూపుమాపి పవిత్రమనముతోఁ బవిత్ర భగవన్నామమును జపించుచుఁ బవిత్రసరణి ప్రేమతో నీశ్వరుని ప్రేమించుచు, జగత్తును ప్రేమించుచు నీశ్వరసేవ చేయుటయే వైరాగ్య ముదయించుటకు మూలసూత్రము. పవిత్రవిరాగిణి యయినదరువాతఁ జేయవలసినపను లివియే. లోకకల్యాణార్థము విరాగియగుట భక్తునిలక్షణము. సత్యబద్ధులమై, పాపచ్యుతులమై, సుఖాసక్తిని జయించి, హృద్గతవైరాగ్యానుభవమును బొందుదము. వైరాగ్యమునకు ధనాహారవేషములయందును, ఇంద్రియసుఖములయందును వాంఛను నశింపఁజేయుట యొకశిక్ష. అది యంతవఱకుఁ బూర్వము నుడివియుంటిని. సోదరా, వైరాగ్యవేషమునను, ఆదేశమునను, భోగేచ్ఛను, సుఖమును నిచ్ఛాపూర్వకముగఁ గఠోరనియమముల నణచి నాశనముఁ జేయుట యుత్తమమని నాభావము. మనమునఁ బాపబీజము లేకుండఁజేయవలయును. మనస్సును శిథిలపఱచక నిత్యానందులమై

యుండవలయును. వైరాగ్య మను త్రాటితో మనస్సును సంసారవిషయములయందుఁ జొరనీయకుండ బంధించవలయును. మనము ముఖ్యముగాఁ జేయవలసిన దదియే. శరీరరక్షణార్థ మావశ్యకనియమములఁ బాలించి స్వాస్థ్య భంగము గాకుండఁ జూచుకొనవలెను. నియమముల నుల్లంఘించువా రీశ్వరశత్రువు లని భక్తులు వ్రాయుచున్నారు.

సోదరా, వైరాగ్యమునకై స్వాస్థ్యభంగము వాటిల్లనట్లు నే నేనియమములనైన నుల్లంఘించితినా? నాయూరోగ్యము బాల్యమునుండియు ఇటులనే యున్నది. అందువలన నే నీశ్వరశత్రురాలను గాను. కేవల మందుకయిన నన్ను దూషింపవచ్చును. పూర్వజన్మకర్మఫలంబును నీవిధముగ నే ననుభవించుచున్నాను. అయినను నాదేహము అనారోగ్యదశయం దుండుటకుఁ గొంత నానిర్లక్ష్యభావమున్న దని యంగీకరించుటకు నేను వెనుకీయను. తత్ఫలమిపు డనుభవించుచున్నాను. ఆరోగ్యలాభమునకుఁ బ్రయత్నించుచున్నాను. ఇక్కరణమున నేను ప్రేమమయునికృపకు దూరము నున్నానా? అందువలన నే భగవంతుండు దన్నుఁ దెలిసికొననీయుట లేదా? నన్నిన్ని విధముల కష్టపెట్టుచుఁ దన్నుఁ దెలిసికొననీయకుండుటలో నుద్దేశ్య మేమి? ప్రియసోదరా! ఆసుదిన మేనాటి

